

ابتدائي تعليم جي سکيا

ليکڪ
مائیکل ایل هینیگر

سنڌيڪار
محمد احمد منصور عباسي

Sindhica
سنڌيڪا

ابتدائي تعليم جي سکيا

پري پرائمري ۽ پرائمري ٻارن جي تعليم لاءِ استادن واسطي جديد تحقيق جي
روشنيءَ ۾ سائنسي طريقن تي مشتمل ڪتاب

ليکڪ
مائیکل ایل هينگر

سندیکار
محمد احمد منصور عباسي

Sindhica
سندیکا

ڇپائيندڙ جا سڀئي حق ۽ واسطا محفوظ

پهريون ڇاپو: 2005ع
ڪتاب جو نالو: ابتدائي تعليم جي سکيا
ليکڪ: مائيڪل ايل هيننگر
سنڌيڪار: محمد احمد منصور عباسي
ڪمپيوٽر لي آئوٽ: نديم احمد سولنگي
پيسٽنگ: قمر الزمان گهانگهرو
ڇپائيندڙ: سنڌيڪا اڪيڊمي ڪراچي

ملھ: =/150 رپيا

"Ibtidai Taleem Jee Sikhya"

(Teaching Young Children)

By: Michael L. Henniger

Translated by: Muhammad Ahmed Mansoor Abbasi

Published by: Sindhica Academy,

B-24, National Auto Plaza, Marston Road,

Karachi-74400 Phone: 2737290

E-mail: Sindhica_academy@yahoo.com

اسٽاڪسٽ

ڪانپاواڙ بوڪ اسٽور اردو بازار ڪراچي - سچل بوڪ اسٽور، ممتاز مارڪيٽ - شاھ لطيف ڪتاب گهر - فڪشن بوڪ شاپ رابع اسڪوائر - ڪتب خانہ امداد الغريبي، نزد حسن ڊيري، حيدر چوڪ گاڏي کاتو حيدرآباد - قليچ ڪتاب گهر، سنڌي لئنگئيج اٿارٽي حيدرآباد - سنڌي ادبي بورڊ بوڪ شاپ، تلڪ ڇاڙهي حيدرآباد - ڪتاب مرڪز، فريئر روڊ سکر - مدينه بوڪ اسٽور نيمر ڪي ڇاڙهي سکر - عزيز ڪتاب گهر بئراج روڊ سکر - سنڌيڪا بوڪ شاپ 19 بلديه پلاز، گهنڻاگهر چوڪ سکر - عثمانيه لائبريري، چنهيائي ڪنڊيارو. قاسميه لائبريري ڪنڊيارو - نيشنل بوڪ اسٽور، نوراني بوڪ ڊپو، رهبر بوڪ اڪيڊمي رابع سينٽر بندر روڊ لاڙڪاڻو - نئون نياپو ڪتاب گهر گهنڻي ڦانڪ لاڙڪاڻو - سنڌ بوڪ ڪلب، مريم روڊ نواب شاھ - ڪتب خانہ رحمانيه مسجد روڊ نواب شاھ - اُستاد بخاري بوڪ اڪيڊمي ڪاليج روڊ دادو - جنيد بوڪ اسٽور نئون چوڪ دادو - خيرپور بوڪ اسٽور مسجد روڊ، صوفي بوڪ اسٽور خيرپور ميرس - جاويد بوڪ اسٽور شهدادڪوٽ - ماڊرن بوڪ اسٽور، پوليس شاڻنگ سينٽر، گهوٽڪي.

لکپڙهه ۽ وي پي ۽ ذريعي گهراڻن لاءِ

سنڌيڪا اڪيڊمي

B-24 نيشنل آٽو پلاز، مارسٽن روڊ

ڪراچي 74400

فهرست

حصو پهريون: ابتدائي تعليم جو تعارف

- 11 1- تعليم جي پيشي تي هڪ نظر
11 شروعاتي ٻارائي تعليم جي پيڙه
14 ننڍن ٻارن کي پڙهائڻ

- 23 2- تاريخي تسلسل
23 شروعاتي ٻارائي تعليم تي اثر وجهندڙ تاريخي شخصيتون

- 45 3- تعليمي پروگرامن جا قسم
45 مانتيسوري پروگرام
52 هاءِ اسڪوپ ڪريڪيولم
61 نشونما سان مناسب رڪنڊڙ طريقي سان لاڳاپو
62 بئنڪ اسٽريٽ ماڊل
66 ريجيو ايميليا پروگرام

حصو ٻيون: پيڙهائڻا مرحلا

- 75 4- ٻار نشونما ڪيئن ٿو وٺي ۽ سڪي ڪيئن ٿو؟
75 نشونما جي لحاظ کان مناسب ڪلاس
78 سڪيا ۽ نشونما بابت اهم فڪري پسمنظر
95 ٻار: نشونماي فرق ۽ هڪ جهڙايون

- 113 5- ٻاروتڻ ۾ راند روند
 113 راند جي وصف
 119 ٻارن جي راند بابت نظريا
 123 ذهني راندين جا قسم
 125 سماجي راندين جا قسم
 127 راند جا فائدا

- 141 6- ننڍن ٻارن جي رهنمائي
 142 رهنمائي جو مطلب ڇا آهي؟
 145 رهنمائي جا اصول
 155 رهنمائي جا معمول
 163 گروپ رهنمائي

- 165 7- والدين، ڪٽنب ۽ ڪميونٽي سان گڏ ڪم ڪرڻ
 166 اڄڪلهه جي ڪٽنبي زندگي
 169 مضبوط ٻه - طرفا لاڳاپا قائم ڪرڻ
 172 له وچڙ جا مؤثر طريقا
 176 بهتر انداز ۾ شموليت تي اثر انداز ٿيندڙ ڳالهيون
 177 استاد- والدين ٽڪراءُ
 178 خاص ضرورتن وارن ٻارن جا ڪٽنب
 180 ڪميونٽي سان رابطو

حصول ٿيون: ابتدائي تعليم جو نصاب

- 185 8- جسماني نشوونما کي وڌائڻ
 185 حرڪي مهارتن جي اهميت
 194 ٻارن کي پنهنجن جسمن جي سار سنڀال لھڻ جي تعليم ڏيڻ
 196 والدين ۽ ڪٽنب سان گڏ ڪم ڪرڻ

199 9- سماجي ۽ جذباتي نشوونما ۾ مدد
 199 سماجي صلاحيت ڏانهن قدم
 204 سماجي نشوونما جو نصاب
 206 جذباتي نشوونما ۾ ٻارن جي مدد
 208 سماجي ۽ جذباتي نشوونما ۾ دٻاءُ جو عنصر
 211 والدين ۽ ڪٽنبن سان لاڳاپا

213 10- رياضي، سائنس ۽ سماجي اڀياس جي سکيا
 213 ذهني نصاب جا مقصد
 217 رياضي ۽ ننڍا ٻار
 220 سائنس جي سکيا
 225 ننڍا ٻار ۽ سماجي اڀياس

229 11- زباني ۽ لکڻ پڙهڻ جي صلاحيت جي سکيا
 230 زبان جي سکيا
 235 لکڻ پڙهڻ جي سکيا

239 12- نشوونما ۽ سکيا ۾ مدد لاءِ ٽيڪنالاجي جو استعمال
 240 ٽي وي ۽ ننڍا ٻار
 242 وڊيو گيم جو مونجهارو
 243 ڇا ڪمپيوٽر نشوونما جي لحاظ کان مناسب طريقن ۾ ڪتب
 آڻي سگهجن ٿا
 246 ڪمپيوٽر ۽ سافٽ ويئر پروگرام جي چونڊ

پبلشر نوٽ

پرائمري تعليم جو معيار اسي جي ڏهاڪي کانپوءِ زوالپڻي جو شڪار رهيو آهي. انهيءَ زوالپڻي جا ڪهڙا سبب آهن، اهو خود هڪ تفصيلي ڪتاب جو محتاج موضوع آهي. ٿلهي ليکي استادن جي تربيت يا تريننگ جي اهڙي نظام جي کوٽ آهي جيڪو بدلجندڙ زماني ۽ حالتن هيٺ استادن کي شخص، سماج ۽ ڪارج جي ٽڪندي ۾ مربوط رکي، انهن کي جديد سائنسي طريقن ۽ مشاهداتي تجربن جو ماهر بڻائي. ساڳي وقت استادن جي اهڙي تربيت جيڪا کين هتان جي روايتن، هيٺ خانگي ۽ معاشرتي زندگي جي اثرن جو ادراڪ پيدا ڪري ۽ شخصي طور تي بي لوٽ بنجي ٻارڙن جي ذهني اوسر جو جذبو پيدا ڪري، پڻ اڻهوند ۾ رهي آهي.

هي ڪتاب پري پرائمري ۽ پرائمري تعليم جي جديد طور طريقن بابت هڪ تعارفي ڪتاب آهي. سنڌيڪا اڪيڊميءَ جي ڪوشش رهي آهي ته سنڌ جي ماڻهن جي تعليمي نفسياتي تربيت ۽ انهن جي شعور ۽ ڄاڻ جي ذخيرن کي وڌائڻ جي ڪوشش ۾ پنهنجي حصي جو ڪردار نڀائجي. انهيءَ مقصد کي سامهون رکي اسان ”تعليم ۽ نفسيات“ ڪتاب کانپوءِ ”ابتدائي تعليم جي سکيا“ جو هي ڪتاب سنڌ جي استادن لاءِ خاص طور تي پيش ڪري رهيا آهيون. اسان کي اميد آهي ته هي ڪتاب ابتدائي تعليم جي سکيا ۽ ٻارن جي سماجي توڙي جذباتي نشونما ۾ استادن سان گڏ والدين لاءِ پڻ رهنما ثابت ٿيندو.

نور احمد ميمڻ
چيئرمين
سنڌيڪا اڪيڊمي





تعليم جي پيشي تي هڪ نظر

جيئن ته هيءَ هڪ تعارفي قسم جو ڪتاب آهي، تنهن ڪري ڪيترن مسئلن کي مختصر طور بيان ڪيو ويو آهي. انهيءَ سطح تي پڙهائڻ لاءِ گهربل ڄاڻ ۽ ضروري مهارتون حاصل ڪرڻ لاءِ توهان کي تمام گهڻي اڀياس ۽ مشق جي ضرورت پوندي. جيئن جيئن توهان هي ڪتاب پڙهندا وڃو ته جيڪا ڄاڻ حاصل ڪيو، انهيءَ بابت ٻين سان بحث مباحثو به ڪندا وڃو ۽ شاگردن ۽ استادن جو مشاهدو به ڪندا وڃو. ائين ڪرڻ سان توهان شروعاتي ٻاراڻي (Early Childhood) تعليم بابت هڪ گهرو اداري حاصل ڪندؤ.

هن باب ۾ شروعاتي ننڍپڻ جو تعليم ڪار (Educator) ٿيڻ جا پيشورانہ (Professional) پهلو بيان ڪيا ويا آهن. انهن مسئلن تي بحث ڪرڻ کان اڳ شروعاتي ٻاراڻي تعليم جي پنجن بنيادن تي هڪ نظر وڌي وئي آهي، جن تي چوٿين کان ستين بابن تائين وڌيڪ تفصيلي بحث ڪيو ويندو.

شروعاتي ٻاراڻي تعليم جي پيڙھ

شروعاتي ٻاراڻي تعليم اڀياس ۽ علم جو هڪ منفرد ميدان آهي، جنهن جي پنجن بنيادي عنصرن تي تنظيم ڪاري ٿيل آهي. انهن بنيادي جزن ۽ انهن جي هڪ ٻئي سان تعلق کي سمجھڻ سان توهان کي ننڍن ٻارن سان ڪم ڪرڻ لاءِ گهربل واضح سوچ پيدا ڪرڻ ۾ مدد ملندي. انهن بنيادي جزن مان ڪوبه هڪ استاد جي سوچ، جذبي ۽ محنت کان سواءِ لاڳو نه ٿو ڪري سگهجي.

1- ٻارن ۽ انهن جي نشو و نما کي سمجهو :

انهن بنيادي جزن مان هڪ ٻارن جي نشو و نما ۽ سکيا کي سمجهڻ آهي. شروعاتي ٻارائي تعليم ڪارن (Educators) جو خيال آهي ته تعليمي تجربن جو بنياد سڀ کان اڳ ٻارن جي ضرورتن ۽ دلچسپين تي آهي. انهن ضرورتن ۽ دلچسپين کي سمجهڻ لاءِ بالغن کي لازمي طور ٻارن کي انفرادي ۽ اجتماعي طور سمجهڻ گهرجي. ٻارن جي نشو و نما جو مطالعو ڪرڻ سان ننڍن ٻارن جا استاد مخصوص عمرين ۾ ٻارن جي عام رواجي ڪرداري روين جي ڄاڻ حاصل ڪري وٺن ٿا. انهن کي اها به خبر پئجي وڃي ٿي ته ٻارن ۾ انفرادي اختلافن جو وجود آهي ۽ اهي انهن اختلافن جي سڃاڻپ جي قابل ٿي وڃن ٿا. اها ڄاڻ کين اهڙو ساز سامان ۽ سرگرميون چونڊڻ ۾ مدد ڏئي ٿي، جيڪي ڪلاس ۾ سکيا جا وڌ ۾ وڌ موقعا پيدا ڪنديون.

ايليمينٽري اسڪولن ۾ استاد جيڪي نصابي ڪتاب ڪم آڻيندا آهن، انهن جي مواد کي توجه سان ترتيب ڏنو ويندو آهي ۽ ان کي هڪ خاص سلسلي ۾ پيش ڪيو ويندو آهي. مثال طور سائنس جي نصابي ڪتاب ۾ شايد سڀ کان پهرين جيتن، پوءِ پکين ۽ انهن کان پوءِ اعليٰ قسم جي کير پيئاريندڙ جانورن جي اڀياس تي زور ڏنل هجي. اهي استاد جيڪي پرائمري جماعتن جي شاگردن تي اهڙو سختيءَ سان ٺهيل نظام استعمال ڪن ٿا، اهي ٻارن جي نشو و نما تي ضرورتن ۽ دلچسپين کي سمجهڻ بجاءِ تعليمي سرگرمين کي سکيا لاءِ موجود ساز سامان مطابق هلائين ٿا.

2- راند جا موقعا مهيا ڪريو :

شروعاتي ٻارائن پروگرامن جو ٻيو اهم حصو اسڪول جي وقت دوران ٻارن کي راند روند ۾ مصروف ٿيڻ لاءِ وقت ڏيڻ آهي. راند به انهن اهم طريقن مان هڪ آهي، جن سان ننڍا ٻار پنهنجي آسپاس جي دنيا بابت ڄاڻ حاصل ڪن ٿا. انهيءَ جي بجاءِ جو وڏا ٻارن کي ٻڌائين ته انهن کي ڪهڙين شين جي ڄاڻ حاصل ڪرڻ گهرجي، ٻارن کي پنهنجي ماحول بابت اهم ڄاڻ خود حاصل ڪرڻ ۽ حقيقي شين کي پنهنجي سر ڪتب آڻڻ جي موقعن جي ضرورت هوندي آهي. ٻارن کي

ان دوران پنهنجو سامان ۽ راند جا دوست چونڊڻ سان جيڪا سکيا حاصل ٿيندي اها ڏاڍي حيرت انگيز هوندي.

والدين ۽ استادن جي اڪثريت راند کي ٻارن لاءِ هڪ خوشيءَ جوڳو تجربو ته سمجهي ٿي، پر گهڻا انهيءَ سرگرميءَ ۾ لڪل تعليمي صلاحيت کي سمجهي نه ٿا سگهن. نتيجي طور راند کي گهڻو ڪري وقت ضايع ڪندڙ سرگرمي سمجهيو وڃي ٿو ۽ ڪلاس جي بامعنيٰ ڪم ڪار وارن تجربن کان خارج ڪيو وڃي ٿو. پر شروعاتي ننڍپڻ جا تعليم ڪار سمجهڻ ٿا ته راند به هڪ اهم ذريعو آهي، جنهن مان ٻار ٻوليءَ بابت سکيا حاصل ڪن ٿا، پاڻ ۾ عقلي تصور پيدا ڪن ٿا، سماجي لاڳاپا جوڙين ٿا، جسماني مهارتون مضبوط ڪن ٿا ۽ دٻاءَ (Stress) کي منهن ڏيڻ سکڻ ٿا. مختصر طور راند ٻار جي نشو و نما (Development) جي هر رخ کي وڌائي ٿي ۽ شروعاتي تعليم جو هڪ اهم جزو ليکي وڃي ٿي.

3- سماجي ۽ جذباتي نشو و نما ۾ رهنمائي ڪريو:

شروعاتي ٻاراڻي تعليم جو ٽيون عنصر ننڍي ٻار جي سماجي ۽ جذباتي نشو و نما ۾ رهنمائي جي اهميت تي زور ڏئي ٿو. شروعاتي سالن دوران ذهن کي سکيا ڏيڻ جيتوڻيڪ هڪ اهم ڪم آهي، پر ننڍن ٻارن جا استاد انهيءَ کي به ايترو ئي اهم سمجهن ٿا ته ٻارن کي خوديءَ جو مضبوط احساس پيدا ڪرڻ، هر عمر ۾ وڌڻ سان هاڪاري نموني ۾ تعلق پيدا ڪرڻ ۽ ڪيترن هاڪاري ۽ ناڪاري جذبن مان گذرڻ وقت صحيح نموني عمل ڪرڻ ۾ مدد ڏين. ننڍن ٻارن جي انهن ميدانن ۾ رهنمائي ڪرڻ لاءِ ٻارن جي نشو و نما جي علم ۾ هڪ مضبوط پس منظر ۽ هڪ حساس اندروني بصيرت رکندڙ بالغ فرد جي ضرورت آهي. مؤثر سماجي مهارتن جي واڌ ويجه ۽ جذباتي صحت کي پروان چڙهائڻ شروعاتي ٻاراڻي نصاب جا ڪارائتا حصا آهن. انهيءَ سان استاد جو ڪردار وڌيڪ پيچيدو ته ٿي وڃي ٿو، پر مجموعي طور ٻارن کي تمام گهڻا فائدا حاصل ٿين ٿا.

4- والدين، خاندان ۽ ڪميونٽيءَ جي ماڻهن سان گڏجي ڪم ڪريو :

شروعاتي ٻارائي تعليم جو چوٿون اهم عنصر والدين، خاندانن ۽ ڪميونٽيءَ جي ماڻهن سان سهڪاري لاڳاپا پيدا ڪرڻ آهي. تعليم ڪارن ۾ انهيءَ تصور کي جيتوڻيڪ ويجهڙائيءَ ۾ ئي مڃتا ملي آهي، پر ننڍن ٻارن جي استادن ۽ خاندانن ۽ ڪميونٽيءَ جي ماڻهن سان گڏجي ڪم ڪرڻ جي هڪ ڊگهي روايت موجود آهي. مؤثر ٻه طرفو لاڳاپو ۽ له وچڙ، سڀني جي خيال رکڻ جو ماحول ۽ والدين ۽ ٻين ماڻهن جي تعليمي عمل ۾ شموليت سان استادن، والدين ۽ انهن جي ٻارن کي تمام گهڻا فائدا حاصل ٿين ٿا.

5- تنوع (Diversity) کي سمجهو ۽ ان کي مؤثر زموني منهن ڏيو :

شروعاتي تعليم جو آخري بنيادي عنصر ننڍن ٻارن جي زندگين تي اثرانداز ٿيندڙ تنوع ۽ گوناگونيءَ جي انيڪ جزن کي سمجهڻ ۽ انهن جو قدر ڪرڻ آهي. ثقافتي پسمنظر، جنس سبب پيدا ٿيندڙ اختلاف ۽ ٻارن ۾ جسماني يا ذهني اختلاف ٻارن جي نشو و نما ۽ سکيا تي اثر وجهن ٿا ۽ اڃا وڌيڪ اها ڳالهه ته شروعاتي ٻاروتڻ جي مٿي بيان ٿيل سڀني بنيادن تي تنوع جو اثر ٿئي ٿو.

ننڍن ٻارن کي پڙهائڻ

توهان کي هاڻي جيئن ته شروعاتي واقفيت ٿي چڪي آهي، تنهن ڪري هڪ قدم اڳتي وڌائي ننڍن ٻارن جي تعليم تي ڪجهه وڌيڪ شخصي انداز سان نظر وجهو. انهيءَ سان توهان کي انهيءَ ميدان ۾ گهربل سکيا ۽ مهارتن کي سمجهڻ ۾ مدد ملندي. پنهنجين ذاتي خوين ۽ آمادگيءَ (Motivation) تي هڪ نظر وجهو ۽ انهن کي هيٺ ڏنل بيان سان پيئي ڏسو. جيڪڏهن پيٽ جو نتيجو سٺو نڪتو آهي ته، شروعاتي ٻاروتڻ جي تعليم ۾ توهان جي دلچسپي توهان کي هڪ پيداواري پيشي ڏانهن وٺي وڃي سگهي ٿي. جيڪڏهن نه ته توهان کي هن پيشي سان ڪو معاملو ڪرڻ کان اڳ وڏي سوچ ويچار ڪرڻ جي ضرورت آهي.

پڙهائڻ جي قوت:

اسان مان گهڻن کي اهڙا هڪ يا هڪ کان وڌيڪ استاد ياد هوندا، جن اسان جي زندگين تي سگهارو اثر وڌو آهي. شايد اهو ڪو رحمدليءَ تي ٻڌل عمل هو، هڪ فرد طور توهان جي ذات تي يقين هو يا انهيءَ شخص جي ڪلاس ۾ اچڻ سان جيڪو جوش ۽ خروش پيدا ٿيندو هو، اهي توهان کي ياد آهن، پر بدقسمتيءَ سان ڪجهه ماڻهن کي شايد اهڙا استاد به ياد هجن، جن پنهنجي قول يا فعل سان، بي خبريءَ ۾ يا ڄاڻي وائي ۽ ڪنورٽا سان شاگردن جون دليون ڏکائيون هجن. استاد کي تمام گهڻو فائدو پهچائڻ سان گڏوگڏ تمام وڏو نقصان ڏيڻ جي به قوت هوندي آهي.

پڙهائڻ جي قوت ته هر سطح تي ڪارائتي آهي، پر اها انهيءَ صورت ۾ تمام وڌيڪ ڪارائتي ٿي وڃي ٿي، جڏهن بالغ فرد ننڍن ٻارن سان گڏ ڪم ڪن ٿا. توهان پاڻ کي اها قوت استعمال ڪندي ڪيئن ٿا محسوس ڪريو؟ ڇا توهان انهيءَ کي ٻار جي واڌ ويجهه (Growth) ۽ نشو و نما (Development) ۾ هاڪاري غوني مدد ڪرڻ لاءِ ڪم آڻيندو؟ جيڪڏهن ائين آهي ته توهان ايندڙ وقت ۾ به تعليم کي سٺن موقعن وارو پيشو سمجهي سگهو ٿا.

شروعاتي ٻاروٽ جي تعليم ڪار جا ڪردار

ننڍن ٻارن جا استاد شاگردن جي نشو و نما ۾ مدد ڪندي ڪيترن ئي ڪردارن ۾ ڪم ڪن ٿا. انهن مان سڀ کان واضح ڪردار سکيا جي عمل ۾ سهوليت پيدا ڪندڙ (Facilitator) جو آهي. شاگردن کي پنهنجي چؤگرد موجود دنيا بابت وڌيڪ ڄاڻ حاصل ڪرڻ ۾ مدد ڪرڻ جي استادن کان گهڻي وقت کان توقع ڪئي وڃي آهي. جيئن ته ننڍا ٻار فطري طور تقريباً هر شيءِ بابت پرتجسس هوندا آهن، تنهن ڪري اهو هڪ وڏو دلچسپ ڪردار پڻ آهي.

استاد ٻارن جي سارسنيال ۾ سندن صلاحڪار جو ڪم به ڪن ٿا. بظاهر ته شروعاتي ٻاروٽ جي عملي کي صلاحڪار طور ڪا سکيا ورتل نه هوندي آهي، پر اهي ٻارن جي سماجي ۽ جذباتي نشو و نما ۾ رهنمائي دوران ڪيتريون ئي ساڳيون مهارتون ڪم آڻيندا آهن.

استاد ۽ خاص طور پرائمري سطح وارن استادن کان ڪيترن ئي معمول وارن (Routine) ڪمن جي به توقع ڪئي ويندي آهي. مثال طور: پري اسڪول (Pre School) سطح جا استاد سارسنڀال جو ڪم به ڪري سگهن ٿا. وڏن ادارن جا استاد ته خاص ماڻهو به ڪم تي بيهاري سگهن ٿا، پر ننڍن ٻارن جا ڪيترائي استاد قوت بخش هلڪا کاڌا تيار ڪري بورچي طور به خدمتون سرانجام ڏئي سگهن ٿا. جيتوڻيڪ ٻارن کي به اسڪول جي بنيادي ڪمن ۾ شامل ڪرڻ ضروري آهي، پر استاد لاءِ ضروري آهي ته اهي خدمتون مهيا ڪرڻ ۾ سندن ڪردار بنيادي ڳالهين کان گهڻو اڳتي هجي.

شروعاتي ٻاروڻن جا استاد تعليمي ماهرن طور به خدمتون سرانجام ڏين ٿا. شروعاتي ٻاروڻن جي نصاب جي مربوط هئڻ سبب اهو ضروري آهي ته اسان کي موسيقي، آرٽ ۽ جسماني تعليم ۾ ٻارن جي اڳواڻي ڪرڻ ۾ ڪا ڏکيائي پيش نه اچڻ گهرجي. اهڙا ماهر ايليمينٽري سطح تي ته دستياب ٿي سگهن ٿا پر شروعاتي ٻاروڻن جا بهترين استاد ٻين طرفان ملندڙ محدود موقعن ۾ اضافو ڪن ٿا.

شايد انهن انيڪ ڪردارن جي هڪ گڏيل ۽ مختصر صورت ۾ ننڍن ٻارن جا استاد پنهنجن شاگردن لاءِ ماءُ پيءُ جو متبادل پڻ ٿين ٿا. اڪثر والدين گهر ۾ ٻارن جي موجودگيءَ ۾ ته پنهنجيون ذميواريون صحيح طرح نباهين ٿا، پر ننڍا ٻار اسڪول جي ماحول ۾ به والدين جي خدمت جي ضرورت محسوس ڪندا آهن. ننڍن ٻارن کي پيار، رهنمائي، همت افزائي، سهڪار ۽ مثال (Model) جي ضرورت پوندي رهي ٿي ۽ اهي سڀئي شروعاتي ٻاروڻن جي استاد جي ڪردار جا لازمي جزا آهن.

شروعاتي ٻاروڻن جي تعليم ڪار جون ذميواريون:

شروعاتي ٻاروڻن جا استاد پنهنجن مخصوص ڪردارن سان گڏوگڏ ٻيون اهم ذميواريون به ڪن ٿا. مجموعي طور شروعاتي ٻاروڻن جي تعليم ڪار جي سڀ کان اهم ذميواري ٻارن جي خاندانن لاءِ وڪيل (Advocate) جو ڪم ڪرڻ آهي. وڪالت جو سادي نموني مطلب آهي ٻار ۽ خاندان جي ڀلائيءَ وارين ڳالهين کي عام ڪرڻ. ٻارن ۽ خاندانن

جي ضرورتن جي پورائي ۾ مدد ڪرڻ جي ڪم ۾ اڳواڻي ڪرڻ هڪ اهڙي ذميواري آهي، جيڪا شروعاتي ٻاروڻ جي تعليم ڪارن کي لازماً کڻي آهي. هيٺ شروعاتي ٻاروڻ جي تعليم ڪارن کي ٻارن ۽ خاندانن جي وڪالت کي ترجيح ڏيڻ جا اهم سبب بيان ڪجن ٿا:

- شروعاتي سالن جي اهميت: اها ڳالهه ڏاڍي اهميت رکي ٿي ته ننڍن ٻارن ۽ انهن جي خاندانن کي شروعاتي سالن ۾ ممڪن حد تائين سڀ کان بهترين تعليم ۽ ڌيان ڏنو وڃي ۽ هر سطح جي پاليسي سازن کي اهو پيغام بار بار ٻڌڻ گهرجي.

- شروعاتي تعليم کي گهٽ اهميت: ننڍن ٻارن ۽ خاندانن لاءِ ڪنهن به اداري کان ملندڙ سهڪار جي کوٽ ظاهر ٿيڻي آهي. ننڍن ٻارن ۽ خاندانن جي ٻين جي نظرن ۾ اهميت وڌائڻ لاءِ استادن ۽ ٻين ماڻهن کي سخت محنت ڪرڻ گهرجي.

استادن جي هڪ واڌو ذميواري تعليم جو سلسلو جاري رکڻ آهي. تعليمي ميدان ۾ محققن جي تحقيق ۽ استادن پاران ڪلاس ۾ اختيار ڪيل جدتن جي آڌار تي ننڍن ٻارن جي بهتر تعليم بابت اسان جي ڄاڻ ۾ اضافو ٿيو آهي. علم جي انهيءَ وڌندڙ ذخيري کان پاڻ کي واقف رکڻ لاءِ استادن کي ڪلاس وٺڻ، ورڪشاپن ۾ شريڪ ٿيڻ ۽ دستياب پيشورانہ لٽريچر کي پڙهڻ جو عمل جاري رکڻ گهرجي.

شروعاتي ٻاروڻ جي ماهرن جي آخري ذميواري اخلاقي هلت چلت جي ضابطي جي ڄاڻ ۽ ان جي پيروي ڪرڻ آهي. انهيءَ ضابطي جو بنياد انهن اقدارن جي مجموعي تي آهي، جنهن جون پاڙون شروعاتي ٻاروڻ جي ميدان ۾ ڪٽل آهن.

ننڍن ٻارن کي پڙهائڻ لاءِ گهربل مهارتون:

پڙهائڻ ۾ درپيش ذميوارين ۽ مشڪلاتن ان کي هڪ تمام ڏکيو پيشو بڻائي ڇڏيو آهي. بهترين استاد پنهنجي شخصي توانائين مان فائدو وٺڻ ۽ ٻارن ۽ ٻين فردن سان رابطي جي ذريعي پنهنجي پڙهائڻ جي صلاحيت جي تعمير ڪري ڪامياب ٿي وڃن ٿا. سٺو پڙهائڻ لاءِ ٽن اهم قسمن جون مهارتون گهربل آهن:

1- ٻارن سان سلهاڙجڻ.

2- ماحول تيار ڪرڻ.

3- ٻين بالغن سان گڏجي ڪم ڪرڻ.

ٻارن سان ٻين عمل (Interacting with Children):

شروعاتي ٻاروتڻ جو استاد پنهنجي ڏينهن جو گهڻو حصو ٻارن سان غير رسمي طور رلي ملي ۾ گذاري ٿو. ”محسن! ٻيو رانديڪو کڻڻ کان پهريان اها پزل (Puzzle) واپس شيلف تي رکي ڇڏ.“ ”شعب! انهيءَ ڌڪ سان توکي ايڏاءُ ته ڏاڍو ٿيو هوندو.“ ”جنيد کي ٻڌاءِ توکي ڪيترو نه سخت سور پيو ٿئي.“ ”عمير! مون کي پڪ ته نه آهي ته ماسڪوڙيون ڇا کائينديون آهن، پر اسين انهيءَ بابت ڪجهه ڄاڻ شايد ڪمپيوٽر تان وٺي سگهون ٿا.“ اهڙي قسم جون حالتون ٻارن جي نشوونما ۽ واڌ ويجه ۾ مددگار ٿيڻ لاءِ ڪيترائي موقعا مهيا ڪن ٿين. حساس استادن کي خبر هوندي آهي ته، اڳتي وڌي ٻارن سان گفتگو ڪرڻ لاءِ صحيح وقت ڪهڙو آهي يا ڪڏهن پوئتي بيهي فقط مشاهدو ڪرڻو آهي.

پڙهائڻ لاءِ ٻارن جي وڌڻ ۽ ننڍن گروپن سان ڪم ڪرڻ جون مهارتون گهربل هجن ٿيون. انهن جو ڌيان حاصل ڪرڻ، ڪنهن پراجيڪٽ يا عنوان ۾ شاگردن جي دلچسپي برقرار رکڻ، هڪ سرگرميءَ کان ٻئي ڏانهن آرام سان منتقل ٿيڻ ۽ ڪابه ڄاڻ دلچسپ نموني ۾ پيش ڪرڻ مهارتن جا ڪجهه اهڙا قسم آهن، جن کي ڪتب آڻي استاد ننڍن ٻارن جي گروپن سان ڪم ڪرڻ ۾ ڪامياب ٿي سگهي ٿو. استاد کي هڪ کان وڌيڪ قسمن جون مهارتون هڪ ئي وقت ڪم آڻڻ گهرجن، جيئن اهو اطمينان ٿي سگهي ته هر ڳالهه آرام سان اڳتي وڌي رهي آهي.

ماحول تيار ڪرڻ:

شروعاتي تعليمي تجربا سڀ کان بهتر تڏهن ٿي سگهن ٿا، جڏهن ٻار شين کي سرگرميءَ سان پنهنجي مرضيءَ مطابق ڪم آڻين. ڪم ڪري سگهڻ جي انهيءَ عمل مان ٻار پنهنجي چوگرد جي دنيا بابت مضبوط ادراڪ جوڙي ٿو. انهيءَ لاءِ ضروري آهي ته استاد سکيا جي ماحول ۾ شين کي توجه سان تيار ڪري ۽ رٿا جوڙي. شروعاتي ٻاروتڻ

جو استاد شاگرد جي دلچسپين ۽ ضرورتن کي سمجهي موجود شين کي اهڙي نموني ترتيب ڏئي، جيئن اهي ننڍي ٻار جي ڌيان کي محرڪ ڏين. نين شين کي واري وٽيءَ سان ڪڏهن ڪلاس ۾ ۽ ڪڏهن راند جي ميدان ۾ آڻي ۽ ڪڏهن ٻاهر رکي استاد ٻارن کي مستقل طور آسپاس جي ماحول مان سکڻ جي ترغيب ڏيندا رهن ٿا.

اها ڳالهه جيتوڻيڪ ڪجهه سولي لڳي ٿي، پر انهيءَ لاءِ چڱي سخت محنت درڪار آهي. ڪلاس کي ٻارن لاءِ هڪ دلچسپ جاءِ بنائڻ لاءِ استاد کي پنهنجي ذاتي صلاحيتن، ٻارن بابت ڄاڻ ۽ تنظيمي مهارتن تي ڀروسو ڪرڻ گهرجي.

وڌن سان گڏجي ڪم ڪرڻ:

گهڻا ماڻهو تعليم جي پيشي ۾ انهيءَ لاءِ داخل ٿيندا آهن ته اتي ڪين ٻارن سان ڪم ڪرڻو پوندو، پر استاد پاڻ کي اڪثر وڌن سان گڏجي ڪم ڪندي ڏسن ٿا. ٻين استادن، مددگارن ۽ تنظيمين سان له وچڙ ۽ مؤثر نموني ڪم ڪرڻ سان پڙهائڻ جي عمل سان لاڳاپيل ڪيترائي ڪم وڌيڪ انتظام ۾ اچي سگهندا. انهيءَ کان سواءِ شروعاتي ٻاروٽ جي ڪلاس ۾ سٺي سکيا لاءِ والدين ۽ ڪميونٽي جي ماڻهن سان مضبوط لاڳاپا ضروري آهن.

گهڻن استادن کي وڌن/ بالغن سان انهن لاڳاپن جي اهميت جو ٻڌي حيرت ٿئي ٿي. اڃان وڌيڪ اهو ته ٻين بالغن سان سلهاڙجي ڪم ڪرڻ کي ڪارآمد بنائڻ گهڻن استادن لاءِ ايترو سولو ڪم نه آهي. انهن جي ڪاميابيءَ لاءِ مختلف حڪمت عمليون ۽ نئون انداز فڪر ضروري آهن.

ڇا مون کي پڙهائڻ گهرجي؟

مٿي بيان ٿيل ڪردارن، ذميوارين ۽ مهارتن تي هڪ گهري نظر وجهو. ڇا توهان پاڻ کي ننڍن ٻارن جي هڪ استاد طور تصور ڪري سگهو ٿا؟ پڙهائڻ جي ڪم ۾ درپيش مشڪلاتون فرضي نه پر حقيقت تي ٻڌل آهن. موت ۾ ڇا ٿو ملي، انهيءَ کان به هرڪو واقف آهي. فقط هڪ سوال باقي آهي: ڇا شروعاتي ٻاروٽ جي ڪلاس ۾ پڙهائڻ جو ڪم توهان کي هڪ پيشي طور اختيار ڪرڻ گهرجي؟ جيستائين

توهان ڪو فيصلو ڪريو، ٻيا ماڻهو پڻ انهيءَ عمل ۾ توهان جي مدد ڪري سگهن ٿا. جڏهن پڙهائڻ کي هڪ پيشي طور اختيار ڪرڻ بابت سوچ ويچار ڪريو ته هيٺين مان سڀئي يا ڪو هڪ ڪم ڪرڻ بابت سوچيو:

- شروعاتي ٻاروتڻ جي استاد کي ڪم ڪندي ڏسو: جيڪڏهن ٿي سگهي ته هڪ کان وڌيڪ استادن جو مشاهدو ڪريو. ٻارن سان سلهاڙجي ڪم ڪرڻ وقت استاد جيڪو ڪجهه ڪن ٿا، ان جو تنقيدي تجزيو ڪريو. ڇا توهان پاڻ کي ساڳيا ڪم ڪندي ڏسي سگهو ٿا؟

- ٻارن سان ڪم ڪندي وقت گذاريو: توهان جيترو وڌيڪ وقت ٻارن سان گڏجي ڪم ڪندي گذاريندؤ، ايترو توهان ٻارن اهو طئي ڪرڻ جا وڌيڪ امڪان هوندا ته ڇا توهان سٺا استاد ٿي سگهو ٿا؟ پاڻ کي استاد طور تصور ڪريو ۽ اڳ بيان ٿيل سڀئي ڪردار ڪرڻ جي ڪوشش ڪريو.

- ٻين کان راءِ وٺو: جيڪي استاد توهان کي نئين ٻارن سان رلي ملي ڪم ڪندي ڏسن ٿا، اهي توهان جي پڙهائڻ جي صلاحيت بابت ڄاڻ ڏيڻ جا شايد سڀ کان بهتر ذريعا آهن. انهن کي چئو ته توهان کي ديانتياري سان راءِ ڏين. هر ماڻهوءَ ۾ ڪي ڪمزوريون ۽ ڪي صلاحيتون ٿي سگهن ٿيون. اهي ٻئي ڳولهيو.

- پنهنجين مخفي صلاحيتن جو تجزيو ڪريو: پنهنجي ذات جو تجزيو جيتوڻيڪ هڪ سخت ڪشالي وارو ڪم ٿي سگهي ٿو، پر گهڻن صورتن ۾ اهو توهان جي مهارتن تي تنقيدي نظر وجهڻ ۾ مددگار ٿي سگهي ٿو. پنهنجون ذاتي صلاحيتون ۽ ڪمزوريون ڳولهي لهو. اهي استاد جي ڪردار ۽ مهارتن سان ڪيترو ميل کائين ٿيون؟

جڏهن توهان شروعاتي ٻارن جي تعليم کي هڪ پيشي طور اپنائيندؤ ته توهان کي محسوس ٿيندو ته توهان ڪجهه ڪردارن ۾ ٻين کان وڌيڪ سگهارا آهيو ۽ ڪجهه رخن ۾ توهان کي وڌيڪ مهارتون

حاصل آهن. ڪم جا ڪهڙا پهلو توهان لاءِ وڌيڪ ڏکيا ٿي سگهن ٿا؟ توهان انهن ڏکين ڪردارن کي ڪم لائق بنائڻ لاءِ ڇا ٿا ڪري سگهو؟ خوش قسمتيءَ سان سٺا تعليمي پروگرام انهن ڳالهين ۾ توهان جي رهنمائي ۽ تربيت ڪري سگهن ٿا.

استاد ٿيڻ جو فيصلو ڪرڻ اڪثر حالتن ۾ مشڪل هوندو آهي. جنهن لاءِ سوچ ويچار ۽ چڱو وقت گهربل هوندو آهي. جيئن هاڻي توهان شروعاتي ٻاروٽن جي تعليم جو اڀياس شروع ڪري رهيا آهيو ته اهو فيصلي جو عمل شروع ڪرڻ به اهميت وارو آهي. جيئن توهان هڪ باب کان پوءِ ٻيو باب پڙهندا وڃو ۽ ان جي مواد سان لاڳاپيل مسئلن تي هم ڪلاسين سان بحث مباحثو به ڪندا وڃو ته انهيءَ تي به غور و فڪر جاري رکو ته ننڍن ٻارن جي استاد طور توهان ڪيترو فٽ ٿيو ٿا؟ اهو به شايد ڪارآمد ٿي سگهي ته توهان شروعاتي ٻاروٽن جي تعليم جي تعارفي ڪورس جي پڄاڻيءَ تي ٿوري دير ساهي پئي هن باب ۾ پيش ٿيل نظرين تي هڪ دفعو ٻيهر نظر وجهو. انهن معاملن جي ڪيترائي دفعا تڪ تور کان پوءِ توهان شروعاتي ٻاروٽن جي استاد طور پنهنجين مخفي صلاحيتن جو حقيقت تي ٻڌل جائزو وٺڻ لاءِ بهتر طور تيار ٿي سگهندؤ؟



تاريخي تسلسل

هن باب ۾ شروعاتي ٻاروتن (Early Childhood) جي تعليم جي موجوده طريقهءَ ڪار جي تاريخي بنيادن جو جائزو ورتو ويو آهي. ماضيءَ جي جن شخصن ۽ واقعن شروعاتي ٻاروتن جي تعليم جي صورتگري ڪئي آهي، انهن جو جائزو وٺي توهان انهيءَ دلچسپ ميدان جو گهرو ادراڪ پيدا ڪري سگهو ٿا.

شروعاتي ٻارائي تعليم تي اثر وجهندڙ تاريخي شخصيتون:

پهرئين باب ۾ موجوده دور ۾ شروعاتي تعليم جي موجوده مسئلن کان متعارف ڪرائڻ کانپوءِ هاڻي اسين ماضيءَ جي انهن شخصيتن کي بحث هيٺ آڻينداسين، جن شروعاتي ٻارائي تعليم ۾ ٿيل واڌارن تي وڏو اثر وڌو آهي. انهن شخصيتن جي ڪيل ڪم جو فهم حاصل ڪرڻ سان ننڍن ٻارن جي تعليمي پروگرامن جي نظريي (Theory) ۽ عمل (Practice) بابت ڄاڻ حاصل ٿيندي.

اڳتي جن ماڻهن جو ذڪر ٿيندو انهن مان ڪجهه فقط نظرياتدان (Theorists) آهن. انهن جيتوڻيڪ ٻارن ۽ تعليم سان لاڳاپيل ڪجهه مسئلن جي نشاندهي ڪئي، پر انهن عملي طور ٻارن سان ڪم ڪري انهن نظرين کي عملي جامو نه پهرايو. ٻئي طرف وري ڪجهه عملي ماڻهو (Practitioners) هئا، جن ٻارن جي نشوونما ۽ سکيا (Learning) بابت نوان ۽ دلچسپ نظريا پيش ڪرڻ سان گڏوگڏ ڪلاس ۾ ننڍن ٻارن سان گڏ ڪم ڪيو.

يورپ جا تعليمي مفڪر:

جديد تعليمي نظريي ۽ عمل کي پروان چڙهائڻ ۾ گذريل ڪيترين صدين کان يورپ خاص طور ٻين کان اڳرو رهيو آهي. موجوده دور ۾ شروعاتي تعليم جي ڪيترن اهم عنصرن جون ڪڙيون يورپ جي نظرياتدانن ۽ عملي ماڻهن جي فڪر سان ڳنڍي سگهجن ٿيون.

مارتن لوتھر (1483ع-1546ع):

مارتن لوتھر سڀ کان وڌيڪ مشهور ته پنهنجين مذهبي اصلاح جي ڪوششن سبب آهي، پر هن تعليمي فڪر تي به نمايان اثر وڌو آهي. سندس انهيءَ عزم سبب ته عيسائي اصلاح جو بنياد بائبل آهي، هن جرمن سماج ۾ هڪ لازمي ڳالهه طور سڌريل تعليم، خاص طور پڙهڻ لکڻ جي صلاحيت کي عام ڪرڻ شروع ڪيو. هن سمجهيو ٿي ته خدا سان تعلق جوڙڻ لاءِ هر ڪنهن لاءِ بائبل پڙهي سگهڻ ضروري آهي.

شروعاتي تعليم جي مفڪر طور مارتن لوتھر پنهنجي دور لاءِ ڪيترائي انقلابي نظريا پيش ڪيا:

- سڀني ڳوٺن ۽ شهرن ۾ اسڪول هجن: اها ڳالهه لوتھر جي ڏينهن ۾ عام نه هئي، پر انهيءَ دور جي اڳواڻن انهيءَ خيال کي سنجيدگيءَ سان وٺڻ شروع ڪيو.
- چوڪرن ۽ چوڪرين پنهنجي تعليم پرائڻ گهرجي: سندس دور تائين تعليم لڳ ڀڳ مڪمل طور، چوڪرين لاءِ مخصوص هئي. لوتھر پاران هر شخص جي بائبل پڙهڻ جو مطلب هو ته پنهنجي جنسن کي بنيادي تعليمي مهارتون ڏنيون وڃن.
- اسڪول فڪري، مذهبي، جسماني، جذباتي ۽ سماجي نشوونما کي پروان چڙهائين. ٻار جي هر لحاظ کان تعليم جو اهو تصور اڄڪلهه شروعاتي ٻاروتڻ جي تعليم جو اهم عنصر آهي.

جان امان ڪامينس (1592ع-1670ع):

شروعاتي تعليم جو هڪ ٻيو مفڪر ڪامينس هو، جنهن ٻارن ۽ تعليم بابت اهم نظريا پيش ڪيا. سندس دلچسپيون جيتوڻيڪ شروعاتي ٻارائي تعليم کان گهڻو وسيع هيون، پر سندس هڪ ڪتاب ۾ خاص

طور نئين ٻارن جي تعليم جي مسئلي تي بحث ٿيل آهي. اسڪول آف انفيسي (School of Infancy) نالي انهيءَ ڪتاب ۾ اهڙا ڪيترائي نظريا بيان ٿيل آهن، جيڪي اڄڪلهه جي شروعاتي تعليم جو هڪ حصو آهن. مثال طور هن جو خيال هو ته، زندگيءَ جا شروعاتي سال مجموعي نشوونما لاءِ ڏاڍا اهم آهن ۽ ٻار جي واڌ ويجهه ۾ مدد لاءِ بالغن کي انهيءَ وقت مان فائدو وٺڻ گهرجي. ڪاميونس جو اهو به خيال هو ته، تحرڪ ۽ سرگرمي صحتمند تعليمي تجربن جون پختيون نشانين آهن. هن جي راءِ ۾ ننڍا ٻار فطري ۽ حقيقي دنيا جي تجربن مان ئي تمام بهتر نموني سکي سگهن ٿا.

ڪاميونس پنهنجين ٻين تحريرن ۾ سکيا جي عمل ۾ استاد جي ڪردار بابت پنهنجن نظرين کي واضح ڪيو آهي ۽ انهيءَ جي به نشاندهي ڪئي اٿس ته سندس خيال ۾ تعليم ڪنهن کي ڏني وڃي. تعليم جي مقصد بابت هن هيءَ خيال پيش ڪيو آهي:

”ڪو اهڙو طريقو ڳولهي لهجي جنهن ۾ استاد پڙهائڻ جو ڪم گهٽ ڪن پر شاگرد ان مان پراڻين گهڻو جنهن جي ذريعي اسڪولن ۾ گوڙ شور، ضد ۽ ناڪام ڪوششون گهٽ هجن، پر آرام ۽ راحت وڌيڪ هجي.“ ڪاميونس وڻندڙ تعليمي تجربن ۽ اهڙن شاگردن جي وڪالت ڪئي ٿي، جيڪي پنهنجي سکيا پاڻ حاصل ڪن. هي انهن ماڻهن مان هڪ هو جن سڀ کان پهريان انهيءَ نظريي کي عام ڪيو ته سڀني ٻارن کي تعليم ڏني وڃي، بجاءِ انهيءَ جي جو فقط خوشحال ڪٽنبن جا ٻار تعليم حاصل ڪن. ڪاميونس جو خيال هو ته، چوڪرا توڙي چوڪيون، هوشيار توڙي موڳا، امير توڙي غريب سڀني ٻارن کي تعليم ڏني وڃي.

جان زاک روسو (1712ع-1778ع) : Jean Jacques Rousseau :

روسو جيتوڻيڪ هڪ هنگامن سان ڀريل ۽ بي ترتيب زندگي گذاري، جنهن ۾ سندس پنجن ئي ٻارن کي ڇڏي ڏيڻ به شامل آهي ته به سندس تعليمي تحريرن شروعاتي تعليم جي نظريي ۽ عمل کي هڪ رخ ڏيڻ ۾ اهم ڪردار ادا ڪيو آهي. روسو جي سڀ کان مشهور ڪتاب ”ايميلي“ (Emile) ۾ هڪ خيالي ٻار جي ادرشي شروعاتي تعليم تي

بحث ٿيل آهي. سندس تحريرن مان اها ڳالهه واضح ٿئي ٿي ته هن اهڙن تعليمي تجربن جي وڪالت ڪئي، جيڪي سندس دور جي ٻارن کي ملندڙ تعليمي تجربن کان تمام گهڻو مختلف هئا. سندس فڪر جون هيٺيون ڳالهيون اهم آهن:

- ناڪاري تعليم (Negative Education): انهيءَ مان روسو جو مقصد هو ته رسمي تعليمي تجربن کي ٻارنهن سالن جي عمر تائين مؤخر ڪيو وڃي.
- فطرت مان سکڻ: ننڍا ٻار پنهنجي ضرورت جون سڀ شيون پنهنجي آسپاس موجود فطرت مان سکي سگهن ٿا، انهيءَ عرصي دوران ڪتابن تي پابندي هڻڻ گهرجي.
- تعليم جو زور حسي (Sensory) تجربن تي هڻڻ گهرجي: ڇهڻ، چڪڻ ۽ نون مظهرن ۽ آوازن کي. تجربي هيٺ آڻڻ، وسيلي روسو شروعاتي تعليم جي تعمير ڪرڻ تي چاهي.
- ٻارن کي پنهنجن تعليمي تجربن جي چونڊ جي ضرورت آهي: روسو سمجهيو ٿي ته جڏهن ٻارن کي پنهنجي منهن ڇڏيو ويو ته اهي پنهنجي نشوونما لاءِ بهتر ڪم پاڻ چونڊي وٺندا.
- ٻاروڻ نشوونما جو هڪ ڏاڪو آهي: روسو سڀني کان اڳ اها دعويٰ ڪري انهيءَ حقيقت کي مڃيو ته ٻار فقط قدبت کان سواءِ ٻين ڪيترين ڳالهين ۾ به وڌن کان مختلف آهن. اهي مختلف نموني سوچين ٿا، سندن عقلي دليل مختلف آهن ۽ انهن کي تعليم جي مختلف طريقن جي گهرج آهي.
- ”ايميلي“ ۾ پيش ڪيل روسو جو تعليمي نظريو جيتوڻيڪ آدرشي ۽ سادو سودو آهي ته به ان بعد جي ڪيترن ئي مفڪرن ۽ ماهرن جي سوچ تي اثر وڌو. کيس عام طور فطرت پسند جي نالي سان ياد ڪيو ويندو آهي. سندس ٻارن جي پيدائشي چڱائي واري نظريي ۽ انهيءَ نظريي ته نشوونما جي عمل کي پنهنجي منهن ڇڏيو، شروعاتي تعليم جي موجوده فڪر ۽ عمل تي وڏو اثر وڌو آهي. بلڪل اهڙي طرح جيئن هڪ گل پاڻي ملڻ سان ۽ چڱي زمين ۾ سٺي طرح ڦٽندو آهي. تيئن

ننڍا ٻار به اڪثر ڪري اهڙي وقت صحيح نموني هلندا آهن، جڏهن وڏا سکيا لاءِ سٺو ماحول تيار ڪري پاڻ پري ٿي ويهي نتيجا ڏسندا آهن.

جوهان پستالوزي (1827ع-1746ع) Johann Pestalozzi

شروعاتي ٻاروتڻ جي تعليمي ماهر پستالوزيءَ کي روسو جي تحريرن مان اتساه مليو هو ۽ هن اهو پڪو پھ ڪيو ته روسو جي اصولن کي پنهنجن ٻارن جي تعليم ۽ تربيت تي لاڳو ڪندو. کيس جلد ئي اها ڳالهه سمجھ ۾ اچي ويئي ته روسو پاران ٻڌايل غيرمحدود آزاديءَ کي وڌن طرفان رهنمائي ۽ ڪجهه حدبندين ۾ آڻڻ ضروري آهي. تنهن هوندي به هو روسو جي بنيادي نظرين ۾ ويساه قائم رکندو آيو ۽ انهن کي صحيح نموني لاڳو ڪرڻ لاءِ ڪم ڪيائين.

سن 1799ع ۾ نيپولن سئزرنلينڊ تي ڪاه ڪئي، جنهن جي نتيجي ۾ ٽينز (Stanz) شهر ۾ ڪيترائي محتاج ۽ بي گهر ٻار پيدا ٿي پيا. پستالوزي اتي هڪ يتيم خاني جو انتظام پنهنجي هٿن ۾ ورتو ۽ ان جي تعليمي سفر جون پاڙون پختيون ڪرڻ شروع ڪيون. اهڙن ٻارن سان گڏ ڪم ڪري جن کي ٻين ماڻهن تعليم جي قابل نه سمجهي خارج ڪري ڇڏيو هو؛ هن ڪجهه مهينن جي مختصر عرصي دوران ئي نمايان ڪاميابيءَ جو مظاهرو ڪيو. آهستي آهستي ٻيا تعليم ڪار به سندس پروگرامن کان واقف ٿيڻ لڳا ۽ سندس طريقن جي اڀياس کي وقت ڏيڻ لڳا.

پستالوزيءَ جا سڀ کان مشهور ڪتاب پنهنجي دور جي عام ماڻهن لاءِ لکيل ناول هئا. جيتوڻيڪ انهن ڪتابن جا ڪردار پنهنجن عملن ذريعي سندس ڪيترن ئي تعليمي خيالن کي پيش ڪن ٿا، پر سندس ڪيترائي نظريا ۽ عمل اسان وٽ ٻين جي تحريرن ذريعي پهتا آهن. پستالوزيءَ کي هڪ عظيم استاد مڃيو ويو آهي. جنهن پنهنجن شاگردن کي پڙهائڻ سان گڏوگڏ انهن کي پيار ۽ توجه ڏيڻ جي پوري ڪوشش ڪئي ٿي. اسين اڄڪله شروعاتي ٻاروتڻ (Early Child-hood) جي تعليم جي ميدان ۾ جيڪو ڪجهه ڪريون ٿا، پستالوزيءَ ان جي وڏي حصي جو عملي نمونو پيش ڪيو.

پستالوزيءَ جا ننڍن ٻارن جي تعليم بابت خيال

پستالوزيءَ سمجهيو ٿي ته، ننڍن ٻارن کي پڙهائڻ جي عمل ۾ هنن هڪ ٻئي سان لاڳاپيل ٻن نڪتن تي زور هڻڻ گهرجي: پهريون استاد کي پنهنجن شاگردن سان مضبوط لاڳاپا قائم ڪرڻ گهرجن. لاڳاپن جي نوعيت اهڙي هجي جهڙي والدين ۽ ٻارن ۾ هوندي آهي. پستالوزيءَ کي پنهنجن شاگردن لاءِ جيڪو محبت ڀريو اونو ۽ خيال هوندو هو، ان کان کيس ڪلاس ۾ ڪم ڪندي ڏسندڙ سڀ ماڻهو واقف هئا. ان سان گڏوگڏ ننڍن ٻارن جي استادن کي انهيءَ ڳالهه جي به خاطري رکڻ گهرجي ته شاگردن جون سڀ ضرورتون پوريون ٿي رهيون آهن. بلاشڪ، تعليم ۾ فڪري نشوونما به شامل آهي، پر جسماني، جذباتي ۽ سماجي ضرورتون به اهميت رکن ٿيون.

انهن بنيادي عنصرن بابت پستالوزيءَ جو پنهنجن لفظن ۾ بيان هت ڏجي ٿو:

”پهرين جيڪا شيءِ ڪرڻي آهي، اها هيءَ آهي ته، ٻارن جو اعتماد ۽ محبت حاصل ڪجي. مون کي پڪ هئي ته، آءٌ جيڪڏهن ائين ڪرڻ ۾ ڪامياب ٿي ويس ته ٻيا ڪم از خود ٿيندا ويندا. صبح کان رات تائين آءٌ انهن سان گڏ هوندو هئس. انهن جون روحاني توڙي جسماني ضرورتون منهنجي هٿان پوريون ٿينديون هيون. هر قسم جي گهريل مدد، دم دلا سو ۽ رهنمائي انهن کي منهنجي هٿان ملندي هئي. انهن جا هٿ منهنجن هٿن ۾ هوندا هئا. منهنجون اکيون هر وقت انهن تي ڄميل هونديون هيون. اسين روئندا به گڏ هئاسون ته، کلندا به گڏ هئاسون. اسان جو کاڌو پيئو به گڏ هوندو هو. مون کي نه ڪي مٿ مائٽ هوندا هئا، نه دوست، نه ڪي نوڪر ڇا ڪر. منهنجو سڀ ڪجهه اهي شاگرد هوندا هئا. آءٌ بيمار هجان ته به انهن سان گڏ، چاق چڱو ڀلو هجان ته به انهن سان گڏ. آءٌ سڀ کان آخر ۾ سمهندو هوس ۽ سڀ کان اڳ آٿندو هوس.

- ٻارن جو ڌيان سان مشاهدو: پستالوزي ٻارن جو سڃيٽائڻ سان مشاهدو ڪندو هو ۽ جيڪو ڪجهه ڏسندو هو، ان کي ٻارن جي سکيا جي تجربن جي رٿا لاءِ ڪتب آڻيندو هو.
- هر ٻار جي مخفي صلاحيتن کي سمجهڻ: هن سمجهيو ٿي ته، صحيح ماحول مهيا ڪيو وڃي ته هر ٻار ۾ سکڻ جي صلاحيت آهي. کيس سندن مخفي صلاحيتن ۾ يقين هو، جڏهن ته ٻيا انهن کان نااميد ٿي ويندا هئا.
- شاگرد-استاد لاڳاپن جي اهميت: پستالوزيءَ محسوس ڪيو ته انهيءَ کان اڳ جو ٻار ڪجهه سکي سگهن، انهن کي پنهنجي

استاد سان هڪ مضبوط تعلق پيدا ڪرڻ جي ضرورت آهي. جڏهن هڪ دفعو هر ٻار جو اعتماد ۽ لڳاءُ حاصل ٿي ويو ته پوءِ سکيا هڪ گهڻو سادو عمل ٿي پوندي.

• هڪ جيڏن سان لاڳاپن کي مضبوط ڪرڻ: هن وڏن ٻارن پاران ننڍن کي پڙهائڻ جي همت افزائي ڪئي ۽ پنهنجن شاگردن ۾ سٺن لاڳاپن کي وڌايو.

• حسي سکيا (Sensory Learning): پستالوزي اهڙن تعليمي تجربن جي اهميت کي تسليم ڪيو، جن ۾ ننڍن ٻارن پاران پنهنجن حواس کي ڪتب آڻڻ جي فطري دلچسپيءَ مان فائدو ورتو ويو هجي.

فريڊرڪ فروبل (1852ع-1782ع) Friedrich Froebel

پڙهائڻ جي عمل ۾ پنهنجي دلچسپي ۽ رجحان ڏسڻ کان پوءِ فروبل پستالوزيءَ جي طريقن جي اڀياس کي وقت ڏنو. هن جيڪو ڪجهه ڏٺو انهيءَ جي گهڻي حصي کي هن جيتوڻيڪ پسند ٿي ڪيو، پر اڳتي هلي هن پڙهائڻ جو هڪ پنهنجو انداز اختيار ڪيو. هن جون تعليمي دلچسپيون وسيع هيون: فروبل سڄي تعليم جي نئين سر جوڙجڪ ڪرڻ تي چاهي. البته ڪنهن نه ڪنهن جاءِ تان شروعات ڪرڻ جي ضرورت کي ڏسي هن شروعاتي طور پنجن سالن جي ٻارن سان ڪم ڪرڻ تي توجہ ڏنو. فروبل پنهنجي پروگرام کي Kinder Garten (اهو جرمن ٻوليءَ جو لفظ آهي، جنهن جي معنيٰ آهي: Children's Garden: ٻارن جو باغ) جو نالو ڏنو ۽ اهو انداز پوءِ آهستي آهستي سڄي جرمنيءَ ۾ ۽ پوءِ آمريڪا ڏانهن به پکڙجي ويو.

فروبل ٻه ڪتاب لکيا، جن ۾ سندس ننڍن ٻارن جي تعليم جي نظريي جي وڏي حصي جو خاڪو پيش ڪيل آهي. پنهنجي Educa- tion of Man نالي ڪتاب ۾ هن پنهنجي تعليمي ساز سامان ۽ طريقن جو تفصيل لکيو آهي. ٻئي ڪتاب Mother-Play and Nursery Songs ۾ هن ننڍن ٻارن جي نشوونما ۾ مائرن جي ڪردار تي زور ڏنو آهي.

شروعاتي ٻاراڻي تعليم ۾ فروبل جو وڏو حصو آهي. سندس هڪ اهم نظريو ٻاراڻي راند جي فائدن تي سندس پاران ڏنل زور آهي. فروبل

پنهنجن سڀني تحريرن ۾ راند جي فائدين جي ساراه ڪئي آهي :

”ڇاڪاڻ ته ان مان خوشي، آزادي، اطمینان، داخلي ۽ خارجي آرام ۽ دنيا سان سکون سان رهڻ جي سگه ملي ٿي. هر چڱائي جو سرچشمو انهيءَ ۾ سمايل آهي. جيڪو ٻار مڪمل طور ۽ خود سرگرم ارادي سان مڪمل طور ٽڪجي پوڻ تائين راند کيڏي ٿو، اهو لازماً هڪ پُر عزم شخص ٿيندو، جيڪو پنهنجي ۽ ٻين جي فلاح لاءِ ذاتي قرباني ڏيڻ جو به اهل هوندو.

فروبل گهر توڙي اسڪول ۾ سکيا جي هڪ خوشگوار طريقي طور ڳاڻڻ جي اهميت تي به زور ڏنو. هن مائرن کي انهيءَ ڳالهه تي همتايو ته، ڪجهه وقت پنهنجن ٻارن سان ڳاڻڻ ۾ گذارين. هن گيتن ۽ موسيقيائي تجربن کي به پنهنجي KG ڪلاس ۾ شامل ڪيو. فروبل سمجهيو ٿي ته موسيقي استاد- شاگرد ۽ ٻار ۽ والدين جي وچ ۾ لاڳاپا ٺاهڻ ۾ مدد ڏئي ٿي ۽ ننڍن ٻارن کي ڪجهه تصور سمجهائڻ جو هڪ بهترين اوزار آهي ۽ ٻارن توڙي وڏن لاءِ وندر جو هڪ ذريعو پڻ آهي. راند ۾ مصروف ننڍن ٻارن جي مشاهدي دوران هن ڏٺو ته ٻار ٻار ٻار هٿ هٿ ۾ ڏئي گول ٿا ٺاهين. هن انهيءَ فطري لاڙي کي پنهنجي تعليم ۾ شامل ڪيو ۽ اهڙيءَ طرح Cricle time جي شروعات ٿي. فروبل اها ڳالهه سمجهي ٿي ته گول ٻارن کي هڪ اهڙي ماحول ۾ هڪٻئي جي ويجهو آڻي ٿو، جنهن کي ڪنٽرول ۾ رکڻ سولو آهي ۽ ساڳئي وقت اهڙو شخصي ماحول به پيدا ڪري سگهجي ٿو، جيڪو رلي ملي وڃڻ واري عمل ۾ بهتري آڻڻ ۾ مددگار ثابت ٿئي ٿو.

ماريا مانتيسوري (1870ع - 1952ع) Maria Montessori:

ماريا مانتيسوري جي همت ۽ عزم سندس شروعاتي اختيار ڪيل پيشن مان ظاهر ٿي وڃي ٿي. ڪيترين ئي مشڪلاتن باوجود اوڻهين صديءَ جي پڄاڻيءَ ويجهو هوءَ اٽليءَ جي پهرئين عورت فزيشن ٿي. مانتيسوري جي پهرئين پيشوارانه دلچسپي ذهني پس ماندگي (Mental Refardation) ۾ هئي. هن محسوس ڪيو ته، خاص ٻارن جي ادارن ۾ رهندڙ ٻار سکڻ جي تجربن لاءِ ڏاڍا پرجوش هوندا آهن ۽ انهن

کي جيڪڏهن مناسب رهنمائي ڏني وڃي ته اهي عام رواجي ٻارن وانگر وڏي ويجهي سگهن ٿا. پاڻ کان اڳ گذريل پستالوزيءَ وانگر هن اهڙن ننڍن ٻارن جي ڪم کي هٿ ۾ کنيو، جن کي سماج رد ڪري ڇڏيو هو. ذهني طور پسمانده قرار ڏنل ٻارن جي بغور مشاهدي ۽ اتارڊ (Itard-1962) ۽ سيگنن (Seguin-1907) ۽ فروبل جهڙن اڳ ۾ ٿي گذريل تعليمي ماهرن جي اڀياس کان پوءِ مانٽيسوري پنهنجي تعليمي ڪيريئر جي شروعات لاءِ تيار ٿي.

سن 1898ع ۾ مانٽيسوري ناقص (Defective) ٻارن جي اسڪول جي ڊائريڪٽر ٿي. تعليمي ماهر جي حيثيت ۾ سندس شهرت ۾ اضافو ٿيڻ تڏهن شروع ٿيو، جڏهن هن انهن بيوقوف (Idiot) ٻارن کي اهڙو تيار ڪري ڇڏيو جو انهن پرائمري سرٽيفڪيٽ جو امتحان ڪاميابيءَ سان پاس ڪري ورتو. انهيءَ دور ۾ اهو امتحان عام طور اڪثر اطالوين جي سڀ کان وڏي تعليمي حاصلات هوندو هو.

مانٽيسوريءَ جو سڀ کان مشهور تعليمي پروگرام 1907ع ۾ شروع ٿيو ۽ ان کي Casa dei Bambini (ٻارن جو گهر: Children's House) جو نالو ڏنو ويو. سندس اهو ادارو اٽليءَ جي شهر روم جي ڪچي آباديءَ ۾ واقع هو ۽ اتي ئي مانٽيسوري ٻارن بابت پنهنجن نظرين کي اڃا اڳتي وڌايو ۽ پنهنجن تدريسي طريقن ۾ بهتري آندي. مانٽيسوري پنهنجن پُرڪشش نظرين کي ڪيترن ئي ڪتابن ۾ تفصيل سان پيش ڪيو آهي. ٻين ليکڪن به سندس ڪم جا خلاصا لکيا آهن.

مارگريٽ ميڪملن (1860ع-1931ع) Margaret McMillan

مارگريٽ ميڪملن ۽ سندس ڀيڻ راشيل (Rachel) لڳ ڀڳ ساڳئي دؤر ۾ انگلينڊ ۾ شروعاتي تعليم تي نمايان اثر وجهي رهيون هيون، جڏهن مانٽيسوري اٽليءَ ۾ شهرت ماڻي رهي هئي. ميڪملن پيئر لنڊن جي گهٽ آمدنيءَ وارن علائقن ۾ پيدا ٿيندڙ ٻارن جي صحت جي مسئلن بابت فڪرمند سڀ کان شروعاتي ڪارڪن هيون. انهن جن صحت جي مسئلن جي نشاندهي ڪئي هئي، انهن جي اصلاح ۽ سهڪار لاءِ انهن Open-Air Nursery قائم ڪئي. راشيل جي ٻي وقتائتي موت کان پوءِ مارگريٽ ننڍن ٻارن لاءِ سندس پروگرام ۾

ستارا آڻيندي رهي .

اوپن ايئر نرسري هڪ کان ڇهن سالن جي عمر وارن ٻارن لاءِ ٺهي هئي ۽ جيئن نالي مان ئي ظاهر آهي، ان ۾ گهر کان ٻاهر ٿيندڙ راند روند تي زور ڏنل هو. ميڪملن پيئرن سمجهيو ٿي ته انهن جي ٻارن کي خاص ضرورت به گهر کان ٻاهر ٿيندڙ سرگرمين مان ملندڙ صحت جي فائدين جي هئي. ميڪملن پيئرن باغباني، واريءَ جي صندوق ۾ راند ڪرڻ ۽ ڪن ڪچري جي ڍير تان ڪنيل سامان جي ٽڪرن مان ڪجهه ٺاهڻ جا موقعا فراهم ڪيا ٿي. وهنجڻ، صاف ڪپڙا، صحت بخش کاڌا، طبي سارسنيال ۽ تعليمي تجربا انهيءَ پروگرام جا اضافي جزا هئا.

مارگرٽ ميڪملن ڪيترن ئي اهڙن اهم تصورن تي زور ڏنو، جيڪي اڄ به شروعاتي تعليم ۾ اهم سمجهيا وڃن ٿا:

- جذباتي نشوونما ۾ آساني پيدا ڪرڻ: ميڪملن اها ڳالهه تسليم ڪئي ته ننڍن ٻارن کي عام رواجي نموني نشوونما وٺڻ لاءِ جسماني صحت ۽ فڪري تحرڪ کان سواءِ ٻين ڳالهين جي به ضرورت هجي ٿي. جذباتي چڱيلائي به اوتري ئي اهم آهي ۽ استادن پاران ان تي به توجه ڏيڻ جي ضرورت آهي.
- والدين جي شموليت: اوپن ايئر نرسريءَ ۾ ماهوار والدين جي گڏجاڻين، گهر ۾ ملاقات ڪرڻ، والدين ۽ استادن جي مضبوط لاڳاپن ۽ هنگامي حالتن ۾ ڪنهن جي سھائتا جھڙين ڳالهين تي زور ڏنل هو.
- ٻارن جو آرٽ: ميڪملن ٻارن جي پاران ٻاهرين مدد کان سواءِ پنهنجي منهن ٺهيل ڊرائنگ ۽ آرٽ ورڪ کي سندن مجموعي نشوونما ۾ اهميت وارو سمجهيو ٿي ۽ انهيءَ ڪم ۾ سندن همٿ افزائيءَ جو خيال رکندي هئي.

ليو وائگوتسڪي (1896ع-1934ع) Lev Vygotsky

وائگوتسڪي هڪ روسي اسڪالر هو، جنهن 1920 ۾ نشوونماي نفسيات ۽ تعليم جو اڀياس شروع ڪيو، بدقسمتيءَ سان 37 سالن جي

عمر ۾ ٿي۔ بيءَ وگهي سندس موت سان هڪ شاندار سفر وقت کان اڳ پڄاڻيءَ تي پهچي ويو. بهرحال، وائگوتسڪي جو ڪم پنهنجي سر وڌي اهميت وارو آهي. انهن مان پهريون ۽ سڀ کان مشهور تصور The Zone of Proximal Development آهي. انهيءَ جو مطلب اهو خال (Gap) آهي، جيڪو ٻار پاران ڪو ڪم پنهنجي منهن سان انجام ڏيڻ ۽ ٻئي ڪنهن وڌيڪ ماهر هم عمر يا بالغ فرد جي مدد سان سان انجام ڏنل ڪم جي وچ ۾ هوندو آهي.

بيوٽه، وائگوتسڪيءَ جي ٻاروتڻ ۾ ٻوليءَ ۽ سوچ جي وچ ۾ لاڳاپن جي تصور پڻ شروعاتي سالن ۾ ٻوليءَ جي تعليم ۽ سکيا تي اثر وڌو آهي. سندس ٽيون تصور علامتي سوچ Symbolic Thinking جي نشوونما ۽ ٻارن جي مجموعي واڌ ويجهه ۾ راند جي اهميت آهي. انهن خيالن تي اڳتي هلي چوٿين باب ۾ وڌيڪ تفصيل سان بحث ٿيندو.

سگمنڊ فرائيڊ (1856ع-1939ع) Sigmund Freud

فرائيڊ ويهين صديءَ جي شروعات ويجهو انساني شخصيت ۽ جذباتي نشوونما جو اڀياس شروع ڪيو. هن هڪ پيچيدو نظريو جنم ڏنو، جنهن کي عام طور تحليل نفسي (Psychoanalysis) سڏيو ويندو آهي. شروعاتي ٻاراڻي تعليم سان لاڳاپيل، فرائيڊ جي نظريي جو شايد سڀ کان اهم پهلو سندس نشوونما جا نفسياتي جنسي (Psycho Sexual) دور آهن. فرائيڊ جو خيال هو ته ٻار جن غورن ۾ جنسي توانائي کي هڪ ڏاڪي کان ٻئي ڏاڪي تائين وسيع ڪندا وڃن ٿا، انهن سان شخصيت تي به گهرو اثر پوي ٿو. هن انهن پنجن اهم دورن جي وضاحت ڪئي آهي، جن مان ٻار پنهنجين شخصيت جي نشوونما دوران گذرن ٿا:

- وات جو دور (Oral Stage) (پيدائش کان هڪ سال تائين): مطمئن ٿيندڙ ۽ تشنه رهجي ويندڙ تجربن جي جاءِ وات هجي ٿو، شين جي حقيقت سمجهڻ لاءِ انهن کي چوسڻ ۽ ماءُ جي ڇاتين مان ٽچ ڏاڻڻ فرائيڊ مطابق جنسي توانائي خارج ٿيڻ جا هاڪاري مثال آهن.

- مقعد وارو دور (Anal Stage) (هڪ کان ٽن سالن جي عمر تائين): ٻار مقعد ۽ مٿاڻي تي ڪنٽرول حاصل ڪندو وڃي ٿو. جنهن سان والدين ڪاڪوس ۽ پيشاب جي تربيت (Toilet Training) ڏيڻ شروع ڪن ٿا جڏهن ٻار ضرورت پوڻ تي معدو ۽ مٿانو خالي ڪرڻ مان مزو وٺي ٿو ته والدين ٻار مان اها توقع رکن ٿا ته هو ڪاڪوس ڪرڻ جي جاءِ هٿ اچڻ تائين پاڻ کي جهلي.
 - آلت وارو دور (Phallic Stage) (ٽن کان پنجن سالن تائين): هن دور ۾ ٻار جا جنسي عضوا مزي وٺڻ جون اهم شيون هجن ٿيون. ٻار انهن جاين کي هٿ لائڻ گهرن ٿا ۽ والدين اڪثر حالتن ۾ انهيءَ روش جي حوصله شڪني ڪرڻ جي ڪوشش ڪن ٿا.
 - مخفي دور (Latency Stage) (پنجن کان يارنهن سالن تائين): جنسي عضوا جنسي توانائيءَ جو مرڪز رهن ٿا پر ٻار سندن خواهشن کي دٻائڻ جي ڪوشش ڪن ٿا، اهي ساڳئي جنس جي ٻين ٻارن سان راند کيڏڻ ۽ ڪم ڪار ڪرڻ جي ڪوشش ڪن ٿا، جنهن جو هڪ سبب پنهنجين جنسي توانائين تي ڪنٽرول حاصل ڪرڻ آهي.
 - جنسي عضون وارو دور (Genital Stage) (يارنهن سالن کان مٿي): بلوغت (Puberty) وقت ٻار آخري دور ۾ داخل ٿئي ٿو، جنسي توانائي جو مرڪز ته جنسي عضوا ئي رهن ٿا، پر انهيءَ کي مطمئن ڪرڻ جو ذريعو جنسي هيٺان ٿئي ٿو. نوجوان چوڪرا ۽ چوڪريون ٻئي جنس جي فردن ۾ تمام گهڻي دلچسپي وٺڻ لڳن ٿا.
- اڄڪلهه ڪيترائي ماڻهو فرائيڊ جي جنسي توانائيءَ تي تمام گهڻو زور ۽ ٻاروتڻ ۾ ان جي تڪميل سان اختلاف ڪن ٿا. پر ويهين صديءَ دوران ٻارن جي تربيت جي طريقن تي سندس نظرين وڏو اثر وڌو. فرائيڊ جي مزي جوڳي جنسي سرگرمي (Pleasurable Sexual activity) کي هر دور مان سختي سان ٻاهر ڪڍي ڇڏڻ بجاءِ والدين ۽ ڀالنا ڪندڙن به انهيءَ ڳالهه کي بهتر سمجهيو ته هو پاڻ به ٿوري دير آرام ڪري وٺن ۽ ٻارن کي به تسڪين ڏيندڙ تجربن مان گذرڻ ڏين.

جان پيا جي (1896-1980ع)

پياجي به انهن مفڪرن مان هڪ آهي، جن شروعاتي تعليم تي وڏو اثر وڌو آهي. پياجي ننڍي عمر کان ئي هڪ حقيقي سائنسدان هو ۽ پنهنجي پهرئين تحقيق جا نتيجا ڏهن سالن جي عمر ۾ شايع ڪرايا هئا. پنهنجي Ph.D. جي تعليم پوري ڪرڻ کان جلد ئي پوءِ هن انسانذات پاران علم حاصل ڪرڻ بابت پنهنجي سڄي عمر تي ٻڌل کوجنا شروع ڪئي. پياجي معياري ذهانت جي ٽيسٽن جي جوابن جو تجزيو ڪرڻ جي نوڪري ورتي. اتي هن کي ٻارن جي غلط جوابن ۾ دلچسپي پيدا ٿي پئي. ڪيترن ئي ٻارن (پنهنجن ٻارن سميت) کان وڏي ڌيان سان سوال جواب ڪري ۽ انهن کي مشاهدي هيٺ رکي پياجي ذهني نشوونما بابت پنهنجا نظريا شايع ڪرايا. انهن نظرين کي عام طور تعميري (Constructivist) جي نالي سان سڏيو ويندو آهي. ڇاڪاڻ ته انهن مطابق فرد هڪ لاڳيتي بنياد تي سرگرميءَ سان حصو وٺي ڄاڻ ۽ علم جي تعمير ڪن ٿا. ٻين لفظن ۾ پياجي جو نظريو هو ته اسين سڀ لاڳيتو نئين معلومات وٺندا ۽ اهڙن تجربن ۾ بهرو وٺندا رهون ٿا، جن جي آڌار تي اسين دنيا بابت پنهنجي علم تي نظرثاني ڪندا رهون ٿا.

تعميري سکيا جي ماحول ۾ ٻار ڄاڻ وٺڻ بجاءِ پاڻ پيدا ڪري ٿو ۽ استاد انهيءَ دريافت جي عمل کي دڳ ڏيکاري ٿو يا ان ۾ سهوليت پيدا ڪري ٿو. هڪ روايتي ڪلاس جي ابتڙ جتي استاد ساڪت ويٺل شاگردن جي هڪ گروپ آڏو ليڪچر يا ڊيماٽسٽريشن ڏئي ٿو، تعميري ماحول ۾ شاگرد پاڻ ڪم ڪري سکيا وٺن ٿا.

شروعاتي ٻاروڻن جي تعليم ڪارن (Educators) لاءِ هي نظريو چڱو باقصد آهي. ڇاڪاڻ ته ٻار تمام گهڻيون ڳالهيون رسمي طور سيکارڻ کان سواءِ ئي سکي وٺن ٿا. اهي پنهنجي آسپاس دنيا ۾ هلڻ چلڻ، ڪم ڪار ڪرڻ، ٻين تائين پنهنجي ڳالهه پهچائڻ ۽ پاڻ سمجهڻ جا ڪم استادن، ٽيسٽن، هوم ورڪ ۽ رپورٽ ڪارڊن کان واقف ٿيڻ کان گهڻو اڳ ڪرڻ جي قابل ٿي وڃن ٿا. اهي هي سڀ شيون فقط پنهنجي ماحول سان گڏيل عمل ذريعي سکڻ ٿا.

تعميري سکيا جي ماحول جون ڪجهه خصوصيتون هي آهن:

- تعليم اڪيلائپ واري سرگرمي بجاءِ هڪ سماجي ۽ شراڪتي ڪوشش آهي.
- سرگرميون استاد مرڪز هئڻ بجاءِ شاگرد مرڪز آهن.
- اڪثر حالتن ۾ سرگرمين جو تعلق هڪ کان وڌيڪ شعبن سان آهي، جنهن سان معلومات کي جدا جدا خانن ۾ رکڻ بجاءِ شاگردن جي معلومات جو هڪ ٻئي سان تعلق جوڙڻ جي همت افزائي ٿئي ٿي.
- تفتيش جا عنوان ڪنهن مقرر نصاب جي پوئواري ڪرڻ بجاءِ شاگردن جي دلچسپي ۽ سان لاڳاپيل آهن.
- طوطي وانگر رٿن يا ڪاپي ڪرڻ بجاءِ زور ڳالهه سمجهڻ ۽ ان کي لاڳو ڪرڻ تي آهي.
- ڇاڇ جو طريقو به روايتي معياري (Standardized) ٿيستن بجاءِ مستند (Authentic) پيمائش وارو آهي.

پياجي طرفان ڪيل ٻارن جا اڀياس همعصر تعليم ڪارن تي ڪيترن ئي طريقن سان اثرانداز ٿيندا پيا اچن. سندس تحقيق جو سڀ کان مشهور حصو ذهني نشوونما جي دورن (Stages) جي وصف آهي. پياجي جي ٻارن جي اخلاقي نشوونما تي تحقيق وري سڀ کان گهٽ مشهور آهي. پياجي ٻاروتن ۾ راندروند جو به اڀياس ڪيو ۽ انهيءَ نتيجي تي پهتو ته انهن تجربن ذريعي ٻار جي نشوونما ۾ واڌارو اچي ٿو. سندس ڪم تي چوٿين باب ۾ اڃا وڌيڪ تفصيلي بحث ٿيل آهي.

آمريڪي اثرات American Influences:

ويهن صديءَ جي شروع ٿيڻ سان آمريڪي تعليم ۾ هڪ ٽڪڙي واڌ ۽ بهتريءَ جي شروعات ٿي. ويهن صديءَ جي شروعاتي سالن جي ڪيترن ئي مفڪرن ۽ تعليمي ماهرن موجوده دور جي شروعاتي ٻاراڻي تعليم جي رخ تي اثر وڌو آهي. انهن مٿي بيان ٿيل يورپ جي مفڪرن جي ڳالهين تي به گهڻو ڀروسو ڪيو آهي ۽ ساڳئي وقت ننڍن ٻارن ۽ انهن جي نشوونما تي اثر وجهڻ لاءِ نوان دڳ به گهڙيا آهن. اڳ

۾ آمريڪي مفڪرن (Theorists) جو بيان ڪيو ويندو، ان کان پوءِ شروعاتي ٻاراڻي ماهرن (Practitioners) جو ذڪر ايندو.

جان ڊيوئي (1859ع - 1952ع) John Dewey:

ڊيوئي پنهنجي ڪيريئر جي شروعات يونيورسٽي سطح تي فلسفي جي استاد طور ڪئي. ڪيترن ادارن ۾ وقت گذارڻ کانپوءِ هو سن 1894ع ۾ يونيورسٽي آف شڪاگو ۾ ڄمي ويٺو. اتي ئي هن پنهنجن فلسفياڻن خيالن کي تعليم جي اڀياس تي لاڳو ڪرڻ شروع ڪيو. جيئن جيئن سندس تصور هڪ خاص شڪل اختيار ڪندا ويا، تيئن هن جي شهرت به وڌندي وئي ۽ اهڙي طرح آمريڪي تعليم ۾ Progressive Movement جي شروعات ٿي.

اوڻيهين صدي جو آخري اڌ آمريڪا ۾ تعليم جي هر هنڌ دستيابي ۽ تڪڙي واڌ جو دور هو. اهو جيتوڻيڪ هڪ وڏو اقدام هو تنهن هوندي به ويهين صديءَ جي شروعات ۾ ڪيترن ئي ماڻهن جي ذهنن ۾ اسڪولي تعليم جي هر هنڌ مڃيل طريقن ۽ ڳالهين بابت شڪ شبها موجود هئا. ويهين صديءَ جي پئين ۽ ٽئين ڏهاڪن دوران ڊيوئيءَ جا خيالات پروگريسو تعليم بابت اصلاحي ڪوشش لاءِ عمل انگيز ثابت ٿيا.

جيتوڻيڪ سندس فلسفي کي سندس ئي دور جي ڪيترن تعليم ڪارن اختيار ڪيو تنهن هوندي به اڪثر حالتن ۾ سندس حامين پاران سندس ڳالهين مان غلط مطلب ڪڍيو ويندو آهي. ڊيوئي جي اهم نظرين جو خلاصو هيٺ پيش ڪجي ٿو:

- تعليم زندگيءَ سان لاڳاپيل هئڻ گهرجي: تعليم کي بامقصد بنائڻ لاءِ ان جو تعلق لازماً حقيقي زندگيءَ جي واقعن سان هئڻ گهرجي.
- تعليم کي سماجي قدرن کي برقرار رکڻ جو ڪم ڪرڻ گهرجي.
- اسڪول ثقافت جي عام قدرن جي تعليم ڏين ۽ انهن جي حمايت ڪن: صحيح تعليم سماجي صورتحال ۾ ئي ٿي سگهي ٿي: ڊيوئي وڏي شدت سان محسوس ڪيو ته سکيا جو عمل هم عمرن ۽ وڏن سان گڏيل سماجي عمل ذريعي مضبوط ٿئي ٿو.

- ٻارن جون جبلتون ۽ قوتون تعليم جا شروعاتي نڪتا پيدا ڪن ٿيون: ٻارن جي لاءِ سکيا جي موقعن جي رٿابندي ڪندڙ استادن لاءِ ٻارن جي نشوونما ۽ انفرادي ضرورتن ۽ دلچسپين جي ڄاڻ رکڻ ضروري آهي.
- سرگرم (Active) سکيا ضروري آهي: پنهنجن تجربن مان صحيح نموني سکڻ لاءِ ٻارن جي ڪلاس ۾ ذهني ۽ جسماني شموليت ضروري آهي.

ارڪ اڪسن (1994ع-1902ع) Eric Erikson:

ارڪسن هڪ جرمني ڄائو، نفسي تجزيو ڪندڙ (Psycho analyst) هو، جيڪو فرائيڊ جي نظرين جو وڏو حصو پاڻ ۾ سمائڻ کان پوءِ آمريڪا آيو. فرائيڊ جي ترتيب ڏنل نظريي جي وڏي حصي کي تسليم ڪرڻ سان گڏوگڏ هن شخصيت جي نشوونما جي تحليل نفسي جي نظريي کي وسعت ڏيڻ ۽ بهتر صورت ۾ آڻڻ لاءِ ڪم ڪيو. ٿامس (1985ع) فرائيڊ جي ٿيل ڪم تي ارڪسن طرفان ڪيل ٽي اهم اضافا هي بيان ڪيا آهن:

- صحتمند شخصيت تي زور: فرائيڊ بابت اڪثر سمجهيو ويندو آهي ته هن نيوروتڪ (Neurotic) شخصيتن جو اڀياس ڪيو پر ارڪسن جو نظريو اسان جي انهيءَ ڳالهه ۾ مدد ڪري ٿو ته صحتمند شخصيتون ڪيئن ٿيون نشوونما وٺن.
- اڀيجينيٽڪ اصول (Epigenetic Principle): ارڪسن مطابق نشوونما جي ٻين رخن وانگر شخصيت جي واڌ ويجهه به هڪ اڳواٽ طئي ٿيل رٿا مطابق هلي ٿي، جيڪا بنيادي طور موروثيت (Genetics) جي اصولن مطابق هلي ٿي. اها اهڙن قدمن مطابق واڌ ويجهه وٺي ٿي، جيڪي انساني بناوت ۾ اڳ ۾ ئي انهي لاءِ تيار هوندا آهن ته جيئن اهي اهم فردن ۽ ادارن جي هڪ وسيع ٿيندڙ دائري ڏانهن هلي سگهن، ان کان واقف ٿي سگهن ۽ ان سان سلهاڙجي سگهن.
- نشوونما جا نفسي سماجي دور (Psychosocial Stages): ارڪسن

شخصيت جي نشوونما جا آٽ دور ٻڌايا آهن. اهي دور پيدائش کان شروع ٿي پيرسنيءَ ۾ پڄاڻي تي پهچن ٿا. انهن مان پهريان چار دور چوٿين باب ۾ بيان ڪيل آهن.

ابراهيم ميسلو (1908ع-1970ع) Abraham Maslow

ميسلو کي انسان دوستيءَ واري (Humanists) نفسيات جو اهم وڪيل سمجهيو ويندو آهي. انسان دوست (Humanists) ٻارن جي هڪ اهڙي اميد افزا تصوير پيش ڪن ٿا، جنهن ۾ هيٺين ڳالهين تي زور ڏنل آهي:

- ٻار جي بنيادي چڱائي: انساني ضرورتن، جذبن ۽ صلاحيتن کي بنيادي هاڪاري روپ ۾ ڏٺو وڃي ٿو. زندگيءَ جا تجربا ئي بي رحمي ۽ تباهيءَ جهڙين شيون آڻين ٿا.
- انساني ضرورتون: ڪردار کي عام طور انهيءَ نظر سان ڏٺو وڃي ٿو ته، اهو بنيادي طور فرد پاران ضرورتن جي هڪ سلسلي ۾ پورائيءَ لاءِ ڪيل ڪوششن مان تحرڪ وٺي ٿو. ضرورتون ڪاميابيءَ سان پوريون ٿيڻ جي نتيجي ۾ صحتمند نشوونما ٿئي ٿي، ان جي ابتڙ جن شخصن جون ضرورتون اڻپوريون رهجي وڃن ٿيون، انهن کي ڏکيائون درپيش اچن ٿيون.
- ذات (Self) جي اهميت: انسان دوستن ۾ ذات جي صحيح معنيٰ بابت اختلاف آهي. بهرحال ان کي انساني تجربن کي مربوط ڪندڙ ۽ هڪ فرد جي مرڪزي حصي (Central core) جي حيثيت ۾ ڏٺو وڃي ٿو، جيڪو وقت گذرڻ سان واڌ ويجه وٺي ٿو ۽ تبديل ٿئي ٿو.

انسان دوستيءَ جي نظريي ۾ ميسلو جو اهم ڪردار ”ضرورتن جي درجہ بندي“ (Heirarchy of Needs) کي پروان چڙهائڻ هو. هن جي خيال ۾ لاڳاپي ۽ پيار محبت جهڙين اعليٰ سطح جي ضرورتن جي پورائي ڪرڻ کان اڳ کاڌي، آجھي ۽ لٽي ڪپڙي جهڙين ضرورتن جو پورائو ڪرڻ ضروري آهي. سندس نظريي کي چوٿين باب ۾ وڌيڪ تفصيل سان بيان ڪيو ويندو.

جي. ميڪ وڪر هٽ (1991ع - 1906ع) J. Mc Vicker Hunt

جيئن پيا جي جو نشوونما جو نظريو 60ع-1950ع وارن سالن ۾ آمريڪا ۾ مشهور ٿيندو ويو ته جي ميڪ وڪر هٽ جهڙن ماڻهن ننڍن ٻارن سان گڏجي ڪم ڪرڻ جي اثرن بابت لکڻ شروع ڪيو. هٽ خيال پيش ڪيو ته ننڍا ٻار پنهنجي ماحول ۾ رهندي ماڻهن ۽ شين سان سلهائڙجڻ ڪري دوران تمام گهڻو سڪن ٿا. هيءُ انهن شروعاتي ماڻهن مان هڪ هو، جن اها راءِ ڏني ته جيڪڏهن گهٽ آمدنيءَ وارن ماڻهن جي ٻارن کي سندن شروعاتي سالن ۾ بهتر تجربا مهيا ڪجن ته، اهي به پنهنجي ذهانت (Intelligence Quotient) ۾ بهتري آڻي سگهن ٿا. ذهانت پيدائش وقت موروثي حالتن هيٺ مقرر ٿي وڃڻ بجاءِ ماحول مان به اثر وٺي ٿي. گهٽ سهوليت وارن ڪٽنبن جي ٻارن کي شروعاتي زندگيءَ ۾ بهترين تعليمي تجربن مان گذاري دير يا فائدا وٺي سگهجن ٿا.

بينجمن بلوم (1913ع -) Benjamin Bloom

جي ميڪ وڪر هٽ وانگر بلوم جي تحريرن ۾ پڻ شروعاتي ٻاراڻي (Early Childhood) تعليم ۾ وڏي دلچسپيءَ جي راه هموار ڪئي. هن زندگي جي شروعاتي سالن ۾ نشوونما جي اهميت کي عام ڪرڻ ۾ وڏو ڪردار ادا ڪيو. بلوم انهيءَ خيال کي به عام ڪيو ته انساني ذهانت تي ماحولياتي عنصر وڏو اثر وجهن ٿا. پنهنجي ڪتاب Stability and Change in Human Characteristics ۾ هو لکي ٿو:

”انگ اکر ثابت ڪن ٿا ته سترهن سالن جي عمر ۾ ذهانت جي پئمائش مطابق نشوونما جو تقريباً 50% ماءُ جي پيٽ ۾ شڪل پذير ٿيڻ کان چئن سالن جي عمر تائين مڪمل ٿئي ٿو. تقريباً 30% چئن کان اٺن سالن جي عمر تائين ۽ تقريباً 20% اٺن کان ارڙهن سالن جي عمر تائين واقع ٿئي ٿو. اهڙن جاڙن ٻارن، جن جي پرورش هڪٻئي سان گڏ ٿي هجي ۽ ٻيا اهي جاڙا ٻار جن جي پرورش هڪ ٻئي کان ڌار ٿي هجي، انهن تي ٿيل تحقيق ۽ جينياتي اڀياسن ۾ جن ۾ ماحول جي خصوصيتن کي ذهانت (IQ) ٽيسٽ جا نتيجا ظاهر ڪن ٿا ته عام ذهانت جي پيمائش جي سطح مقرر ٿيڻ جو هڪ سبب ماحول آهي.“

جيروم برونر (Jerome Bruner 1915ع -)

جنهن وقت هنت ۽ بلوم شروعاتي سالن کي ذهانت جي نشوونما لاءِ وڏي اهميت وارو ڄاڻائي رهيا هئا، بلڪل ساڳئي عرصي دوران بلوم پنهنجو ڪتاب (The Process of Education 1960) ڇپرايو، جنهن ۾ هن اها ڳالهه چئي هر سطح جي تعليمي ماهرن ڪارن کي للڪاريو ته، ”ڪنهن به ماڻهوءَ کي ڪنهن به مضمون جي بنيادي سکيا ڪنهن به ڪلاس ۽ ڪهڙي به عمر ۾ ڏني سگهجي ٿي.“

ٻين لفظن ۾ هن سمجهيو ٿي ته ننڍا ٻار رياضي، سائنس ۽ سماجي اڀياس جهڙن مضمونن جا بنيادي تصور پڙهي سگهن ٿا، تنهن ڪري کين اهي پڙهائڻ گهرجن. انهن بنيادي تجربن کي بنياد بنائي بعد جي سالن ۾ ذهني سمجهه وڌائي سگهجي ٿي. برونر دريافت ۽ سکيا Learning (Discovery or inquiry) جي تصور کي عام ڪيو. انهيءَ طريقي ۾ شاگردن کي ڪنهن به شعبي جا اهم عنصر پاڻ دريافت ڪرڻ تي هٿايو ويندو آهي. سکيا جي انهيءَ طريقي ۾ استاد هن دنيا جو بامقصد ادراڪ حاصل ڪرڻ لاءِ شاگردن جي رهنمائي ڪندا آهن.

آرنلڊ گيسل (Arnold Gesell 1880ع - 1961ع)

طبي تعليم ۽ نفسيات ۾ Ph.D. ڊگري سان گيسل کي شروعاتي ٻارائي تعليم ۾ ڪم لاءِ هڪ منفرد تعليمي قابليت حاصل هئي. گيسل پنهنجي تعليم کي ٻاروتڻ جي نشوونما جي نمونن تي تحقيق لاءِ ڪم آندو. ٻارن جي پختي عمر تي پهچڻ جي خاصيتن جي اڀياس ۾ پنهنجي دلچسپيءَ سبب هو Yale Clinic of Child Development جو 30 سال ڊائريڪٽر ٿي رهيو. انهيءَ عهدي تي رهندي هن عام رواجي ٻار جي نشوونما بابت انگن اکرن جو هڪ جامع ذخيرو گڏ ڪيو. ڄم ڪان وٺي چوڪراڻي وهيءَ جي ٻارن لاءِ هن واڌ ويجهه ۽ ڪردار ۾ مشاهدي ۾ ايندڙ تبديلين جي نشاندهي ڪئي ۽ انهن کي ذهن وڌڻ طبقن ۾ ورهايو.

گيسل اڪيلي سر يا ٻين سان گڏجي ڪيترائي ڪتاب به لکيا، جن ۾ عام پڙهائيندڙ لاءِ ٻارن جي مخصوص يا عام رواجي (Normative) ڪردارن جو خلاصو پيش ڪيل آهي. انهيءَ معلومات والدين توڙي

استادن ۾ ڏاڍي مقبوليت حاصل ڪئي، جن ٻارن جي عام رواجي ڪردار جي واضح بيان جي ضرورت محسوس ڪئي ٿي. گيسل جا نظريا اڃا تائين ڪارآمد آهن ۽ انهن تي چوٿين باب ۾ تفصيلي بحث ٿيندو.

پيٽي سميٿ هل (1868ع - 1946ع) Patty Smith Hill

هل شروعاتي ٻاراڻي تعليم هڪ اهم عمل ڪار هئي ۽ فروبل جي ڪنڊرگارتن طريقن ۾ تربيت حاصل ڪئي هئائين. ان سان گڏوگڏ مٿس جان ڊيوي جي ڪم جو پڻ وڏو اثر هو. انهن ٻنهي مفڪرن جي سوچ جي آميزش سان هن ننڍن ٻارن لاءِ هڪ مضبوط نصاب جوڙيو. هل جون تعليمي ڪوششون آمريڪا ۾ ڪنڊرگارتن نظام جو بنياد ثابت ٿيون.

هل کي ٻن اهم جدتن جي مڃتا به ڏني ويندي آهي. پهريون ته هن سن 1920ع ۾ ڪولمبيا يونيورسٽي ٽيچرز ڪاليج ۾ تجرباتي نرسري اسڪول قائم ڪرڻ ۾ مدد ڪئي. هن انهيءَ ماڊل پروگرام ڪاليج جي استادن لاءِ تحقيق جي هڪ جاءِ فراهم ڪرڻ سان گڏوگڏ ننڍن ٻارن جي ڪيترن ئي بهترين استادن جي تربيت ڪرڻ ۾ پڻ مدد ڪئي. سندس ٻيو ڪم "National Association for Nursery Education" جي تنظيم ڪاريءَ ۾ مدد ڏيڻ هو. انهيءَ تنظيم جو پوءِ نالو تبديل ڪري "National Association for Education of Young Children" (NAEYC) رکيو ويو ۽ اڄ به شروعاتي ٻاروتڻ جي تعليم ڪارن جي هڪ سڀ کان بااثر تنظيم جو درجو رکي ٿي.

ليوسي اسپراگ مچل (1878ع - 1967ع) Lucy Sprague Mitchel

پيٽي سميٿ هل ڪولمبيا ٽيچرز ڪاليج ۾ ڪم ڪيو، جڏهن ته لوسي مچل پڻ ساڳين حالتن هيٺ نيويارڪ ۾ ئي ڪم ڪيو. مچل کي سن 1919ع ۾ نيورو آف ايڊيوڪيشنل ايڪسپيريمينٽس ۾ تجرباتي نرسري اسڪول قائم ڪرڻ ۾ سهڪار جو ڪريڊٽ ڏنو ويندو آهي. هن ننڍن ٻارن لاءِ هڪ بهترين ماڊل پروگرام شروع ڪيو، جتي محقق ٻارن ۽ انهن جي نشوونما جو اڀياس ڪري سگهندا هئا. هن آئيندي جي استادن جي تربيت پڻ ڪئي، جن انهيءَ اداري کي ڇڏي

بين علائقن ۾ پنهنجا نرسري اسڪول قائم ڪرڻ ٿي گهريا. بيورو آف ايڊيوڪيشنل ايڪسپيرمينٽس کي پوءِ "Ban Street College of Education" جو نالو ڏنو ويو. اهو پروگرام سالن کان وٺي شروعاتي ٻارائي تعليم جي اهم رخن جي تشڪيل ۾ ڏاڍو اثرائتو ڪردار ادا ڪندو آيو آهي.

ابي گيل ايليٽ (1892ع-1992ع) Abigail Eliot

ابي گيل ايليٽ گهٽ آمدنيءَ وارن ماڻهن جي نرسري اسڪول جي ٻارن سان ڪم ڪري شروعاتي ٻارائي تعليم ۾ اهم واڌارا ڪيا. لنڊن ۾ ميڪملن پيٽرن جي اوپن ايئر نرسري ۾ ڪم ڪرڻ کان پوءِ ايليٽ بوسٽن ۾ 1922ع ۾ شروع ٿيندڙ "Ruggles Street Nursery" جي ڊائريڪٽر طور ڪم ڪيو. رگلز اسٽريٽ نرسريءَ جون اهم ڳالهيون هي هيون:

- ٻارن جي سائيز جو سامان
- جامع پروگرام
- سامان جي گوناگوني (Variety)
- سڄي ڏينهن تي ٻڌل پروگرام
- والدين سان گڏ ڪم ڪار.



تعليمي پروگرامن جا قسم

موجوده دور ۾ شروعاتي ٻاراڻي تعليم جاڪيترائي ماڊل زير عمل آهن ۽ ڪنهن ڳوڙهي اڀياس کان سواءِ انهن بابت ڪا جامع راءِ ڏيڻ ڏاڍو ڏکيو ڪم آهي ۽ مختلف اندازن جا خالص ماڊل ملڻ به ڏاڍو مشڪل آهي ۽ اها ڳالهه به ڏاڍي مشڪل آهي جو هر ماڊل کي زيرعمل ڏسي ان جي بڻي سان ڀيٽ ڪري سگهجي.

انهن سڀني مشڪلاتن باوجود توهان جو ننڍن ٻارن کي تعليم ڏيڻ جي مختلف پروگرامن ۽ انهن ۾ موجود هڪجهڙائي ۽ اختلافن کان باخبر هئڻ ضروري آهي. توهان اها ڳالهه به ذهن ۾ رکو ته ڪهڙا پروگرام توهان کي وڌيڪ متاثر ڪن ٿا، جيئن اڳتي هلي انهن بابت وڌيڪ ڄاڻ حاصل ڪرڻ جي منصوبه بندي ڪريو.

هن باب ۾ شروعاتي ٻاروتڻ جي پنجن اهم پروگرام ماڊلن جو هڪ مختصر جائزو پيش ڪيو ويو آهي ۽ هر هڪ جا خاص نڪتا زيربحث آندا ويا آهن. اهي پروگرام شروعاتي ٻاروتڻ جي پروگرامن جي فلسفي ۽ سکيا تي وڏو اثر وجهن ٿا.

مانٽيسوري پروگرام Montessori Programme

ماريا مانٽيسوري جي تعليم ۽ تحريرن وسيلي شروعاتي سکيا جو هڪ منفرد ماڊل منظر تي آيو، جنهن شروعاتي ٻاراڻي تعليم تي چڱو اثر وڌو آهي. مانٽيسوري انداز تعليم جا هڪ ئي وقت مضبوط حمايتي به آهن، ته سخت ناقد به آهن.

شروعاتي ٻاروتن جا پروگرام Early Childhood Programmes

پروگرام	اهم خصوصيتون
مانٽيسوري پروگرام	راند جي بجاءِ هم تي نازل تجربا (Work Experiences)، مخصوص سکيا جي عملن لاءِ خاص قسم جا اوزار ۽ خاص توجه سان تيار ڪيل ڪلاس جو ماحول.
هاءِ / اسڪوپ پروگرام	جان پياجي جي نظرين تي ٻڌل. ”رٿيو-ڪريو-نظر ثاني“ ترتيب جو استعمال، ڪلاس جي مرڪزن (Centers) ۾ تنظيم. ذهني نشوونما تي زور.
ڪرداريت	وائسن ۽ اسڪينر جي نظريي تي ٻڌل. ٻاهران مليل محرڪ تي زور، ڪردار ۾ ڦير ڦار ڪرڻ جا نئي طريقا. نشوونما جي لحاظ کان غير مناسب.
بئنڪ اسٽريٽ ماڊل	نصاب ۽ ٻار جي نشوونما جي سڀني پهلوئن تي زور ڏنل آهي. هن ماڊل تي فرائيڊ آر ڪسن، پيا جي ۽ ڊيوپي جي نظرين جو اثر آهي.
ريجيو ايميليا طريقو	تجارتي قسم جي اوزارن سان گڏوگڏ استاد ۽ ٻارن پاران ٺهيل شيون پڻ ڪم اچن ٿيون. مربوط نصاب تي زور ڏنل آهي.
	سکيا ۾ سهوليت پيدا ڪرڻ لاءِ پراجيڪٽن جو طريقو.
	والدين کان توقع ڪئي وڃي ٿي ته، ٻارن جي تعليم ۾ ڪجهه ذميواريون پنهنجي سر تي کڻن.
	استاف ۾ سهڪار ڪي همٿايو وڃي ٿو.

مانٽيسوري تعليم گهٽ آمدنيءَ وارن ڇئن کان ستن سالن جي عمر وارن ٻارن لاءِ شروع ٿي. اڄڪلهه انهيءَ طريقي جي اصولن کي پري-اسڪول (Pre-School) کان هاءِ اسڪول جي عمر جي شاگردن تي استعمال ڪيو پيو وڃي. جيتوڻيڪ اهڙي قسم جا گهڻا ادارا مڊل ڪلاس شاگردن لاءِ پرائيويٽ اسڪول آهن، پر پبلڪ اسڪولن جو هڪ وڏو تعداد به مانٽيسوري طريقو ڪم آڻي رهيو آهي.

آمريڪا ۾ مانتيسوري پروگرام عام طور پن اهم تنظيم سان لاڳاپيل آهن. آمريڪن مانتيسوري سوسائٽي (American Montessori Society) آمريڪا ۾ مانتيسوري جي نظرين کي لاڳو ڪرڻ وارن جو هڪ گروپ آهي. انهيءَ تنظيم پاران مانتيسوري جي طريقن ۽ سامان کي آمريڪي اسڪولن ۾ ڪم آڻڻ لاءِ اپنايو ويو آهي، جيئن انهيءَ طريقي کي آمريڪا ۾ وڏي پيماني تي ميجرائجي. هڪ ٻي تنظيم "Association Montessori Internationale" مانتيسوري جي ايجان وڌيڪ روايتي طريقن ۽ سامان کي عام ڪرڻ جو مقصد رکي ٿي. سڄي يورپ، انڊيا ۽ باقي سڄي دنيا جا مانتيسوري پروگرام عام طور هن تنظيم سان لاڳاپيل آهن. آمريڪا ۾ پروگرامن جو هڪ حصو به انهيءَ تنظيم سان لاڳاپيل آهي.

آمريڪا ۾ مانتيسوري تعليم ۽ شروعاتي ٻاروڻن جي ٻين پروگرامن ۾ هڪ وڏو فرق راند جي وقت بجاءِ ڪم جي، تجربن تي زور آهي. انهن تصورن ۾ جيتوڻيڪ ڪجهه هڪجهڙايون به آهن، پر فرق به وڏا آهن.

مانتيسوريءَ جي ڪم جا تجربا:

مانتيسوري ڪلاس ۾ ٻارن پاران سامان سان گڏيل عمل کي ورڪ ٽاسڪ (Work Task) جو نالو ڏنو. ٻار جيتوڻيڪ وقت گذارڻ لاءِ سامان جي چونڊ لاءِ آزاد هوندا آهن، پر اهي شيون تمام مخصوص نمونن ۾ ڪتب آنديون وڃن ٿيون. ٻارن کي ڪنهن ٽاسڪ تي ڪم ڪرڻ جي اجازت ڏيڻ کان اڳ استاد عملي طور مظاهرو ڪري ڏيکاريندو آهي ته انهيءَ سامان کي ڪيئن ڪم آڻڻو آهي. انهيءَ طريقي جا سڀئي ڏاڪا ٻارن آڏو وڏي وضاحت سان ڪري ڏيکاريا وڃن ٿا ۽ انهن طريقن کان ٿورو به هٽي وڃڻ جي صورت ۾ استاد نئين سر عملي مظاهرو ڪري ڏيکاري ٿو يا بالغ انهيءَ ڪم جي سرگرميءَ کي ٻيهر هڪ مختلف رخ ۾ هلائي ٿو.

مانتيسوري ڪلاس ۾ ورڪ ٽاسڪ جو هڪ مثال مٿرن جا چمچا پرن آهي. مانتيسوري استاد ٻارن جي سائيز جي هڪ ڊش ۾ ٻه پيالو (هڪ مٿرن سان ڀريل ۽ هڪ خالي) ۽ هڪ چمچو رکي ٿو. جڏهن ٻار انهن شين ۾ دلچسپي ڏيکاري ٿو ته استاد وڏي احتياط سان ٻارن

آڏو مظاهرو ڪري ٿو ته، پيالا ڪيئن رکجن، چمچو هٿ ۾ ڪيئن جهلجي ۽ ڪيئن هڪ پيالي مان چمچا پري هارڻ کان سواءِ ٻئي پيالي ۾ وجهيا ويجن؟ انهيءَ کان پوءِ ٻار پنهنجي مرضيءَ مطابق انهيءَ ورڪ ٽاسڪ ۾ مصروف ٿي سگهي ٿو.

اڪثر پري اسڪول پروگرامن ۾ ڪم ايندڙ راند جا تجربا (Play Experiences) مانتيسوري جي ورڪ ٽاسڪ کان تمام گهڻا مختلف آهن ۽ انهن ۾ مانتيسوريءَ جي جوڙيل سکيا جي موقعن کان راند ۾ گهڻي آزادي هوندي آهي. ٻارن کي ڪيترين ئي دلچسپ شين مان چونڊ جو اختيار هوندو آهي ۽ اهي انهن رانديڪن ۽ اوزارن کي پنهنجن منفرد نمونن ۾ ڪتب آڻيندا آهن.

راند جي شين لاءِ عام طور استاد ٻارن مظاهرو ڪري ڏيکارڻ جي به ضرورت نه هوندي آهي. ٻار انهن جو استعمال پاڻ سمجهي وٺندا آهن ۽ اهي پاڻ کڻي راند ۾ مصروف ٿي ويندا آهن. مثال طور: ڪاٺ جي ٽڪرن جو هڪ سٺ راند لاءِ بهترين سامان جو ڪم ڏئي سگهي ٿو.

مانتيسوري ساز سامان:

مانتيسوري جا ڪم ۽ راند بابت نظريا ۽ ٻار جي واڌ ويجه ۽ نشوونما بابت سندس خيال سندس ڪلاس ۾ ڪم ايندڙ سامان بابت عقلي جواز مهيا ڪن ٿا. مانتيسوري جيئن ته روم جي ڪچين آبادين ۾ ڪم ٿي ڪيو، تنهن ڪري هن وڏي شدت سان سمجهيو ٿي ته سندس ڪلاس ۾ ڪم ايندڙ سامان ڏسڻ ۾ سهڻو هجي. اهو تمام وڏي ڌيان سان اعليٰ قسم جي ڪاٺ مان جڙندو هو ۽ ٻئي سامان تي به رنگ روغن وڏي خيال سان ڪيو ويندو هو، جيئن ٻارن کي هٿ لائڻ ۽ ڏسڻ ۾ سٺو ۽ سهڻو لڳي. سندس اڪثر شاگردن پنهنجي زندگي ۾ جيڪڏهن ڪا واقعي سهڻي شيءِ ڏٺي هوندي هئي ته اها به اهڙي قسم جو ڪو سامان هوندي هئي.

مانتيسوري پنهنجو سامان تيار ڪرائڻ وقت ڪجهه بيون

خصوصيتون به ذهن ۾ رکندي هئي:

• تصور جي نشوونما لاءِ خاص توجه: هر شيءِ اهڙي نموني ٺهرائي

ويندي هئي، جيئن اها ٻار کي ڪم آڻڻ وقت کي مخصوص تصور سيکاري.

- بتدريج ڏکيائي/ مونجھارو: ٻار جيئن نشوونما وٺندا وڃن ٿا، تيئن انهن جي واڌ ويجهه کي تحرڪ ڏيڻ لاءِ وڌيڪ ڏکئي سامان جي ضرورت ٿئي ٿي.

- پنهنجي صحيح: جتي به ممڪن ٿي سگهيو ٿي، مانتيسوري اهڙو سامان ٺهرائيندي هئي، جنهن ۾ پنهنجي اصلاح جي گنجائش هجي ۽ ڪنهن وڏي کان مدد جي ضرورت نه پوي.

- حواسن جو تعين (Sensory Orientation): مانتيسوري سڀني حواسن کي اهم سمجهيو ٿي ۽ پنهنجو سامان ٺاهڻ وقت به اهو اصول سامهون رکيو، جيئن سکيا جي عمل جي هڪ حصي طور انهن کي تحرڪ ملي.

مانتيسوريءَ جو هڪ عام مقبول ورڪ ٽاسڪ سليندر بلاڪ آهي. ان جا ڪيترائي مختلف قسم ڪم آندا ويندا آهن. ڪجهه قسمن ۾ سليندرن جي فقط اونهائي مختلف هوندي آهي ته ٻين ۾ وري قطر جي ماپ به جدا جدا هوندي آهي. ڪجهه وڌيڪ ڏکين بلاڪن ۾ ٻار کي اونهائي ۽ قطر ٻنهي ۾ فرق جو خيال ڪرڻو پوندو آهي. ٻار سليندر سوراخن مان ٻاهر ڪڍي ٽيبل تي رکندا آهن ۽ پوءِ انهن کي درست سوراخن ۾ وجهندا ويندا آهن.

مانتيسوري ڪلاس ۾ هڪ ٻي عام طور ڪم ايندڙ شيءِ بٽن وارو (Buttoning) فرم آهي. ڪاٺ جي انهن فرمن جا ڪيترائي قسم هوندا آهن، جن مان سڀني تي ڪپڙي جا ٻه ٽڪر لڳل هوندا آهن. انهن مان ڪجهه فرمن تي بٽن لڳل هوندا آهن ته ڪن تي ٻيون بٽن جي ڪم ايندڙ شيون لڳل هونديون آهن، جن کي ٻار ڪپڙي جي ٻنهي ٽڪرن کي ڳنڍڻ ۽ ڌار ڪرڻ جي ڪم آڻيندا آهن. انهيءَ ڪم سان نفيس حرڪي (Motor) مهارتن جي نشوونما ٿيندي آهي ۽ ٻار پاڻ ڪپڙا پائڻ جي قابل ٿي ويندا آهن.

ڪلاس جي تنظيم:

مانتيسوري ڪلاس ۾ سامان کي اهڙي ڌيان سان ترتيب ڏيندي

هئي، جيئن ٻار انهن کي سولائيءَ سان ڪارگر غوني ڪتب آڻي سگهن. انهيءَ سامان جي هڪ خصوصيت اها هئي جو اهو ٻارن جي سائيز جو هوندو هو. هن ڪرسيون ۽ ميزون به ٻارن کي ذهن ۾ رکي ٺهرايون هيون. هن سامان رکڻ جا تختا، هٿ منهن ڏوڻ جا بيسن، پاڻي پيئڻ جا نل، ڪاڪوس جون جايون ۽ پيو سڀ سامان به مناسب اوچائيءَ تي ٺهرايو هو، جيئن ٻار انهن کي سولائي سان ڪم آڻي سگهن.

مانٽيسوري ڪلاس جي هڪ ٻئي اهم خصوصيت ڪم جي جاين جي تمام درست تنظيم هئي. استاد هر سرگرميءَ کي هڪ خاص جاءِ تي رکي ٿو ۽ سامان کي شاگردن پاران سولائيءَ سان ڪتب آڻڻ لاءِ وڏي توجه سان رٿابندي ڪري ٿو. استاد ڪيترن ئي ورڪ ٽاسڪن کي هڪ ڊش تي ترتيب ڏئي ٿو، جيئن ٻار انهن کي پنهنجي جاءِ ڏانهن کڻي سولائي سان ڪم آڻي وري آرام سان انهن کي پنهنجي جاءِ تي رکي ڇڏين.

مانٽيسوري ڪلاس جي ٽئين اهم خصوصيت هر ٻار لاءِ جدا ڪم جي جاءِ جو استعمال آهي. ٻارن کي گهريل ورڪ ٽاسڪ جي حدبندي عام طور ٽڌي يا گل ۾ ٽڪري سان ٿيل هوندي آهي. ڪم جي وقت لاءِ ٻار پنهنجو گل ٽڪرو کڻي ان کي فرش يا ميز تي وڇائي ان تي پنهنجي ورڪ ٽاسڪ جو سامان ڪڍي رکندا آهن. ائين ڪرڻ سان ٻارن کي پنهنجون توانائون پنهنجي آڏو ڪم تي مرکوز رکڻ ۾ مدد ملندي آهي.

مانٽيسوري ڪلاس هڪ آزاد تنظيم وارن مرڪزن ۾ ورهايل هوندا آهن ۽ شروعاتي ٻاروڻن جي عام رواجي ڪلاسن کان ڪجهه مختلف هوندا آهن. ليلاڊ (1972ع) انهن مان هر سينٽر ۾ ڪتب ايندڙ سامان جي چئن طبقن جي نشاندهي ڪئي آهي:

- روزاني اٽني ويهڻي جو سامان: اهو سامان ٻارن يا ماحول جي جسماني بهتريءَ جي ڪم ايندو آهي. ڌرتي پوتيءَ لاءِ ڪم ايندڙ سامان، ٻارن جي سائيز جي گند جون توڪريون ۽ ٻهرا انهيءَ سامان جا ڪجهه مثال آهن.
- حواسي سامان: مانٽيسوري سڀني حواسن جي واڌ ويجهه کي نئين

ٻارن جي سکيا ۾ مدد جو هڪ اهم ذريعو سمجهيو ٿي. اهو سامان ذهني نشوونما ۾ مدد ڪرڻ سان گڏوگڏ انهن حواسن کي بهتر ڪرڻ ۾ مدد ڏئي ٿو. مانتيسوري جا آواز پيدا ڪندڙ سلينڊر جيڪي استاد ٻارن کي مختلف شين جي آوازن ۾ فرق سڃاڻڻ لاءِ ڪم آڻي ٿو، انهيءَ قسم جا مثال آهن.

- تعليمي سامان: بالغ فرد اهو سامان زبان جون مهارتون، رياضي، جاگرافي ۽ سائنس پڙهائڻ لاءِ ڪم آڻي ٿو. ٻار فطري طور حواسي سامان کان تعليمي سامان ڏانهن وڌن ٿا. تعليمي سامان جو هڪ مثال ڌاتوءَ جي شڪلين جو مجموعو آهي، جن کي شاگرد پوءِ جي تحريري ڪمن لاءِ گهريل جسماني مهارتن جي نشوونما دوران اتارڻ جي ڪم لاءِ ڪتب آڻين ٿا.
- ثقافتي ۽ فني سامان: هڪ جاءِ ۾ اهڙو سامان رکيل هوندو آهي، جيڪو ٻارن کي ايندڙ وقت ۾ فني اظهار لاءِ تيار ڪرڻ ۾ مدد ڏيندو آهي.

استاد جو ڪردار:

مانتيسوري استادن جي رسمي تعليم وسيع هوندي آهي، استاد ٿيڻ جي اميدوارن لاءِ ضروري آهي ته اهي ٻار جي نشوونما جو تفصيلي اڀياس ڪن ۽ ڪلاس ۾ ڪم ايندڙ سڄي سامان جي تعليمي اهميت کي سمجهن، شاگردن کي ورڪ ٽاسڪ ڏيڻ لاءِ سٺي ۽ مناسب وقت جي چونڊ ڪن ۽ ٻارن سان سلهاڙجڻ (Interaction) ذريعي تجربو حاصل ڪن.

مانتيسوري ڪلاس ۾ استاد تن بنيادي اصولن تي ڪم ڪن ٿا:

- توجه سان تيار ڪيل ماحول: مانتيسوري استاد جو سڀ کان پهريون ۽ اهم ڪم اهو آهي ته هو ڪلاس جي ماحول جي مڪمل تياري ڪري. جڏهن ٻار پنهنجون نشوونماي ضرورتون پوريون ڪندڙ سامان سان ڪم ڪري سگهندا ته اهي ڪيترائي پيداواري ڪلاڪ ورڪ ٽاسڪ ۾ مصروف رهي گذاري سگهندا.
- نهٺائيءَ وارو انداز: مانتيسوري استاد کي خبر هوندي آهي ته ٻارن

جي اندروني ضرورتن کي سمجھڻ ڏاڍو ڏکيو ڪم آهي. ساڳئي وقت انهن ضرورتن جي پورائيءَ لاءِ وڏن طرفان ڪيل ڪوششون غلط رخ ۾ هجڻ ٿيون. واقعي اثرائت استادن کي پنهنجو ڪردار نهٺائيءَ سان ادا ڪرڻ گهرجي ۽ پنهنجن جذبن ۽ ٻارن جي ضرورتن جو مستقل جائزو وٺندو رهڻ گهرجي.

- ٻارن جي انفراديت جو احترام: مانتيسوري استاد لاءِ ٻار جي نشوونما ۽ انفرادي اختلافن جي مڪمل ڄاڻ ضروري آهي. هر هڪ ٻار جي ذاتي ۽ ٻين ٻارن جي وچ ۾ انهن اختلافن کي سمجھڻ ۽ انهن جو احترام ڪرڻ سان استاد کي هر ٻار جي هاڪاري (Positive) خصوصيتن کي توجه ڏيڻ ۾ مدد ملي ٿي.

مانتيسوري نظرين، سامان ۽ پڙهائڻ جي حڪمت عملين جي (آمريڪا سميت سڄي دنيا ۾) حامين جو هڪ ننڍو پر وفادار گروپ آهي، تمام منظم ورڪ تاسڪ تي گهڻو زور البت آمريڪا جي اڪثر شروعاتي ٻارائڻ ڪلاسن جي راند واري انداز سان ٽڪراءُ ۾ اچي ٿو، آمريڪا ۾ مانتيسوري انداز انهن والدين ۾ ڏاڍو مقبول آهي، جن جا ٻار ذهين آهن ۽ اهي پنهنجن ٻارن کي تحرڪ ڏيڻ لاءِ منظم تعليمي ماحول جي تلاش ۾ آهن.

هائڊ / اسڪوپ ڪريڪيولم: High/Scope Curriculum

هائڊ / اسڪوپ ڪريڪيولم ماڊل جو شروعاتي ٻارائي جي تعليم تي تقريباً 40 سالن جي عرصي تائين وڏو اثر رهيو. ڊيوڊ ويڪارٽ (David Weikart) ۽ ٻين 1960ع وارن سالن ۾ Perry Pre School Programme جي جوڙجڪ ڪئي، جيئن پڻ پيل ماڻهن جي اسڪول کان اڳ واري عمر جي ٻارن کي سرڪاري اسڪولن ۾ ڪاميابيءَ سان هلي سگهڻ لاءِ گهربل مهارتون حاصل ڪرڻ ۾ مدد ڏئي سگهجي. اهو پروگرام، پڙهڻ ۽ رياضيءَ ۾ تعليمي ڪاميابيءَ لاءِ گهربل ذهني (Cognitive) سمجه تي زور ڏيندو رهيو آهي.

آمريڪا جي وفاقي حڪومت پاران ڪيترن سالن تائين فنڊ ملڻ کان پوءِ هائڊ / اسڪوپ فائونڊيشن نالي هڪ خانگي تنظيم انهيءَ ماڊل

کي هلائڻ جي ذميواري قبول ڪئي. اهو نصابي طريقو جيتوڻيڪ شروع ۾ اسڪول کان اڳ جي عمر وارن ٻارن لاءِ جوڙيو ويو هو، پر ويجهڙائيءَ وارن سالن کان پرائمري اسڪول جي ٻارن لاءِ وڌيڪ ڪاميابيءَ سان ڪم اچي رهيو آهي.

نظرياتي بنياد (Theoretical Basis):

هائ/ اسڪوپ نصاب جو بنياد جين پياجي جي نظرين تي رکيل آهي، جنهن سمجهيو ٿي ته، ٻار بهترين انداز ۾ تڏهن هلي سگهندا، جڏهن اهي پنهنجي آسپاس موجود دنيا جي شين ۽ ماڻهن سان سنئين سڌي تعلق ۾ اچي ڄاڻ پيدا ڪندا. پياجي جي نظرين کي لاڳو ڪرڻ سان ڪيترائي پروگرام منظر تي آيا آهن، جن کي تعميري-Constructivist جي نالي سان سڏيو وڃي ٿو. هائ/ اسڪوپ ڪريڪيولم به انهن مان هڪ آهي.

ٻار جي سڄي شخصيت جي نشوونما تي زور ڏيڻ سان گڏوگڏ هائ/ اسڪوپ جي توجه جو مرڪز سرگرميءَ ۽ پنهنجي شرڪت سان حاصل ڪيل سکيا جي تجربن ذريعي ذهني (Cognitive) مهارتن جي مضبوط ڪرڻ تي آهي. انهيءَ ذهني رٿا تي بيهاريل نصاب جو بنياد انهيءَ خيال تي رکيل آهي ته، ٻار تيستائين پاڻ سمجهڻ جي قابل نه ٿا ٿين، جيستائين اهي اڳ ۾ پاڻ کي زمان ۽ مڪان جي سلسلي ۾ رکڻ ۽ شين ۽ واقعن کي ڪنهن ترتيب ۾ رکڻ جي قابل نه ٿا ٿين.

هائ/ اسڪوپ پروگرام جي جوڙجڪ انهيءَ انداز ۾ ٿيل آهي جو اهو ٻارن ۾ آسپاس جي دنيا بابت منطقي رياضياتي (Logicomathematical) ۽ مڪاني زماني (Spatrotimporal) ڄاڻ کي پروان چڙهائي ٿو. منطقي رياضياتي لاڳاپن ۾ شين کي عام خصوصيتن مطابق گروپن ۾ رکڻ ۽ انهن جي ننڍي کان ننڍي ۽ وڌي ۾ وڌي ترتيب شامل آهي.

لاڳاپن جو زور ٻارن کي هيٺ/ مٿي، مٿان/ هيٺان ۽ اندر/ ٻاهر جهڙن نسبتي تصورن کي سمجهڻ ۾ مدد ڏيڻ تي آهي. واقعن جي ترتيب ۽ علت ۽ معلول (Cause and effect) جي لاڳاپن تي پڻ زور ڏنو وڃي ٿو.

رٿيو - ڪريو ۽ نظرثاني واري ترتيب:

ٻارن کي مضبوط تصوراتي ڄاڻ پيدا ڪرڻ ۾ مدد ڪرڻ لاءِ هاءِ/سڪوپ ڪريڪيولم هڪ اهڙو طريقو ڪم آڻي ٿو، جنهن کي Plan-do-review چيو وڃي ٿو. استاد ٻارن کي همٿائي ٿو ته پنهنجي مرضيءَ سان ڪم ڪرڻ واري وقت اهڙا ٽاسڪ ترتيب ڏين، جيڪي هو پاڻ ڪرڻ گهرن ٿا (Plan). انهن سرگرمين ۾ مصروف ٿين (do) ۽ پوءِ پنهنجن سڪيل شين تي ويهي ويچار ڪن (R.view).

ٻار استاد سان گڏ ڪم ڪرڻ وقت عام طور چئن يا پنجن ٻارن جي ننڍن گروپن ۾ وقت کي ورهائي مشغولي اختيار ڪن ٿا. ٻار ڪم جي وقت، جن سرگرمين کي آزمائڻ گهرن ٿا، انهن جي پاڻ نشاندهي ڪن ٿا ۽ استاد ايندڙ ڪم جي هڪ واضح ۽ مضبوط رٿا پيدا ڪرڻ لاءِ انهن جي سوچ کي واضح ڪرڻ ۾ مدد ڏئي ٿو. استاد اسڪول جي وقت بابت فيصلو ڪرڻ ۾ ٻارن جي مدد ڪرڻ لاءِ ڪيتريون ئي آمادگي پيدا ڪندڙ حڪمت عمليون اختيار ڪري ٿو. مثال طور، ٻارن کي پنهنجا منصوبا ٻين کي ٻڌائڻ ۾ مدد ڪرڻ لاءِ نقلي واکي ٽاڪي جو سٺ ڪم آڻي سگهجي ٿو.

استاد هاءِ/اسڪوپ ڪريڪيولم ۾ dotime کي گهڻو ڪري ڪم ڪرڻ جو وقت ڪوٺين ٿا؛ اهو پلاننگ پيرڊ کان پوءِ هوندو آهي. هن ماڊل ۾ استاد ڪلاس کي اهڙين جاين ۾ ورهائين ٿا، جتي ٻار پنهنجو ڪم جو وقت بلاڪن، آرٽ پروجيڪٽن، خاموش سرگرمين ۽ ڊرامائي انداز ۾ گذاري سگهن. استاد ٻارن کي وقت جو وڏو حصو (عام طور چاليهن کان سٺ منٽن تائين) مهيا ڪري ڏين ٿا، جيئن اهي پنهنجون رٿيل سرگرميون سرانجام ڏئي سگهن.

”رٿيو- ڪريو ۽ نظرثاني“ واري ترتيب جو آخري حصو نظرثاني هوندو آهي ۽ عام طور ڪم جي پيرڊ کان پوءِ ايندو آهي. استاد انهيءَ وقت کي ننڍن گروپن جي صورت ۾ يا سڄي ڪلاس کي گڏ هلائي سگهن ٿا. استاد هاڻي به ڪم جي تجربن تي نظرثانيءَ لاءِ ڪيترن ئي نشوونما جي لحاظ کان مناسب طريقن سان ٻارن جي مدد ڪري سگهن ٿا. بلاڪن سان ٺاهيل ڍانچي جي ڊرائنگ ڪرڻ، ٻارن

جنهن ڳالهه ۾ وقت گذاريو، انهيءَ تي بحث مباحثو ڪرڻ ۽ اڳ ٺهيل رٿائن تي نظر ثاني ڪرڻ، هن پيڙهه ۾ ڪتب ايندڙ طريقن جا ڪجهه مثال آهن.

نصاب (The Curriculum)

هاءِ اسڪوپ پروگرام ۾ استاد ٻارن سان پنهنجي وقت جي رٿا لاءِ هيٺين اٺن بنيادي تجربن تي زور ڏين ٿا:

1- سرگرم سکيا: استاد ڪلاس ۾ ٻارن کان اها توقع رکن ٿا ته هو ٽاسڪ شروع ڪري ان تي ڪم ڪي اڳتي هلائين.

2- زبان ڪتب آڻڻ: استاد گفتگوءَ ۾ ڪم ايندڙ ۽ تحريري ٻوليءَ تي زور ڏين ٿا.

3- تجربو ۽ اظهار ڪرڻ: ٻارن کي حواسن ذريعي ڪيترائي تجربا ڪرڻ ۽ انهن سرگرمين کي موسيقي، چرپر، آرٽ ۽ ڪردار جي ذريعي اظهار ڪرڻ جي ضرورت هجي ٿي.

4- درجه بندي (Classification): شروعاتي ٻاروتڻ جي سالن ۾ شين ۾ هڪجهڙايون ۽ اختلاف سمجهڻ جي صلاحيت وڌي ٿي. استاد ٻارن کي درجه بنديءَ جي سمجهه وڌائڻ جا موقعا ڏين ٿا، ڇاڪاڻ ته اها بعد ۾ رياضي جي سکيا ۾ اهم ٿئي ٿي.

5- ترتيب ڏيڻ (Seriation): رياضيءَ جو هڪ ٻيو اهم بنياد ڊيگهه ويڪر يا وزن جهڙن معيارن مطابق شين کي ننڍي ۾ ننڍي کان وڏي ۾ وڏي جي ترتيب ۾ رکڻ جي صلاحيت آهي.

6- ڳڻپي جا تصور (Number Concept): هاءِ اسڪوپ استاد رياضيءَ جو هڪ ٻيو تصور مثال طور، پنجين نمبر تي اچڻ (Fiveness) سمجھائي ٿو.

7- مڪاني لاڳاپا (Spatial Relations): ٻار پنهنجي ماحول ۾ شين سان رلي ملي وڃڻ ڪري هيٺيان/ مٿان، هيٺ/ مٿي، اندر/ ٻاهر جهڙن تصورن جو فهم حاصل ڪن ٿا.

8- وقت: جيتوڻيڪ وقت جي سمجهه آهستي آهستي وڌندي وڃي ٿي، تنهن هوندي به ٻار موسمن، ماضي ۽ مستقبل جي واقعن جي

سرگرمين جي ترتيب جا تصور تاسڪ تي ڪم ڪري ۽ انهن جي نتيجن بابت ڳالهائي ڏاڪي ٻڌاڪي سگهي وٺن ٿا.

ڪلاس ۾ وقت جي جوڙجڪ:

هائڊ اسڪوپ ماڊل ۾ زور انهيءَ ڳالهه تي هوندو آهي ته سکيا جا بهترين تجربا تڏهن حاصل ٿين ٿا، جڏهن ٻارن کي ڪلاس جو هڪ مستقل معمول (Routine) هجي ٿو. استاد مختلف خاص ڪمن جهڙوڪ فيلڊ ٽرپ (Trip) جو اڳواٽ وڏي ڌيان سان منصوبو جوڙين ٿا ۽ وقت کان اڳ انهيءَ بابت ٻارن سان گفتگو ڪري ڇڏين ٿا. رٿا هيٺ ٺهيل ڪمن جي انهيءَ ترتيب سان ٻارن کي پنهنجي ماحول جي شين ۽ ماڻهن مان ڪاميابيءَ سان ڪجهه سکڻ لاءِ گهربل ڪنٽرول حاصل ٿي وڃي ٿو.

هائڊ اسڪوپ پروگرام جي هڪ عام رواجي اڌ ڏينهن جي ڪلاس جي شيڊيول ۾ هيٺيان عنصر شامل هوندا آهن:

- ڏينهن جي شروعات ۾ ٻار استاد جي مدد سان ننڍن گروپن ۾ ورهائجي پنهنجي ڪم جي تجربن جي رٿابندي ڪن ٿا. ٻارن کي پنهنجن خيالن ۽ رٿائن کي استاد آڏو پيش ڪرڻ جو لاڳيتو موقعو ملندو رهي ٿو ۽ اهي پوءِ پنهنجيءَ مرضيءَ مطابق ڪم ڪرڻ سگهي وٺن ٿا.
- ڪم جو وقت: سڄي ڏينهن ۾ ٻار ٻئي ڪنهن به سرگرميءَ کان وڌيڪ وقت انهيءَ پيرڊ ۾ گذارين ٿا. ٻار اڳواٽ طئي ٿيل رٿا جي بنياد تي پنهنجن سرگرمين جي چونڊ ڪن ٿا، پنهنجي رفتار سان تاسڪ ۾ مصروف ٿين ٿا. انهيءَ دوران استاد مشاهدو ڪرڻ ۽ جڏهن ضرورت هجي ته مدد ڏيڻ لاءِ آسپاس موجود رهن ٿا.
- صفائيءَ جو وقت: هيءُ ڪم جي وقت کان پوءِ ڪلاس جي ماحول ۾ ترتيب ۽ سليقو آڻڻ جو وقت آهي. اهو اضافي سکيا جو وقت پڻ ٿي وڃي ٿو جو ٻار شيون جدا جدا ڪري پنهنجن مقرر جاين تي رکڻ ٿا.
- ياد تازي ڪرڻ جو وقت (Recall Time): ٻارن کي هر روز ڪم جي

پيرد دوران سڪيل شين جو خلاصو ڪرڻ جو موقعو ملي وڃي ٿو. انهيءَ ياد تازي ڪرڻ جي پيرد سان اڳئين رٿا ۽ ڪم جي وقتن کي پڄاڻيءَ تي پهچائڻ ۾ مدد ملي ٿي ۽ ٻارن کي مضبوط تصوراتي فهم جوڙڻ ۾ مدد ڏئي ٿو.

- ننڍي گروپ وارو وقت: استاد انهيءَ سرگرميءَ جي رٿا ڏاڍي ڌيان سان ڪن ٿا ۽ ان کي چئن يا پنجن ٻارن جي ننڍي گروپ جي صورت ۾ هلائين ٿا. اهي ٻارن کي اهڙين سرگرمين ۾ حصو وٺڻ تي همٿائين ٿا، جيڪي سندن پسمنظرن ۽ تجربن کي اڳتي وڌائين ٿيون ۽ نئين شعوري فهم جو اضافو ڪن ٿيون.

- وڏي گروپ جو دائري وارو وقت: ڪلاس جي وقت جو هيءُ حصو راندين، گيتن، آڱرين جي راندين، آکاڻي ۽ پنهنجا تجربا ٻين کي ٻڌائڻ وارو ذهن کان پندرهن منٽن جو وقت آهي. جيئن ته هن وقت ۾ ٻار آمادگي پيدا ڪندڙ تجربن مان گذرن ٿا، تنهن ڪري هن سان ٻارن ۾ گروهه سمجهي مهارتون پيدا ڪرڻ ۾ مدد ملي ٿي.

سڄي ڏينهن تي ٻڌل هاءِ/ اسڪوپ پروگرام ۾ ڪجهه اضافي عنصر به شامل آهن. ڪلاس کان ٻاهر جي وقت ذريعي ٻارن کي انهيءَ ماحول ۾ راند ۽ ڪم جا موقعا ملن ٿا. کاڌي پيئي جا وقت جسماني صحت لاءِ ضروري هجڻ سان گڏوگڏ سکڻ جا به قيمتي موقعا هوندا آهن. اڪثر سڄي ڏينهن جي پروگرامن ۾ ٻارن کي نيرن ۽ منجهند جي ماني ڏئي ويندي آهي. ٿورڙي ننڊ يا ماٺ جي وقت ذريعي ٻارن کي آرام ڪرڻ ۽ ڏينهن جي باقي حصي ۾ وڌيڪ سکيا لاءِ تياريءَ جو موقعو ملي ويندو آهي.

استاد جو ڪردار (Teacher's Role):

هاءِ/ اسڪوپ پروگرام ۾ استاد ٻارن جي مجموعي نشوونما کي مضبوط ڪرڻ ۽ خاص طور ذهني (Cognitive) مهارتن تي زور ڏيڻ لاءِ انهن سان گڏ ڪم ڪندا آهن. روپ نرائن ۽ جانسن (1993ع) ننڍن ٻارن سان انهن رلي ملي وڃڻ وارن جا چار اهم حصا بيان ڪيا آهن.

- استاد سرگرم ڪندڙ جي حيثيت ۾: هاءِ/ اسڪوپ استاد ٻارن سان

گڏ ڪم ڪرڻ وقت پاڻ به سرگرم ڪندڙ هوندا آهن. سڪڻ ۾ دلچسپي ۽ جوش ڏيکارڻ لاءِ همت افزائي ڪندا آهن. اهو انداز استاد کي پڻ ڪلاس ۾ وڌيڪ دلچسپ سرگرميون ۽ سامان تيار ڪرڻ ۾ مدد ڏيندو آهي.

- ڌيان سان مشاهدو ڪندڙ: سٺن استادن کي ٻارن جي نشوونماي صلاحيتن جي سمجهڻ ۽ انهن لاءِ امادگي پيدا ڪندڙ سرگرميون ترتيب ڏيڻ لاءِ ٻارن جو بغور ۽ تفصيلي مشاهدو ڪرڻ جي ضرورت پوندي آهي.

هائ/ اسڪوپ پروگرام انهيءَ ڏس ۾ استادن جي مدد ڪرڻ لاءِ هڪ مشاهداتي رهبر (Child Observation Record-cor) تيار ڪيو آهي:

- ماحولياتي رٿا ۽ تنظيم: استاد جو هڪ اهم ڪم شاگرد جي ڪم ۽ راند جي سرگرمين لاءِ ڪلاس کي تيار ڪرڻ آهي. استاد ماحول کي جيتوڻيڪ مجموعي طور ساڳيو رکن ٿا، تنهن هوندي به شاگردن جي نشوونما ۽ واڌ ويجهه کي تحرڪ ڏيڻ لاءِ کين نين شين جي ضرورت پوي ٿي. هر هفتي ننڍڙين ڦيرين ڦارين سان ٻارن کي ڪلاس ۾ مصروف رهڻ ۾ مدد ملي ٿي.
- ٻارن سان هاڪاري گڏيل عمل: هائ/ اسڪوپ استاد ٻارن تائين پنهنجي ڳالهه مؤثر نموني پهچائڻ لاءِ سخت محنت ڪن ٿا. انهن هاڪاري عملن ۾ سٺو سامع (Listener) ٿيڻ، کليل سري وارا (Openended) سوال پڇڻ ۽ ٻارن کي فهم جي اعليٰ سطح تي پهچڻ لاءِ اڀارڻ شامل آهن.

ڪرداري انداز: The Behaviorist Approach

ديويءَ جي ترقي پسند تحريڪ ڪرداري فڪر جي هڪ متبادل طور شروع ٿي. انهيءَ جو بنياد واٽسن (Watson) ۽ اسڪنر (Skinner) جهڙن ماڻهن جي نظرين تي آهي ۽ اڃان تائين سڄي آمريڪا جي ايليمينٽري ۽ سيڪنڊري اسڪولن ۾ مقبول آهي. شروعاتي ٻاروتڻ

جي تعليم ۾ ڪيترائي پرائمري ۽ ڪجهه پري ڪي جي (Pre KG) اسڪول پنهنجي فڪر جو بنياد ڪرداري اصولن تي رکن ٿا. ڪرداريت کي ڪلاس ۾ ٿوري پيماني تي ڪتب آندو وڃي ته اها ڪارائتي ٿي سگهي ٿي، پر عام حالت ۾ اها نشوونما جي موافق حالتن سان ٺهڪي نه ٿي اچي ۽ انهيءَ عمر ۾ پڙهائڻ ۽ سکڻ جي بنيادي طريقي جي حيثيت ۾ ان کان پاسو ڪرڻ گهرجي.

نظرياتي پسمنظر:

”جديد ڪرداريت جو ابو“ عام طور جان بي واٽسن (John B. Watson) کي سڏيو ويندو آهي. واٽسن انساني ڪردار جي اڀياس لاءِ فرائيڊ ۽ ٻين نفسياتدانن جي تحقيقي طريقن جو سخت ناقد هو ۽ نفسيات کي هڪ سائنس طور درجو ڏيڻ جو حامي هو. هن پنهنجي طرز فڪر کي ڪرداريت (Behaviorism) جو نالو ڏنو ۽ مشاهدي ۾ اچي سگهندڙ انساني ڪردار مان حاصل ٿيندڙ انگن اکرن جي اڀياس ۽ انهن کي سمجهڻ جي اهميت تي زور ڏنو.

بي ايف اسڪنر (1904ع-1990ع) شايد سڀ کان وڌيڪ اثرائتو ڪرداري هو. هن Operant Conditioning جي تصور کي عام ڪيو. انهيءَ جو مطلب اهو آهي ته، ڪنهن به ڪردار جي ظاهر ٿيڻ جي امڪان کي اهڙي طرح وڌائي سگهجي ٿو جو جيڪو ڪردار گهربل آهي، ان جي فوراً مٿان پختو ڪندڙ ڪم (Reinforcing event) پيش ڪجي. مثال طور: جيڪڏهن پنجن سالن جي ماري کي جليبيون وٺڻ تيون (Reinforcer) ۽ هڪ جاءِ تي ڏه منٽ مٿ ڪري ويهي ڪم ڪرڻ (گهربل ڪردار) سان کيس اهي ڏيون وڃن ته انهيءَ ڳالهه جو گهڻو امڪان آهي ته آئيندي به هو پنهنجي جاءِ تي ويهي هوندي. اسڪنر جو خيال هو ته حقيقت ۾ سڄو انسان ڪردار انهيءَ قسم جي Operant Conditioning جو هڪ نتيجو آهي.

استادن سان واسطو رکندڙ ڳالهون:

ڪرداريت جي فڪر مان پڙهائڻ سان لاڳاپيل ڪجهه اهم نتيجا پڻ نڪرن ٿا. انهن مان شايد سڀ کان بنيادي اهو آهي ته ڪرداريت جي خيال ۾ سڄي سکيا جي عمل کي ٻاهران تحرڪ ملي ٿو. مثال طور،

ڪنهن ڪرداريءَ (Behaviorist) جي خيال ۾ اٺن سالن جو جواد اسڪول ۾ سائنس پڙهڻ لاءِ انهيءَ ڪري آماده ٿئي ٿو جو سندس پيءُ (جيڪو پاڻ هڪ سائنسدان آهي) کيس گهر ۾ مسلسل انعام (Reward) ڏيندو رهي ٿو. جواد جو پيءُ گهڻو وقت هن سان گڏ گذاري ٿو ۽ هو جڏهن به ڪو ٻارن جو سائنسي رسالو پڙهي ٿو يا ٽي ويءَ تي ڪو سائنسي پروگرام ڏسي ٿو ته سندس تعريف ۽ واکاڻ ڪري ٿو. ڪردارين جي خيال ۾ جواد سائنسي کوجنا ۾ انهيءَ ڪري حصو نه ٿو وٺي جو هو جيڪو ڪجهه پڙهي ٿو، انهيءَ ۾ کيس دلچسپي آهي پر اصل سبب هيءَ آهي ته هو جڏهن سائنس پڙهي ٿو ته کيس ٻين طرفان ڪيترن ئي نمونن ۾ فائدو پهچي ٿو. انهيءَ ۾ ڪو شڪ نه آهي ته خارجي تحرڪ هڪ سگهارو عنصر آهي، پر اڪثر شروعاتي تعليم ڪارن جو خيال آهي ته اڪثر صورتن ۾ ٻارن کي سکڻ جو اتساهه انهيءَ ڪري به ملي ٿو جو اهي عجيب شين ۾ دلچسپي وٺندا آهن.

ڪرداريت جي پڙهائڻ سان لاڳاپيل هڪ ٻي اهم ڳالهه اها آهي ته ڪردار کي ٽن بنيادي اوزارن (Tools) سان اڀاري يا ختم ڪري سگهجي ٿو. انهن تنهن اوزارن کي ڪتب آڻي سڀني مضمونن جي سکيا ۾ سماجي بين عمل ۽ ڪلاس ۾ مناسب ڪردار کي ڪنٽرول ۾ آڻي سگهجي ٿو. اهي ٽي اوزار هي آهن:

- **هاڪاري پختگي (Positive Reinforcement):** جيڪا به شيءِ ڪنهن ڪردار کان فوراً مٿان اچي ۽ ان ڪردار جي ٻيهر ٿيڻ جي امڪان کي وڌائي ان کي هاڪاري پختگي پيدا ڪندڙ چيو ويندو آهي. اهي پختگي پيدا ڪندڙ (Reinforcer) جدا جدا ٻارن ۾ مختلف آهن. پر ڪجهه عام مثالن ۾ مسڪراھڻ، پٺي ٺپڻ، زباني تعريف، اسائين مينٽ تي انعامي اسٽيڪر يا تافي ۽ چاڪليٽ شامل آهن.
- **سزا:** اهڙي ڪا به ڳالهه جيڪا ڪنهن ڪردار کان فوراً پوءِ ٿئي ۽ انهيءَ ڪردار جي ٻيهر ادا ٿيڻ جي امڪان کي گهٽائي انهيءَ

ڪي سزا چئبو آهي. جيئن هاڪاري پختگي هر ٻار لاءِ مختلف آهي، تيئن اثرائتي سزا به مختلف ٻارن لاءِ مختلف ٿي سگهي ٿي. جيئن ريس جو وقت گهٽائڻ، زباني تنبيه يا مار موچڙو.

- نظرانداز ڪرڻ: ٻار جي غيرمناسب ڪردار کي ڪابه موت نه ڏيڻ کي نظرانداز ڪرڻ يا معدوميت (Extinction) چئبو آهي. اها ڳالهه بظاهر شايد سولي لڳي ٿي، پر حقيقت ۾ انهيءَ کي لاڳو ڪرڻ ڏاڍو ڏکيو ڪم آهي. جيڪڏهن انهيءَ ٽيڪنيڪ کي ڪامياب بنائڻو آهي ته استاد ۽ ٻار ڪنهن ٻار جي غيرمناسب ڪردار کي مڪمل طور نظرانداز ڪري ڇڏين. جيڪڏهن ڪنهن ڪردار کي اڳ ۾ موت ملندي هئي ۽ هاڻي ان کي مڪمل طور نظرانداز ڪيو وڃي ته ناپسنديده ڪم آخرڪار پنهنجو پاڻ ختم ٿي ويندو.

نشوونما سان مناسب رڪنڊرڙ طريقي سان لاڳاپو:

جيتوڻيڪ ڪجهه ماڻهو هن ڳالهه سان اختلاف به ڪندا، پر ڪرداري فڪر کي عام نشوونما جي لحاظ کان نامناسب ۽ اڻ نهڪندڙ سمجهيو ويندو آهي. جيڪي استاد ڪرداري نقطهءِ نظر کان ڪم ڪندا آهن، اهي نشوونما سان مناسب رڪنڊرڙ طريقي وارن استادن کان گهڻو مختلف ڏسڻ ۾ ايندا آهن.

ڪرداري استاد:

- فقط مشاهدي ۾ ايندڙ ڪردار مان سکي ٿو.
- سکيا جي ڪم کي تمام ننڍڙن حصن ۾ ورهائي ٿو ۽ اهي ٻارن کي اڳ ۾ طئي ٿيل ترتيب مطابق پڙهائي ٿو.
- نصاب (چا پڙهائڻو آهي) جي رٿا اڳ ۾ ٺاهي ٿو ۽ پوءِ شاگردن کي انهن رٿائن مطابق تيار ڪري ٿو.
- پنهنجي وقت جو وڏو حصو سنئين سڌي سکيا ۾ گذاري ٿو؛ شاگردن جي ننڍن ۽ وڏن گروپن کي ڄاڻ ۾ شريڪ ڪري ٿو.
- هاڪاري پختگي، سزا ۽ نظرانداز ڪرڻ کي انتظام ۽ نظم و ضبط جي بنيادي اوزارن طور ڪتب آڻي ٿو.

نشو و نما جي لحاظ کان مناسب طريقو ڪم آڻيندڙ استاد:

- مشاهدي ۾ ايندڙ ڪردارن سان گڏوگڏ احساسن ۽ ڪردارن جي محرڪن کي به نظر ۾ رکي ٿو.
- اڪثر حالتن ۾ ٻارن کي سکيا ۾ مناسب قدم دريافت ڪرڻ جي اجازت ڏئي ٿو.
- ٻارن جي تشوينا جي صلاحيتن کي سمجهي ٿو ۽ نصاب جي رٿا به انهيءَ مطابق ڪري ٿو.
- پنهنجي وقت جو گهڻو حصو راندرون جي تجربن ذريعي ٻارن جي خودشراڪتي سکيا ۾ سهوليت پيدا ڪرڻ ۾ گذاري ٿو.
- رهنمائي ۽ نظم و ضبط لاءِ مختلف طريقا ڪم آڻي ٿو، جن مان اڪثر جو زور صلاح مشوري ۽ ڳالهه ٻولهه جي حڪمت عملين تي هوندو آهي.

بئنڪ اسٽريٽ ماڊل (Bank Street Model)

شروعاتي ٻاراڻي تعليم جو چوٿون اهم ماڊل بئنڪ اسٽريٽ ايپروچ (Bank Street Approach) آهي، جنهن جو بنياد نيويارڪ ۾ بئنڪ اسٽريٽ ڪاليج ۾ پيو. بنيادي طور ان جو خاڪو 1930ع ۾ Bureau of Educational Experiments ۾ تيار ٿيو هو ۽ اڄ تائين تعليمي ميدان ۾ نظريي ۽ عمل تي سگهه اثر وجهندو پيو اچي.

اهو پروگرام جيتوڻيڪ هاءِ اسڪوپ ڪريڪيولم سان ملندڙ جلندڙ تعميري فڪر کي عام ڪري ٿو، تنهن هوندي به بئنڪ اسٽريٽ ماڊل جي بهترين لفظن ۾ وضاحت ”تشوغيي سلهاڙجيندڙ ماڊل“ (Developmentally Interactionist Model) طور ڪري سگهجي ٿي. بئنڪ اسٽريٽ ماڊل ٻار جي تشوينا جي سڀني رخن کي هڪ اهڙي پسمنظر ۾ ڏسي ٿو، جنهن ۾ فردن جي وچ ۾ سلهاڙيل عملن توڙي ذهني، سماجي ۽ جذباتي سمجهه کي مربوط ڪندڙ سکيا جي تجربن جي همت افزائي ٿئي ٿي.

نظرياتي بنياد Theoretical Underpinnings

بئنڪ اسٽريٽ فڪر جا ٽي اهم نظرياتي پسمنظر انهيءَ ماڊل جا بنياد آهن:

- تحليل نفسي پسمنظر: فرائيڊ ۽ ٻين ماهرن خاص طور اڙڪ اڙڪسن جي تحريرن ۾ ٻارن جي نفسياتي، سماجي ۽ جذباتي نشوونما وضاحت سان بيان ٿيل آهي. اها معلومات نشوونما جي انهن رخن لاءِ بئنڪ اسٽريٽ استاد جي رهنمائي ڪري ٿي.
- پياڄي جو ذهني نشوونما جو نظريو: شروعاتي ٻاروتڻ جي سالن دوران انساني ذهانت ۾ ايندڙ تبديلين بابت پياڄي جا نظريا بئنڪ اسٽريٽ ڪريڪيولم جي هن حصي جو بنياد آهن.
- جان ڊيوي ۽ نشوونماي تعليم: جان ڊيوي سکيا جي سماجي تجربن جي اهميت ۽ تعليمي عمل ۾ ٻارن جي سرگرم شموليت جي قدرن تي زور ڏنو. انهن پنهنجي نظرين بئنڪ اسٽريٽ ماڊل تي وڏو اثر وڌو.

پروگرام جا مقصد:

بئنڪ اسٽريٽ پروگرام جا چار وسيع مقصد آهن: انهن مان پهريون اهليت (Competence) ۾ اضافو ڪرڻ آهي. انهيءَ مقصد ۾ ٻارن جي فقط ڄاڻ ۽ مهارتن جي تعمير شامل نه آهي، پر اهليت جا ٻيا داخلي عنصر جهڙوڪ عزت نفس (Self-respect)، معاملو فهمي (Resourcefulness) ۽ لچڪ (Resilience) شامل آهن.

پروگرام جو ٻيون وسيع مقصد انفراديت يا سڃاڻپ جي نشوونما ڪرڻ آهي. استاد ٻارن کي خوديءَ (Selfhood) جون خوبيون پيدا ڪرڻ تي اڀارين ٿا. استاد ٻارن کي سکيا جي اهڙي عمل ۾ مدد ڏئي ٿو، جنهن جي ذريعي اهي منفرد شخصيتن جا مالڪ ٿين ۽ پنهنجيون انفرادي طاقتون پيدا ڪن. اهو پروگرام ٻارن کي مختلف شين ۾ چونڊ، ترجيحوڻ پيدا ڪرڻ ۽ پنهنجين غلطي مان سکڻ جي اجازت ڏئي هڪ خودانحصاري رويي جي واڌ ويجهه ڪري ٿو.

ٽيون مقصد ماڻهن سان رمل ٿيڻ (Socialization) تي هاڪاري

نوني اثر وجهڻ آهي. ننڍا ٻار جڏهن سماجي فرد ٿيڻ جي پيچيدي عمل مان گذرن ٿا، تڏهن انهن کي چڱي مشق ۽ مدد جي ضرورت پوي ٿي. انهن کي درپيش هڪ اهم مشڪل ٻين جي نقطه نظر کي سمجهڻ ۽ ان جي مناسب نموني موت ڏيڻ جو فن سکڻ هوندو آهي. راند ۽ ڪم دوران ٻين ٻارن ۽ وڏن سان مثبت نموني ٻين عمل ڪرڻ لاءِ مختلف ابلاغي حڪمت عملي جي استعمال جي صلاحيت گهڻي اضافي مشق گهرندي آهي.

بئنڪ اسٽريٽ ماڊل جو آخري مقصد مختلف ڪمن کي پاڻ ۾ مربوط ڪرڻ آهي، جنهن ۾ ٻارن کي دنيا ۾ موجود ماڻهن ۽ شين ۾ هڪ ٻئي سان تعلق سمجهڻ بابت رهنمائي ڪئي وڃي ٿي. مثال طور، بئنڪ اسٽريٽ ماڊل رياضي ۽ سائنس جي تعليم کي جدا جدا خانن ۾ ورهائڻ بجاءِ انهن مضمونن کي پوڙهو ٿيڻ (Aging) ۽ شين کي ٻيهر ڪارائتو بنائڻ (Recycling) جهڙن عنوانن ۾ هڪ ٻئي سان مربوط ڪري ٿو.

رهنما اصول Guiding Principles:

ٻارن جي نشوونما کي سمجهڻ ۽ پوءِ انهيءَ ڄاڻ کي ننڍن ٻارن جي سرگرمين جي رٿا لاءِ ڪم آڻڻ بئنڪ اسٽريٽ ماڊل ۾ نهايت ضروري آهي. مچل ۽ ڊيوڊ (1992ع) انهيءَ پروگرام جي ڇهن رهنما نشوونماي اصولن جي نشاندهي ڪئي آهي:

- ٻارن جي نشوونما هڪ پيچيدو عمل آهي: انهيءَ اصول جي وضاحت لاءِ ڪجهه عام تصور مددگار ٿي سگهن ٿا. جهڙوڪ، نشوونما جا درجا ۽ سادن کان پيچيدن ڪردارن ڏانهن وڌڻ. اها ڳالهه البت سمجهڻ ضروري آهي ته هر ٻار سراسري معيار کان مختلف هوندو آهي ۽ ٻارن جي نشوونما جو انداز به مختلف هوندو آهي.
- ڪردار تبديل ٿيندو رهي ٿو: گهڻو ڪري ان جي اڳڪٿي نه ٿي ڪري سگهجي. جيتوڻيڪ پاڻ وٽ هڪ چيڪ لسٽ رکڻ فائديمند ٿي سگهي ٿي، جنهن جي ذريعي اڳواٽ چئي سگهجي ته هن ڪم کان پوءِ ٻار ڇا ڪندڻ ۾ ڪيترائي اهڙا عنصر ٿي سگهن ٿا، جن جي ڪري ممڪن آهي ته ٻار اڄ وڌيڪ پختي ڪردار

جو مظاهرو ڪن ۽ سڀاڻي ڪنهن گهٽ سڌريل سلهاڙيل عمل ۾ مصروف ٿيندي ڏسڻ ۾ اچن.

- نشوونماي ترقيءَ ۾ استحڪام ۽ عدم استحڪام ٻئي شامل آهن: استحڪام جي وقتن ۾ ٻارن کي پنهنجي ڄاڻ کي مضبوط ڪرڻ ۽ تصورن کي بهتر ڪرڻ جو موقعو ملي ٿو. جيئن ٻار نشوونما جي سنگ ميلن جي ويجهو پهچندا وڃن ٿا ۽ نين معنائن جي اوسر جو مسئلو انهن جي آڏو اچي ٿو ته انهن کي سندن ڄاڻ ۾ غير يقيني ۽ عدم استحڪام کي منهن ڏيڻو پوي ٿو. اهي ٻئي مرحلا سحتمند نشوونما لاءِ ضروري آهن.
- دنيا بابت ڄاڻ ۽ سکڻ جو محرڪ جذبو ٻارن ۾ موجود هجي ٿو: جيڪڏهن اهڙو پرجوش ماحول ڏنو وڃي جنهن ۾ آزاديءَ سان ڳولها ڳولها ڪري سگهجي ته ٻار دنيا بابت ڄاڻ حاصل ڪرڻ ۾ سرگرميءَ سان مصروف ٿي ويندا.
- ذات جو شعور پيدا ڪرڻ ضروري آهي: مجموعي نشوونما لاءِ پنهنجي صلاحيتن بابت ۽ پنهنجي انفراديت بابت ڄاڻ تمام وڏي اهميت رکن ٿا. جيڪي ٻار مثبت تصور ذات قائم ڪري وٺن ٿا، اهي سرگرم ۽ آزاد سڪندڙ ٿي وڃن ٿا.
- نشوونما لاءِ ٽڪراءُ (Conflict) ضروري آهي: ٻارن جي سوچ ۾ پنهنجي اچڻ سان انهن جا خيال ۽ گهرجون ٻين سان ٽڪراءُ ۾ اچن ٿيون. ٻارن کي انهن ٽڪرائن کي مثبت نموني منهن ڏيڻ لاءِ حڪمت عملي جي ضرورت پوي ٿي.

نصاب ۽ سامان Curriculum and Materials:

بئنڪ اسٽريٽ ڪلاس جون سرگرميون ۽ سامان مٿي بيان ڪيل مقصدن ۽ اصولن جو اظهار هوندا آهن. ان جي هڪ اهم خصوصيت سکيا جو اهڙو ماحول آهي، جنهن ۾ ٻارن کي پنهنجي پسند جون سرگرميون ۽ سامان کڻڻ جو موقعو ملي ٿو. بلاڪن سان اڏاوت ڪرڻ، مختلف ويس ڌارڻ، واريءَ ۽ مٽيءَ جي رانده، ڪتابن ۽ آرٽ لاءِ جدا جدا جايون هن ماڊل جون اهم ڳالهيون آهن. ڪلاس دوران ٻارن کي

راند ۽ ڪم جي تجربن لاءِ سرگرميون ۽ سامان چونڊڻ جي آزادي هجي ٿي.

بئنڪ اسٽريٽ پروگرام ۾ جيتوڻيڪ تجارتي طور ٺهيل رانديڪا ۽ سامان عام هوندو آهي، پر ڪلاس ۾ استادن ۽ ٻارن جو ٺهيل سامان به ڪم آندو ويندو آهي. مثال طور، استاد ٻارن ٺهيل ڪجهه سادا آواز پيدا ڪندڙ اوزار ٻار پنهنجي مرضيءَ واري وقت ۾ ڏسڻ وائڻ ۽ ڪم آڻڻ لاءِ ڪٿي سگهن ٿا انهيءَ سان گڏوگڏ بئنڪ اسٽريٽ پروگرام ۾ استاد ٻارن کي همٿائڻ ٿا ته پنهنجا ڪتاب ٺاهين، اهي ٻين کي پڙهي ٻڌائين ۽ پوءِ اهي ٻين جي ڪم اچڻ لاءِ ڪتابن جي جاءِ تي رکي ڇڏين.

بئنڪ اسٽريٽ ماڊل جي ٻي اهم خصوصيت ان جو مربوط نصاب تي زور آهي. رياضي، سائنس ۽ ادبي عنوانن کي هڪ ٻئي کان ڌار ڪرڻ بدران استاد اهڙي مواد تي ٻڌل شين کي اهڙن تجربن ۾ سموڻ جي ڪوشش ڪن ٿا، جن جو زور ٻارن جي دلچسپيءَ وارن موضوعاتي اڀياسن تي هجي. ٻئين درجي وارن شاگردن جي هڪ گروپ جي مقامي پارڪ ڏانهن فيلڊ ٽرپ دوران گند ڪچري سان لاڳاپيل مسئلن تي هڪ بحث پيدا ٿي سگهي ٿو ۽ ان مان ”آخرڪار گند ڪٿي پهچي ٿو؟“ جهڙو وسيع موضوع پيدا ٿي سگهي ٿو، استاد انهيءَ موضوع کي ڪيترين اهڙين سرگرمين ۾ آڻي سگهي ٿو، جنهن ۾ رياضي، سائنس ۽ ادبي مهارتون مربوط هجن.

والدين سان مضبوط ٻه طرفو رابطو بئنڪ اسٽريٽ پروگرام جو هڪ ٻيو اهم حصو آهي. تعليمي عمل ۾ والدين اهم اتحادي آهن. اهي استادن کي روڻ، احساسن ۽ دٻاءُ پيدا ڪندڙ عنصرن بابت ڪارائتي ڄاڻ ڏين ٿا ۽ گڏوگڏ نشوونما جي ترقيءَ ۾ به سهڪار ڪن ٿا. ان مان مڪمل فائدو وٺڻ لاءِ گهر ۽ اسڪول جي وچ ۾ اثرائتي رابطي جو بنياد ضروري آهي.

ريجيو ايميليا پروگرام The Reggio Emilia Programme

ويجهڙائيءَ وارن سالن ۾ اٽليءَ جي ريجيو ايميليا جي پري اسڪول پروگرامن آمريڪا جي شروعاتي ٻاروڻن جي تعليم ڪارن کي پاڻ

ڏانهن متوجہ ڪيو آهي. انهن پروگرامن ۾ پراجيڪٽ ائپروچ ڪم آندي وڃي ٿي. اهو نالو پوڻ جو سبب اهو آهي ته ان ۾ ٻارن ۽ استادن جي دلچسپيءَ وارن موضوعن جي گهري کوجنا تي زور ڏنو وڃي ٿو. پراجيڪٽ ائپروچ کي ڪم آڻي اهي پري اسڪول (Pre-School) پروگرام جيڪي تعليمي تجربا مهيا ڪن ٿا، اهي وڏي توجهه جي قابل آهن. ريڃيو ايميليا اسڪولن ۾ ٻار بالغن جي مدد سان سکيا جو رڪارڊ رکڻ ٿا.

ريڃيو ايميليا ماڊل ۾ ڪهڙي ڳالهه سڀ کان وڌيڪ توجهه ڇڪائي ٿي؟ پروگرام جي بانيڪارن مطابق اهو اهڙن بنيادي تصورن جو مجموعو آهي، جن سڀني جو هڪ جاءِ تي هئڻ ماڊل جي ڪاميابيءَ لاءِ ضروري آهي. انهن مان گهڻا حصا ننڍن ٻارن جي ٻين پروگرامن ۾ به شامل آهن. فرق شايد شدت جو ٿي سگهي ٿو، جنهن سان اهي ريڃيو ايميليا اسڪولن ۾ لاڳو ڪيا وڃن ٿا. هيٺ انهيءَ منفرد پروگرام جون ڪجهه اهم ڳالهيون بيان ڪجن ٿيون:

ماحول: The Enviornment

ريڃيو ايميليا اسڪول ۾ جاءِ جي جوڙجڪ اهڙي انداز ۾ ڪئي ويندي آهي، جيئن اها ابلاغ ۽ لاڳاپن جي واڌ ويجهه جو ڪم ڏئي. ٻارن کي دريافت ڏانهن مائل ۽ پرڪشش ماحول ۾ استادن، والدين ۽ هڪ ٻئي کان سکڻ تي همتايو ويندو آهي. ماحول تيار ڪرڻ وقت استاد اهو بنيادي پيغام ڏيڻ گهرندا آهن ته، سکيا جو عمل هڪ سماجي ۽ لطف اندوز ٿيڻ جي قابل سرگرمي آهي.

ريڃيو ايميليا ڪلاس ٻارن جي پنهنجي ٺهيل ڪم سان ڀريل هوندا آهن. ڪلاس جي هر ڪنڊ پاسي ۾ تصويرون، مجسما، ڊرائينگون ۽ فوٽا رکيل هوندا آهن. اهي اهڙي انداز ۾ رکيل هوندا آهن، جيئن والدين، استاد ۽ ٻيا ٻار ٻارن جي سوچ جي عمل کي بهتر نموني ڏسي سگهن. ريڃيو ڪلاس ۾ هڪ خاص جاءِ کي Atelier چيو ويندو آهي. استاد انهيءَ خاص ورڪ شاپ کي انهيءَ مقصد لاءِ ڌار ڪري رکندو آهي، جيئن اتي شاگردن پاران پنهنجي مرضيءَ جي پراجيڪٽن تي ڪيل ڪم مان حاصل ڪيل ڄاڻ کي بصري (Visual) صورت ۾

محفوظ ڪري سگهي. اٽيليو ۾ اوزارن ۽ سازوسامان جو هڪ خزانو گڏ ٿيل هوندو آهي، جيڪو ٻار پنهنجي رڪارڊ رکڻ لاءِ ڪم آڻيندا آهن. ٻار هڪ تربيت يافته ماهر جي نگرانيءَ هيٺ پنهنجن تجربن جا خلاصا ٺاهڻ لاءِ گڏجي ڪم ڪندا آهن.

ٻار - والدين ۽ استاد Children, Parents and Teachers:

ريڇيو ايميليا استاد ٻارن کي سرگرم، متجسس ۽ پُر جوش سيڪڙا سمجهندا آهن. جڏهن دلچسپ سرگرميون ۽ سامان موجود هجن ۽ بالغ ٻار کي پُر مغز رهنمائي ڏين ته ٻار سٺن تعليمي تجربن ۾ مصروف ٿي سگهن ٿا.

ريڇيو ايميليا طرز فڪر ۾ والدين کي بنيادي اهميت وارو سمجهيو وڃي ٿو ۽ انهن مان توقع ڪئي وڃي ٿي ته ٻارن جي تعليم جي ذميواري ۾ شريڪ ٿين. ڪجهه والدين ڪلاس ۾ باقاعدي سان شريڪ ٿيندا آهن، جڏهن ته ٻيا خاص خاص موقعن تي يا والدين جي تعليمي سرگرمين ۾ شريڪ ٿيندا آهن. شروعاتي سالن ۾ والدين جي طرفان مضبوط سهڪار ۽ رابطي سان ٻارن جي واڌ ويجهه ۽ نشوونما کي وڌ کان وڌ درجي تي پهچائڻ ۾ مدد ملي ٿي.

ريڇيو ايميليا استاد تعليمي عمل ۾ ٻارن ۽ والدين سان پاڳي پائيوار (Partner) هوندا آهن. ڌيان سان مشاهدي ۽ مضبوط ابلاغي مهارتن ذريعي استاد ڪلاس جي هر ٻار لاءِ سکيا جي تجربن ۾ مددگار پلان جوڙي ٿو. ان سان گڏوگڏ استاد پاڻ کي به متعلم جي حيثيت ۾ ڏسڻ ٿا ۽ فهم حاصل ڪرڻ ۾ ٻارن سان گڏوگڏ اڳتي وڌندا رهن ٿا.

سهڪار، اشتراڪ عمل ۽ تنظيم

ريڇيو ايميليا ماڊل جون اضافي خصوصيتون هر اسڪول ۾ سڄي سسٽم جي عملي ۾ سهڪار ۽ اشتراڪ عمل آهن. ريڇيو ڪلاس ۾ استاد جوڙي جوڙي ٿي ڪم ڪن ٿا ۽ ٻارن بابت ڄاڻ حاصل ڪرڻ ۽ شاگردن جي واڌ ويجهه (Growth) ۽ نشوونما (Development) کي وڌائڻ جون رٿون جوڙڻ ۾ پاڻ کي هڪجهڙو پاڳي پائيوار سمجهن ٿا. استاد ۽ منتظم سرگرم سهڪار ذريعي شاگردن لاءِ پروگرام جي اعليٰ مقصدن جي حاصلات ممڪن بنائين ٿا.

تعاون ۽ اشتراك اعليٰ پئماني تي منظم ٿيل سسٽم ۾ وڌيڪ اثرائتو ٿئي ٿو. ريڄيو ايميليا استاد هڪ منظم سسٽم تحت ڪم ڪن ٿا ته جيئن ٻارن متعلق بحث مباحثي ۽ رٿابندي کي وڌيڪ اثرائتو بنائين. پروگرام ۾ هر هفتي گهٽ ۾ گهٽ ڇه ڪلاڪ استادن جي ميٽنگ، ٻارن لاءِ ماحول تيار ڪرڻ، والدين جي گڏجاڻين ۽ نوڪريءَ دوران (In-Service) تربيت لاءِ رکيل هوندا آهن.

آرٽ - ٽيچر The Atelierista

هر ريڄيو ايميليا اسڪول ۾ بصري فن (Visual Arts) جو هڪ ماهر مقرر ڪيو ويندو آهي، جنهن کي Atelierista چيو ويندو آهي ۽ اهو سکيا جي تجربن جي خلاصن تي مشتمل پراجيڪٽ ٺاهڻ لاءِ ٻين استادن ۽ ٻارن سان گڏجي ڪم ڪندو آهي. سندس ڪوششن جو مرڪز اسٽوڊيو (Atelier) هوندو آهي. ٻارن ۽ استادن جي پراجيڪٽن جي صورت ۾ اهو ريڄيو ايميليا ڪلاس ۾ چڱو ڪردار ادا ڪندو آهي.

رڪارڊ رکڻ جي اهميت: The Importance of Documentation

ريڄيو ايميليا پروگرام جو هڪ اهم حصو سکيا جي تجربن جي رڪارڊ سازيءَ جو عمل آهي. شاگردن مان اها اميد ڪئي ويندي آهي ته اهي پنهنجي ڪيل ڪم ۽ نئين معلومات دريافت ڪرڻ لاءِ ڪتب آندل عملن کان ٻين کي واقف ڪرائين. رڪارڊ سازي ڪيترن ئي قسمن جي ٿي سگهي ٿي:

- ٻارن جي جملن يا بحث مباحثن کي نقل ڪرڻ.
- ڪلاس ۾ يا ڪلاس جي آسپاس ٿيل سرگرمين جا فوٽو.
- تجربن جا آرٽ جي مختلف نمونن ۾ اظهار.

رڪارڊ سازي ڪيترائي اهم ڪم ڏئي ٿي. اها والدين کي ٻارن جي سکيا ۽ نشوونما بابت واقف ٿيڻ ۾ مدد ڏئي ٿي. استاد سکيا جي انهن اظهارن کي، ٻارن کي وڌيڪ بهتر نموني سمجهڻ ۽ پنهنجن تعليمي حڪمت عملين جو جائزو وٺڻ لاءِ ڪم آڻين ٿا. رڪارڊ جو ٻين استادن سان گڏجي جائزو وٺڻ سان بالغن ۾ نظرين جي ڌي وٺ کي

هتي ملي ٿي ۽ انهيءَ سان پيشوارانه واڌ ويجهه جو عمل اڳتي وڌي ٿو. سندن ڪوششن جي والدين طرفان همت افزائي ٿيندي ڏسي ٻار به انهيءَ مان فائدو وٺن ٿا.

پراجيڪٽ Project:

پراجيڪٽ عام طور ٻارن جي هڪ گروپ طرفان ڪنهن عنوان تحت وسيع اڀياس هوندو آهي. اهو ڪڏهن سڄو ڪلاس ڪندو آهي ته، ڪڏهن ڪو هڪ ٻار به ڪندو آهي. اهو اڀياس ڪنهن اهڙي عنوان جي مختلف رخن جي ڳوها ڦولها هوندو آهي، جيڪو حصو وٺندڙ ٻارن لاءِ دلچسپيءَ جو سبب هوندو آهي ۽ سندن استاد به ان کي قابل توجهه سمجهندا آهن.

شروعاتي تعليم ۾ ريڇيو ايميليا پروگرام جيتوڻيڪ پراجيڪٽ انپروچ جو تازو مثال آهي، پر اهي طريقا گهٽ ۾ گهٽ 1920ع وارن سالن ۾ جان ڊيوي جي ڪم جي وقت کان وٺي تعليمي تجربن جو حصو رهيا آهن.

پراجيڪٽ ورڪ کي لاڳو ڪرڻ ۾ چار اهم قدم کڻڻا پون ٿا:

- عنوان جي چونڊ: هيءُ هڪ تمام اهم قدم آهي ۽ انهيءَ لاءِ استاد جي چڱي رهنمائي گهربل هوندي آهي. استادن ۽ شاگردن جي تصور ۾ جيڪا به شيءِ اچي سگهي، ان کي عنوان طور مقرر ڪري سگهجي ٿو پر اهو ٻارن جي سڌن تجربن تي ٻڌل هئڻ گهرجي. اهي عنوان اهڙا هئڻ گهرجن جن کي ٻار اسڪول جي ماحول ۾ ڳولهي ڦولهي سگهن.
- پراجيڪٽ جي شروعات: استاد ٻارن کي همٿائيندا آهن ته اهي عنوان بابت پنهنجي ڄاڻ ۾ ڊرائنگن، تحريرن يا ڊرامائي ڪيل ذريعي ٻين کي شريڪ ڪن. انهيءَ سان پراجيڪٽ ۾ شريڪ هر ماڻهو اڀياس هيٺ آيل مسئلي جي هڪجهڙي ڄاڻ حاصل ڪري ٿو.
- پراجيڪٽ تي ڪم ڪرڻ: ٻار ۽ استاد عنوان بابت حقيقي دنيا جي تجربن وسيلي نئين معلومات گڏ ڪرڻ ۾ مصروف ٿي وڃن ٿا.

فيلڊ ٽرپ ڪرڻ، شين جو ڌيان سان مشاهدو ۽ جن ماڻهن کي عنوان بابت واڌو ڄاڻ هجي، انهن سان سنئين سڌي گفتگو نئين معلومات گڏ ڪرڻ جا پيداواري طريقا ٿي سگهن ٿا.

- پراجيڪٽن کي پڄاڻي تي پهچائڻ: ٻارن لاءِ نئين معلومات کي مضبوط ڪرڻ لاءِ طريقو ڪارن (Processes) جي ضرورت هوندي آهي. ٻار آرٽ ورڪ، فوٽن، ڊسپلي يا پراجيڪٽ ۾ شرڪت نه ڪندڙ ماڻهن سان بحث مباحثي ذريعي پنهنجي سکيا جو نت پيش ڪري سگهن ٿا.

گهراڻي سان ڪيل پراجيڪٽ عام طور ڪيترائي هفتا هلندا آهن ۽ ٻارن توڙي وڏن جي دلچسپين کي برقرار رکندا آهن. انهن پراجيڪٽن لاءِ تصور ٻارن ۽ وڏن جي تجربن مان ملن ٿا ۽ انهن جي ذريعي ٻارن کي دنيا جي بهتر ڄاڻ حاصل ٿئي ٿي.





ٻار نشوونما ڪيئن ٿو وٺي ۽ سڪي ڪيئن ٿو؟

مختلف رجحانن ۽ لاڙن وارن ٻارن کي پڙهائڻ ۾ ڪاميابي حاصل ڪرڻ لاءِ هڪ اهم طريقو ٻار جي نشوونما کي سڪيا جي مجموعي طريقن کان واقف ٿيڻ آهي. توهان ٻار جي معمول مطابق نشوونما ۽ انهن روايتي طريقن کان هٽيل نشوونما بابت جيترو وڌيڪ ڄاڻندؤ، ايترو توهان ڪلاس لاءِ مناسب سڪيا جا تجربا تيار ڪرڻ جي قابل ٿي سگهندؤ. ساڳئي طرح ٻارن جي سڪيا ۽ نشوونما بابت مختلف نظرياتي بحثن کان واقف ٿي توهان ٻارن کي هڪ نئين نظر سان ڏسي سگهندؤ ۽ اهڙا سبق ۽ سرگرميون تيار ڪندؤ، جيڪي توهان جن سڀني شاگردن جون ضرورتون پوريون ڪري سگهندا.

نشوونما جي لحاظ کان مناسب ڪلاس:

نصاب جو ٻارن جي نشوونما ۽ سڪيا جي گهري واقفيت تي بنياد رکڻ کي نشوونما جي لحاظ کان مناسب عمل (Developmentally Appropriate Practice) چيو ويندو آهي. انهيءَ طريقي ۾ استاد، ڇا سگهو آهي؟ جي نڪتي تي توجهه مرکوز ڪرڻ بجاءِ پنهنجي ڪلاس جي نشوونما کي صلاحيتن کان واقف ٿيڻ لاءِ سخت محنت ڪندو آهي ۽ پوءِ اهو فيصلو ڪندو آهي ته ڇا سڪيا گهرجي. سڪڻ ۽ سڪاڙڻ ڏانهن اهو فلسفيانه انداز ئي ڪيترن شروعاتي ٻاروتڻ جي ڪلاسن جي اهم ڳالهه هوندي آهي.

تعليم ڪارن کي تشوونما جي لحاظ کان مناسب عمل جي ٻن رخن کان واقف هئڻ گهرجي. انهن مان پهرئين کي عمري مناسب (Age App- propriateness) چئبو آهي. ان جو مطلب آهي ته انهيءَ عمر جي تشوونماي سراسري (Norm) جي لحاظ کان ٻار لاءِ ڪهڙي ڳالهه مناسب آهي. جڏهن ڪي جي (KG) ڪلاس جو ڪو استاد ڪا اهڙي راند چونڊي ٿو، جنهن ۾ ٻار کي ذهن تائين انگ چونڊڻا آهن ته انهيءَ وقت هو عمري مناسب جي ڄاڻ ڪتب آڻي رهيو هوندو آهي. مناسب واري طريقي جي ٻئي رخ کي انفرادي مناسب (Individual Appropriate- ness) چيو ويندو آهي. انهيءَ رخ ۾ اها ڳالهه سامهون رکي ويندي آهي ته هر ٻار جي انفرادي شخصيت ۽ تجربن مطابق ڪهڙي ڳالهه مناسب آهي. جڏهن سعدي جي ماءُ مختلف پٿر گڏ ڪرڻ ۾ سندس دلچسپيءَ بابت توهان کي ٻڌائي ٿي ۽ توهان ٽئين ڪلاس ۾ پٿرن جي مختلف قسمن بابت ڪجهه ڪتاب رکڻ جو فيصلو ڪريو ٿا ته انهيءَ جو مطلب آهي ته توهان پنهنجي نصاب جي رٿا لاءِ انفرادي مناسب جو اصول ڪم آڻي رهيا آهيو.

تشوونما کان مناسب ڪلاس جون ٻيون به ڪيتريون ئي خصوصيتون هونديون آهن. انهن مان هڪ هي آهي ته سکيا کي هڪ سرگرم (Active) عمل سمجهيو ويندو آهي. انهيءَ لحاظ کان ڪلاس جا ٻار پنهنجي گهر ۽ گهر کان ٻاهرئين ماحول کي سمجهڻ ۽ ٻين ٻارن ۽ وڏن سان سلهاڙيل عمل (Interaction) ۾ مشغول هوندا آهن. راند کي انهيءَ سرگرم سکيا جو هڪ اهم جزو سمجهيو ويندو آهي. بريد ڪيمپ (Break Kamp, 1987) جي لفظن ۾: ”ٻارن طرفان شروع ڪيل، ٻارن جي هدايت هيٺ هلندڙ ۽ استاد جي سهڪار واري راند، تشوونما جي لحاظ کان مناسب عمل جو هڪ جزو هوندي آهي.“

انهيءَ عمل جي هڪ ٻي خصوصيت اها آهي ته ان ۾ ٻار جي تشوونما جي سڀني پهلوئن کي مدنظر رکيو ويندو آهي. ٻار جي جسماني، جذباتي ۽ سماجي تشوونما کي ذهني تشوونما جيترو ئي اهم سمجهيو ويندو آهي ۽ تشوونما جي سڀني رخن کي شروعاتي ٻاروتڻ جي ڪلاس لاءِ ترتيب ڏنل سرگرمين ۾ مربوط ڪيو ويندو آهي.

نشوونمايي مناسب واري عمل ۾ تعليمي عمل ۾ والدين جي سرگرميءَ سان شرڪت ڪي به تمام وڏي اهميت ڏني ويندي آهي. والدين سکيا جي عمل ۾ استاد جي مدد لاءِ گهر، توڙي ڪلاس ۾ پنهنجو وقت ۽ صلاحيتون ڪتب آڻي سگهن ٿا. والدين طرفان پنهنجن ٻارن جي نشوونماي رکارد ڪان واقفيت، انفرادي مناسب واريون سرگرميون تيار ڪرڻ ۾ مدد ڏيڻ لاءِ استاد کي تمام ڪارائتي ڄاڻ مهيا ڪري ٿي.

نشوونمايي لحاظ کان مناسب ڪلاس ۾ استاد کي گهرڻ ثقافتي ۽ غير امتياز وارا تجربا ۽ ساز و سامان مهيا ڪرڻ گهرجن.

آمريڪا جي National Association for the Education of Young Children (NAEYC) ٻارن جي نشوونما جا ٻارنهن اصول بيان ڪيا آهن، جيڪي استادن کي نشوونما جي لحاظ کان مناسب طريقي وارا فيصلو ڪرڻ ۾ مدد ڏين ٿا:

- 1- نشوونمايي لحاظ کان مناسب ڪلاس ۾ استاد کي گهرڻ ثقافتي ۽ غير امتياز وارا تجربا ۽ ساز سامان مهيا ڪرڻ گهرجن.
- 2- ٻارن جي نشوونما هڪ نسبتاً با ترتيب طريقو ڪار آهي، جنهن ۾ نيون مهارتون اڳ حاصل ڪيل مهارتن ۽ صلاحيتن جي بنياد تي اڳتي وڌنديون رهن ٿيون.
- 3- نشوونما جي رفتار هر ٻار ۾ مختلف ٿئي ٿي ۽ انجي مختلف رخن جي رفتار ساڳئي ٻار ۾ مختلف ٿئي ٿي.
- 4- شروعاتي تجربا ٻار جي بعد جي نشوونما تي هڪاري يا ناڪاري نموني اثر انداز ٿين ٿا.
- 5- نشوونما جي رخ جي اڳڪٿي ڪري سگهجي ٿي، ان جو رخ وڌندڙ پيچيدگيءَ ڏانهن هوندو آهي.
- 6- نشوونما سماجي ۽ ثقافتي تسلسل ۾ ٿيندي آهي ۽ انهن ٻنهي جو ان تي اثر ٿيندو آهي.
- 7- ٻار سرگرم سکيا وٺندڙ ٿيندا آهن، جيڪي پنهنجي آس پاس واري دنيا جي ڄاڻ جي جوڙجڪ ڪندا رهن ٿا.
- 8- ٻار جي نشوونما تي وراثت ۽ ماحول ٻئي اثر انداز ٿيندا آهن.

- 9- صحتمند سماجي، جذباتي، جسماني ۽ ذهني نشوونما لاءِ راند نهايت ضروري آهي.
- 10- ٻار جڏهن نين حاصل ڪيل مهارتن کي ڪم آڻين ٿا ۽ کين موجود صلاحيتن کان وڌيڪ مشڪل معاملن کي منهن ڏيڻو پوي ٿو ته نشوونما جو مقدار وڌي وڃي ٿو.
- 11- ٻارن جي سکيا جا انداز هڪ ٻئي کان مختلف آهن ۽ اهي پنهنجي ڄاڻ جي اظهار لاءِ پڻ مختلف طريقا اختيار ڪن ٿا.
- 12- جيڪي ٻار محفوظ هوندا آهن ۽ پنهنجي قدرداني ٿيندي ڏسندا آهن، انهن جي نشوونما ۽ سکيا جي سطح اعليٰ ترين هوندي آهي.

سکيا ۽ نشوونما بابت اهم فڪري پسمنظر

ٻارن جي نشوونما ۽ سکيا جي عمل جي وضاحت لاءِ سالن کان ڪيتريون ئي ڪوششون ٿينديون رهيون آهن، تنهن ڪري اها ڪا حيرت جوڳي ڳالهه نه هئڻ گهرجي ته انهن پيچيدن سوالن جا ڪي سولا جواب نه ٿا ٿي سگهن. پر مختلف مفڪرن جي فڪر سان مسلح ٿي شروعاتي درجي وارن تعليم ڪارن کي ٻاروتڻ جي نشوونما جي عمل جي سٺي ڄاڻ حاصل ٿي سگهي ٿي. انهن لاءِ ضروري فڪري پسمنظر مهيا ڪندڙن ۾ ڪيترائي مفڪر نمايان آهن: باؤل باء، ميسلو، گارڊنر، گيسل، مانتيسوري، وائگوسڪي، ارڪسن، برونر، پياجي ۽ بروفين برنر ٻارن جي نشوونما ۽ سکيا بابت معلومات جو هڪ ذخيرو مهيا ڪن ٿا.

جان باؤل باء (1907-ع) John Bowlby

برطانوي محقق جان باؤل باء پنهنجي شروعاتي ڪم ۾ مختلف ادارن ۾ پرورش حاصل ڪندڙ ٻارن جي ٻين سان ديرپا لاڳاپا رکڻ جي صلاحيت سان منسلڪ رهيو. هن انهن ڪردارن جي وضاحت طور هڪ نظريو پيش ڪيو، جنهن کي Ethological Theory چيو وڃي ٿو. ڇاڪاڻ ته هن لاڳاپا رکڻ جي عمل جو هڪ ارتقائي پسمنظر ۾ اڀياس ڪيو هو. جان باؤل باء جي راءِ هئي ته جيڪي ٻار يتيم خانن ۾ وڌا ٿين ٿا، اهي محبت ڪرڻ جي قابل نه ٿا رهن. ڇاڪاڻ ته کين شروعاتي

- 9۔ صحتمند سماجي، جذباتي، جسماني ۽ ذهني نشوونما لاءِ راند نهايت ضروري آهي.
- 10۔ ٻار جڏهن نين حاصل ڪيل مهارتن کي ڪم آڻين ٿا ۽ کين موجود صلاحيتن کان وڌيڪ مشڪل معاملن کي منهن ڏيڻو پوي ٿو ته نشوونما جو مقدار وڌي وڃي ٿو.
- 11۔ ٻارن جي سکيا جا انداز هڪ ٻئي کان مختلف آهن ۽ اهي پنهنجي ڄاڻ جي اظهار لاءِ پڻ مختلف طريقا اختيار ڪن ٿا.
- 12۔ جيڪي ٻار محفوظ هوندا آهن ۽ پنهنجي قدرداني ٿيندي ڏسندا آهن، انهن جي نشوونما ۽ سکيا جي سطح اعليٰ ترين هوندي آهي.

سکيا ۽ نشوونما بابت اهم فڪري پسمنظر

ٻارن جي نشوونما ۽ سکيا جي عمل جي وضاحت لاءِ سالن کان ڪيتريون ئي ڪوششون ٿينديون رهيون آهن، تنهن ڪري اها ڪا حيرت جوڳي ڳالهه نه هئڻ گهرجي ته انهن پيچيدن سوالن جا ڪي سولا جواب نه ٿا ٿي سگهن. پر مختلف مفڪرن جي فڪر سان مسلح ٿي شروعاتي درجي وارن تعليم ڪارن کي ٻاروتڻ جي نشوونما جي عمل جي سٺي ڄاڻ حاصل ٿي سگهي ٿي. انهن لاءِ ضروري فڪري پسمنظر مهيا ڪندڙن ۾ ڪيترائي مفڪر نمايان آهن: باؤل باءِ، ميسلو، گارڊنر، گيسل، مانتيسوري، وائگوسڪي، ارڪسن، برونر، پياجي ۽ بروفين برنير ٻارن جي نشوونما ۽ سکيا بابت معلومات جو هڪ ذخيرو مهيا ڪن ٿا.

جان باؤل باءِ (1907-ع) John Bowlby

برطانوي محقق جان باؤل باءِ پنهنجي شروعاتي ڪم ۾ مختلف ادارن ۾ پرورش حاصل ڪندڙ ٻارن جي ٻين سان ديرپا لاڳاپا رکڻ جي صلاحيت سان منسلڪ رهيو. هن انهن ڪردارن جي وضاحت طور هڪ نظريو پروان چڙهايو، جنهن کي Ethological Theory چيو وڃي ٿو. ڇاڪاڻ ته هن لاڳاپا رکڻ جي عمل جو هڪ ارتقائي پسمنظر ۾ اڀياس ڪيو هو. جان باؤل باءِ جي راءِ هئي ته جيڪي ٻار يتيم خانن ۾ وڏا ٿين ٿا، اهي محبت ڪرڻ جي قابل نه ٿا رهن. ڇاڪاڻ ته کين شروعاتي

لڳاءُ جا دور Stages in Attachment

- پھريون دؤر: لڳاءُ کان اڳ وارو دور (Pre attachment): اهو دور ڄمڻ کان پوءِ تقريباً 12 هفتن تائين هلندو آهي، انهيءَ دوران ٻار آپاس موجود ماڻهن ۾ فرق نه ڪري سگهندا آهن. پر ماڻهن ڏانهن ڪنڌ ڦيرائيندا آهن، انهن جي اکين سان اکيون ملائيندا آهن ۽ آپاس ٻيا ماڻهو هوندا آهن ته، عام طور خوش ۽ مطمئن ڏسبا آهن.
 - ٻيون دؤر: لڳاءُ پيدا ٿيڻ (Attachment-in-the-making): هي دور 12 هفتن کان 6 مهينن تائين هلي ٿو. هن دور ۾ ٻار پنهنجي آپاس موجود ماڻهن ۾ دلچسپي وٺن ٿا. نامانوس ماڻهن جي ويجهو اچڻ تي پريشان نه ٿا ٿين. هن دور ۾ اهم تبديلي هاڻي اچي ته، کيرپياڪ پنهنجن بنيادي سنڀال لهندڙن کي وڌيڪ پُر جوش موت ڏين ٿا. اهي واضح طور انهيءَ هڪ ماڻهو کي ٻين ماڻهن تي ترجيح ڏين ٿا، جيڪو سندن بنيادي گهر جون پوريون ڪري ٿو.
 - ٽيون دور واضح لڳاءُ (Clear-cut attachment): هي دور ڇهن مهينن جي عمر کان شروع ٿئي ٿو ۽ تقريباً ٻن سالن جي عمر تائين هلي ٿو. هاڻي ٻار بنيادي سنڀال ڪندڙن ۽ ٻين ماڻهن ۾ واضح فرق ڪرڻ لڳي ٿو. ٻار جيئن جيئن پنهنجي آپاس جي دنيا جي ڳولها ڦولها ڪرڻ لڳن ٿا ته، ٻين ماڻهن ۽ شين سان ٻين عمل ڪرڻ لاءِ انهيءَ لڳاءُ واري فرد کي هڪ محفوظ بنياد طور ڪم آڻين ٿا. ٻار ۽ سندس بنيادي سنڀال ڪندڙ جي وچ ۾ لاڳاپا تمام مضبوط ٿي وڃن ٿا ۽ ٻار لاءِ انهيءَ فرد کان پري ٿيڻ ڏاڍو ڏکيو ٿي پوي ٿو. هن دور ۾ اجنبی ماڻهن جي موجودگي به فڪر ۽ پريشان پيدا ڪري ٿي.
 - چوٿون دور (Goal-corrected Partnership): هن دور ۾ ٻار لڳاءُ وارن ماڻهن سان وڌيڪ پيچيدا تعلقات قائم ڪرڻ شروع ڪري ٿو.
- هيستائين ٻار جو توجه به انهيءَ ڳالهه تي هوندو آهي ته، سندس ضرورتون پوريون ٿين ۽ لڳاءُ جي نوعيت به ڪجهه طرفي هوندي آهي. آهستي آهستي انهن لاڳاپن ۾ پختگي ايندي وڃي ٿي ۽ هڪٻئي سان سهڻا ٿيل عمل جا جيڪي وڌيڪ موقعا ملن ٿا، انهن مان ٻار ۽ وڏو، ٻئي فائدو وٺن ٿا.


لڳاءُ واري تعلق جا اثر شروعاتي ٻاروتڻ جي ڪلاس تي به پون ٿا. کير پياڪن/ پير پير ۾ ڏئي هلندڙ ٻارن جي استادن کي خاص طور لڳاءُ جي اهميت کان واقف ٿيڻ ۽ جدائيءَ جي مسئلن کي منهن ڏيڻ لاءِ تيار هئڻ جي ضرورت هوندي آهي.

رائيڪس (Raikes) انهيءَ نتيجي تي پهتو ته جيڪي ٻار ڪنهن سٺي استاد سان گهٽ ۾ گهٽ نو مهينا گذارين ٿا، انهن ٻارن هڪ محفوظ لڳاءُ قائم ڪرڻ جو امڪان وڌي وڃي ٿو ۽ لڳاءُ واري تحفظ جو مقدار به وڌي وڃي ٿو.

ابراھام ميسلو (1908ع-1970ع) Abraham Maslow

ميسلو جي انساني نشوونما جي نظرين کي عام طور Humanistic Theory سڏيو ويندو آهي. ڇو ته انهيءَ ۾ ذات جي نشوونما تي زور ڏنل آهي. هن جي راءِ هئي ته ماڻهن کي صحتمند ٿيڻ ۽ صحت برقرار رکڻ لاءِ ڪجهه ضرورتون جو پورا ٿو ڪرڻ ضروري آهي. ميسلو جي انساني ضرورتن جي درجہ بندي Classification of Human Needs هڪ مخروط جي شڪل واري تصوير ۾ هيٺ ڏيکاريل آهي، جنهن ۾ سڀ کان بنيادي گهرجون تري کان شروع ٿي اعليٰ سطحي ضرورتن ۾ چوٽيءَ تائين وڌنديون وڃن ٿيون.

پهرين ٻن سطحن وارين ضرورتن کي ڪوٽ واريون ضرورتون (Deficiency needs) چيو ويندو آهي، ڇو ته انهن جي نه هئڻ سان جسماني بيماريون پيدا ٿين ٿيون. صحتمند واڌ ويجه لاءِ ضروري آهي ته عضوياتي ۽ تحفظ وارين ضرورتن جو پورا ٿيڻو رهي. سڀ کان مٿين ٽن سطحن وارين ضرورتن کي واڌ ويجه جون ضرورتون (Growth needs) چيو ويندو آهي ۽ اهي فرد پاران وڌيڪ صحتمند ۽ مطمئن رهڻ جي ڌس ۾ ڪوششون آهن.



ميسلو جي انساني ضرورتن بابت ترتيب ڏنل درجہ بندي

ميسلو هن حقيقت تي زور ڏنو ته، مٿين سطح وارين واڌ ويجهه جي ضرورتن کي منهن ڏيڻ کان اڳ هيٺين سطح وارين ڪوٽ وارين گهرجن جو پورا ٿيڻ ضروري آهي، جيڪڏهن ٻين وڌيڪ بنيادي ضرورتن جو پورا ٿيڻ نه ٿو ڪيو وڃي ته ٻار جي ذهني تربيت جو روايتي ڪردار به مشڪل ٿي سگهي ٿو. جيئن ته مٿين سطح وارين ضرورتن کان اڳ هيٺين سطح وارين ضرورتن جو پورا ٿيڻ ضروري آهي، تنهن ڪري جيڪو ٻار نيرن ڪرڻ کان سواءِ اسڪول اچي ٿو، ان ٻارن سکيا جي عمل ۾ سرگرميءَ سان حصو وٺڻ جو امڪان گهٽ هوندو آهي. جڏهن ڪوٽ واريون ضرورتون پوريون ٿي وڃن ٿيون ته، تعليمي سکيا، عزت نفس ۽ خوديءَ واڌ ويجهه جون ضرورتون پوريون ڪرڻ ۾ مدد ڏئي ٿي.

ميسلو جو نظريو انهن ٻارن لاءِ اميد جي لات آهي، جيڪي ڏکين حالتن ۾ پلجي اچن ٿا. هن جي راءِ آهي ته جن بنيادي ضرورتن جو پورا ٿيڻ نه ٿو ٿئي ۽ اڳتي هلي انهن جو پورا ٿي وڃي ٿو ته، ٻار اڳتي وڌي سگهي ٿو ۽ ان جي نشوونما نارمل نموني ٿي سگهي ٿي. جيڪو ٻار جسماني تشدد واري گهر ۾ رهي ٿو، اهو وڏي دٻاءَ ۾ هوندو آهي ۽ ممڪن آهي ته، کيس اسڪول ۾ به ڏکيائون پيش اچن. تڏهن به جيڪڏهن کيس تشدد واري ماحول مان ڪڍيو وڃي يا اتي تشدد ختم ڪيو وڃي ته ٻيهر صحتمند واڌ ويجهه ممڪن ٿي سگهي ٿي. انهيءَ همت افزا فڪر کي تحقيقي لٽريچر مان به هٿي ملي ٿي ۽ اهو استادن کي تمام ڏکين حالتن ۾ به پراميد رهڻ ۾ مدد ڏئي ٿو.

ميسلو جو نظريو انهيءَ ڳالهه جي به وضاحت ڪري ٿو ته عام ماڻهو جيترو سمجهن ٿا، تعليم جو عمل انهيءَ کان گهڻو وڌيڪ پيچيدو آهي. استادن کي فقط تعليمي ڳالهين تي توجه ڏيڻ بجاءِ ٻارن جي ضرورتن کي به ذهن ۾ رکڻ گهرجي ۽ انهن ضرورتن جو مناسب نموني پورا ٿيڻ لاءِ هر ممڪن ڪوشش ڪرڻ گهرجي. جيتوڻيڪ ڪنهن به هڪ استاد لاءِ هر شاگرد جي سڀني ضرورتن جو پورا ٿيڻ ممڪن نه آهي ته به ممڪن حد تائين وڌ ۾ وڌ ضرورتن جو پورا ٿيڻ جي ڪوشش ڪرڻ ضروري آهي.

هوورڊ ڱارڊنر (Howard Gardner (1943ع)

هاورڊ يونيورسٽي جي هڪ استاد جي حيثيت ۾ هوورڊ ڱارڊنر پنهنجين ڪيترين ئي تحريرن ۾ ذهانت جو هڪ نئون تصور پيش ڪندو رهيو آهي. ذهانت کي ڪنهن اڪيلي ۽ عام صلاحيت جي حيثيت ۾ ڏسڻ بجاءِ جيڪا هر ڪنهن وٽ آهي هن جي راءِ ۾ اسان مان هر ڪنهن کي گهٽ ۾ گهٽ اٺن مختلف قسمن جون ذهانتون عطا ٿين ٿيون. انهيءَ ڪثير ذهانتن جي نظريي (Theory of Multiple Intelligence) (gace) ڪيترن ماڻهن کي سکيا جي عمل ۽ ذهانت جي ماپ جي طريقن بابت ٻيهر سوچڻ تي مجبور ڪيو آهي.

اهي اٺ ذهانتون جيڪي ماڻهن کي گهٽ يا وڌ درجي ۾ حاصل ٿين ٿيون هي آهن: لسانياتي ذهانت (Linguistic Intelligence) انهن ماڻهن ۾ ڏٺي ويندي آهي، جيڪي تخليقي انداز ۾ ۽ نسبتاً سولائي سان لکي ۽ ڳالهائي سگهندا آهن. منطقي رياضياتي ذهانت (Logico mathematical Intelligence) وارو شخص موثر نموني دليل بازي ڪري سگهي ٿو ۽ رياضياتي ۽ سائنسي تقريبن ۾ مصروف ٿي سگهي ٿو. مڪاني (Spatial) ذهانت جي استعمال سان انجنيئر ۽ مجسم ساز دنيا جا بهتر ذهني ماڊل ٺاهي سگهن ٿا. ڪن ماڻهن کي ڳائڻ ۽ موسيقيائي اوزار ڪتب آڻڻ جي خاص صلاحيت هوندي آهي، اهي موسيقيائي ذهانت (Musical intelligence) جا مالڪ هوندا آهن. جسماني تحرڪ ۽ احساس (Kinesthetic) ذهانت جي مدد سان ڪي ماڻهو پنهنجي جسم يا جسم جي ڪجهه حصن کي ڪم آڻي مسئلن جو حل ڪيندا آهن ۽ فيشني شيون پيدا ڪندا آهن. ڪسرت بازن ۽ ناچ ڪندڙن کي اعليٰ جسماني تحرڪ ۽ احساس ذهانت هوندي آهي. باقي ٻن ذهانتن کي شخصي ذهانتون ڪوٺيون ويندو آهي: بين شخصي (Interpersonal) ذهانت ٻين ماڻهن کي سمجهڻ جي صلاحيت جو نالو آهي. درون شخصي (Intrapersonal) ذهانت جي بنياد تي ماڻهو پاڻ کي سمجهڻ جي قابل ٿئي ٿو.

فطري (Naturalistic) قابليت حُر بنيادي ستن درجن ۾ شامل ڪئي وئي آهي. اها ذهانت جنهن ماڻهوءَ ۾ مضبوط هوندي آهي، ان

کي فطري دنيا ۾ موجود فرق سمجھڻ جون خاص صلاحيتون هونديون آهن.

گاردنر جو نظريو اسان کي ياد ڏياري ٿو ته، ٻار ڪلاس ۾ مختلف صلاحيتون ۽ مهارتون کڻي اچن ٿا ۽ استادن جي حيثيت ۾ اسان کي انهن کي سمجھڻ ۽ مان ڏيڻ جي ضرورت آهي. اسڪول گهڻو ڪري لسانياتي ۽ منطقي رياضياتي ذهانتن کي وڏي اهميت ڏيندا آهن ۽ باقي ٻين ذهانتن کي نظرانداز ڪري ڇڏيندا آهن. جڏهن اسين ٻين صلاحيتن تي به توجه ڏينداسين ته ٻار پاڻ کي وڌيڪ ڪامياب ۽ باصلاحيت سمجھڻ لڳندا.

ذهانت جي گوناگونيءَ کي تسليم ڪرڻ جو هڪ مطلب اهو به آهي ته استاد پنهنجا نصاب مختلف نموني ترتيب ڏين.

آرنلڊ گيسل Arnold Gesell

ستيهن سالن تائين Yale Clinic of Child Development جو ڊائريڪٽر رهڻ دوران (جنهن کي پوءِ Gessell Institute Child Development جو نالو ڏنو ويو) آرنلڊ گيسل ڪيريبيڪي کان بلوغت جي دور تائين ٻار جي واڌ ويجه (Growth) ۽ نشوونما (Development) ۾ ايندڙ تبديلين جو مشاهدو ڪندو ۽ رڪارڊ رکندو آيو. گيسل کي Maturationalist ڪوٺيو ويندو آهي. ٻاروتڻ ۾ نشوونما جي نمونن بابت سندس بيان ۾ وراثت جي بنياد تي آيل جسماني ۽ ذهني واڌ ويجه تي زور ڏنل آهي. پنهنجي اسڪول ۾ ٻارن جو وڏي توجه سان مشاهدو ڪرڻ کانپوءِ هن سڄي ٻاروتڻ جي دوران ٻارن جا مخصوص ڪردار (Norms) مقرر ڪيا. هن انهن واڌ ويجه جي لاهين (Gradients of Growth) کي ڏهن وڏن ميدانن ۾ ورهايو آهي:

1- حرڪي خصوصيتون (Motor Characteristics): جسماني سرگرمي، اڪيون، هٿ وغيره.

2- شخصي حفظان صحت (Personal Hygiene): ڪاٺ پيئڻ، ڪاڪوس پيشاب، سمهڻ، وهنجڻ، ڪپڙا پائڻ، صحت ۽ جسماني شڪايتون، دٻاءَ جي اخراج جا رستا.

3- جذباتي اظهار (Emotional Expression): محبت واري روش، روئڻ، ڪاوڙ.

4- خوف ۽ خواب (Fears and Dreams)؛

5- ذات ۽ جنس (Self and Sex)؛

6- ٻين شخصي لاڳاپا (Interpersonal Relations): ماءُ- ٻار، ٻار- ٻار ۽ راندين ۾ گروپ.

7- راند ۽ مشغلا (Play and Pastimes): عام دلچسپيون، پڙهڻ، موسيقي.

8- اسڪولي زندگي: اسڪول جي ماحول ۾ رمل ٿيڻ، ڪلاس ۾ اٿي ويٺي، پڙهڻ لکڻ، انگي حساب.

9- اخلاقي شعور (Ethical Sense): ٻين تي الزام هڻڻ ۽ بهانا ٺاهڻ، ڏنل هدايت، سزا يا تعريف جي موت؛ چڱائي ۽ خرابي؛ سچ ۽ ملڪيت بابت شعور.

10- فلسفيانه پسمنظر (Philosophical outlook): وقت، مڪان، زبان ۽ فڪر، جنگ، موت ۽ ديوتا يا خدا.

گيسل ۽ سندس استاف معياري (Normative) ڄاڻ جي هڪ ڊگهي لسٽ جوڙي جيڪا استادن ۽ والدين ۾ اڄ به مقبول آهي ۽ ڪارائتي سمجھي وڃي ٿي. جيڪي به استاد يا والدين ڪنهن به عمر جو معياري (Normative) ڪردار ڄاڻڻ گهرندا هجن، اهي گيسل جي واڌ ويجهه جي لاهن (Gradients) مان مدد وٺي سگهن ٿا. گيسل پنهنجي ڪتاب ۾ شمارياتي انگن اکرن جي بيانن جي صورت ۾ هڪ خلاصو به پيش ڪيو آهي، جنهن مطابق ڪنهن به ٻار جي ڪنهن مخصوص عمر ۾ حالت بابت ٻڌائي سگهجي ٿو.

ماريا مانتيسوري (1870ع-1952ع) Maria Montessori

ماريا مانتيسوري به پنهنجي جي خيالن (Maturationist) واري هئي.

اتليءَ ۾ ننڍن ٻارن کي پڙهائيندي هن هڪ دلچسپ نظريو ترتيب ڏنو ۽ ڪيتريون ئي عملي حڪمت عمليون جوڙيون، جن شروعاتي ٻاروتڻ جي تعليم تي نمايان اثر وڌو آهي. سندس مطالعي ۽ ٻارن جي مشاهدي جي

بنياد تي هن سمجهيو ٿي ته ٻار پنهنجي بلوغت ڏانهن سفر ۾ ڪيترن ئي حساس دورن (Sensitive periods) مان گذرن ٿا. هن انهن دورن کي وقت جا جينياتي (موروثي) طور ترتيب ڏنل (Genetically Programmed) ٿڪرا سمجهيو ٿي، جن ۾ ننڍا ٻار ڪي مخصوص ڪم سرانجام ڏيڻ ۽ انهن تي مهارت حاصل ڪرڻ جي خاص طور قابل هوندا آهن. مثال طور، ماريما مانتيسوري سمجهيو ٿي ته پنڌ سکڻ لاءِ هڪ حساس دور هوندو آهي، جنهن ۾ کير پياڪ ٻار پنڌ سکڻ لاءِ چڱو وقت ۽ ڪوشش لڳائيندو آهي. هن ڳالهه جي اڪثر والدين به تصديق ڪندا ته جڏهن ٻار انهيءَ اهم ڪم تي مهارت حاصل ڪرڻ جي ڪوشش پيا ڪندا آهن ته اهو ڪم ڪنهن خبط (Obsession) جو روپ اختيار ڪري وٺندو آهي.

مانٽيسوري جيڪو ٻيو اهم نظريو عام ڪيو، اهو هو ذهني ۽ جسماني وحدت جو تصور. ماريما مانتيسوري جي دور تائين مغربي تعليمي فڪر تي ڊيڪارٽ (Descartes) جو اثر هو، جنهن انسان ذات کي ذهني ۽ جسماني ٻن حصن ۾ ورهايل سمجهيو ٿي. مانتيسوري پنهنجي مطالعي ۽ ٻارن سان گڏ ڪم ڪرڻ کانپوءِ ٻه ايتري نتيجي تي پهتي. يعني ذهن جي مڪمل نشوونما جسماني سرگرميءَ کان سواءِ ممڪن ئي نه آهي. ڪم جي ذريعي سکڻ مانتيسوري جي فڪر جو بنياد آهي.

مانٽيسوري جو خيال هو ته زندگيءَ جي پهرين ٽن سالن ۾ ٻارن کي جاذب (absorbent) ذهن هجڻ ٿا. ڇاڪاڻ ته ان عرصي ۾ ٻارن جي ذهن جي مڪمل صورتگري نه ٿيل هوندي آهي. انهيءَ مان هن اهو نتيجو ڪڍيو ته انهيءَ ڪري ٻارن کي لازماً وڏن کان مختلف نمونن ۾ سکڻ گهرجي. مانتيسوري سمجهيو ٿي ته ٻار لاشعوري طور پنهنجي ماحول مان معلومات جذب ڪن ٿا، اها معلومات سندن ذهن جي ايندڙ دور ۾ وڌيڪ ترقي يافته فڪر جي تياريءَ لاءِ تشڪيل به ڪري ٿي.

مانٽيسوري اهو به محسوس ڪيو ته ٻار پنهنجي نشوونما ۽ واڌ ويجهه دوران مختلف دورن مان گذرن ٿا. هن واڌ ويجهه جا هي پنج مخصوص دور بيان ڪيا آهن:

- پيدائش کان ٽن سالن جي عمر تائين: انهيءَ دوران ٻار لاشعوري طور

- دنيا مان معلومات جذب ڪن ٿا.
- ٽن کان ڇهن سالن تائين: ٻار معلومات کي ڏاڪي ٻڌاڪي لاشعوري کان شعوري سطح تي آڻين ٿا.
- ڇهن کان نون سالن تائين: ٻار زندگيءَ ۾ ڪاميابيءَ لاءِ ضروري تعليمي ۽ هنري مهارتون جوڙين ٿا.
- نون کان ٻارنهن سالن تائين: ڪائنات جي معلومات جو دروازو ڏاڪي ٻڌاڪي ٻارن آڏو کلي ٿو.
- ٻارنهن کان ارڙهن سالن تائين: ٻار خاص دلچسپيءَ جي ميدانن جي وڌيڪ دلچسپيءَ سان ڳولها ڦولها ڪن ٿا.


ليو وائگوتسڪي (1896ع-1934ع) Lev Vygotsky

وائگوتسڪيءَ جيتوڻيڪ مختصر حياتي ماڻي، پر سندس نشوونما جي نظريي سندس وطن روس ۾ وڏو اثر پيدا ڪيو ۽ ويجهڙائيءَ واري دور ۾ آمريڪا ۾ به اثر پيدا ڪري رهيو آهي. کيس عام طور سماجي ثقافتي (Socio Cultural) مفڪر ڪوٺيو ويندو آهي. هن سمجهيو ٿي ته نشوونما تي بنيادي اثر انهن سماجي ثقافتي سرگرمين جو پوي ٿو، جن ۾ فرد واڌ ويجه وٺي ٿو. دنيا بابت سکيا حاصل ڪرڻ لاءِ ٻارن ۽ وڏن سان بين عمل ٻارن جا بنيادي ذريعا آهن. ٻولي سکيا لاءِ هڪ اهم اوزار بڻجي ٿي، ڇو ته ٻين سان رابطي ۽ بين عمل لاءِ اها پهريون وسيلو هوندي آهي. انهيءَ وسيلي اسين سماجي بين عملن بابت ڳالهائي ٻولهاڻي سگهندا آهيون ۽ اها سوچ جي عمل ۾ به بنيادي ڪردار ادا ڪري ٿي.

وائگوتسڪي جي تحقيق جو اهم مرڪز زبان (Language) ۽ سوچ (Thinking) جي وچ ۾ تعلق هو. هو وڏي اڀياس کان پوءِ انهيءَ نتيجي تي پهتو ته وقت گذرڻ سان گڏوگڏ تعلق تبديل ٿيندو رهي ٿو. شروعات ۾ انهن ٻنهي ۾ ٿورو تعلق هوندو آهي. اهي ٻئي هڪ ٻئي کي نه ڇهندڙ دائرن وانگر هوندا آهن. وقت گذرڻ سان گڏوگڏ زبان ۽ سوچ جزوي طور هڪ ٻئي تي اچي لفظي سوچ (Verbal thought) جو انداز اختيار ڪندا آهن. هاڻي ٻار اهڙا تصور به سڪي وٺي ٿو، جن

کي لفظي نالا ڏنل هوندا آهن. زبان ۽ سوچ ڪڏهن به مڪمل طور پاڻ ۾ ملي نه ويندا آهن، پر ٻار توڙي وڏا غير لفظي سوچ (Non verbal thought) ۽ غير تصوراتي ڳالهه ٻوله (Non conceptual Speech) ڪم آڻيندا آهن.

Vygotsky on Language and Thought



لفظي فکر: Verbal Thought

وائگوتسڪيءَ جي مشهوريءَ جو سڀ کان وڏو سبب شايد سندس Zone of Proximal Development جو تصور آهي. ٻار پاران آزاديءَ سان ڪو ڪم سرانجام ڏيڻ ۽ ساڳيو ڪم ڪنهن ماهر هم عمر جي مدد سان سرانجام ڏيڻ ۾ جيڪو خال (Gap) هوندو آهي، ان کي Zone of Proximal Development چئبو آهي. ٻار جڏهن انهيءَ زون ۾ هوندو آهي ته دنيا بابت معلومات ناهيندو آهي ۽ ڪنهن پاڻ کان وڌيڪ ماهر يا وڏي کان سمجهڻ جي مدد وٺندو آهي. وائگوتسڪي سمجهيو ٿي ته تعليمي ڪمن جي رٿابندي اهڙي نموني ڪجي جو ٻارن کي Zone of Proximal Development جي چوٽيءَ تي به انهن ڪمن کي سمجهڻ/ حل ڪرڻ ۾ ڏکيائي پيش نه اچي.

ٻين مفڪرن وانگر وائگوتسڪي جي نظريي ۾ به ڪلاس ۾ پڙهائيندڙ استادن لاءِ ڪم جا پهلو آهن. پهريون ته جنهن صورت ۾ ٻار جا سماجي ۽ ثقافتي تجربا نشوونما ۾ وڏو اهم ڪردار ادا ڪن ٿا، تنهن ڪري ٻار شروعاتي ٻاروڻ جي ڪلاس ۾ جيڪي تجربا ڪڍي اچن ٿا، انهن کي سمجهڻ ۽ انهن کي بنياد بنائي اڳتي وڌڻ به ڏاڍو ضروري آهي ۽ جيئن ته نشوونما لاءِ هم عمرن ۽ وڏن سان لاڳاپا وڏي اهميت رکن ٿا، تنهن ڪري ڪلاس جي استاد کي استاد-شاگرد ۽

شاگرد هم عمرن سان لاڳاپن کي مضبوط بنائڻ لاءِ سخت محنت ڪرڻ گهرجي. پراجيڪٽ سڪيا (Project Learning) جهڙيون تعليمي حڪمت عمليون جن ۾ هم عمر ٻارن جا ننڍا ننڍا گروپ ساڳيو مقصد حاصل ڪرڻ لاءِ گڏجي ڪم ڪن ٿا، سي به وائگوتسڪي جي نظريي جي عين مطابق آهن.

ارڪسن (Erik Erikson) (1902ع-1994ع)

ارڪسن جو انساني نشوونما جو نظريو، پيدائش کان وٺي پيرسنيءَ تائين انساني ڪردار جي وضاحت ڪندڙ تمام ٿون نظرين مان هڪ آهي. انهيءَ کي عام طور نفسي سماجي نظريو (Psycho-social Theory) به چيو ويندو آهي. ڇاڪاڻ ته انهيءَ ۾ سماجي ماحول ۾ رهندي فرد جي ٻين عملن ذريعي حاصل ڪيل نفسياتي نشوونما تي زور ڏنل آهي. ارڪسن اهو خيال پيش ڪيو ته انسان پيدائش کان پيرسنيءَ تائين اُنن ڏاڪن جي هڪ سلسلي مان گذرن ٿا. هر ڏاڪي جو هڪ اهم مسئلو هوندو آهي. جنهن کي ارڪسن زندگيءَ جي انهيءَ دور جو نفسي سماجي بحران Psychosocial Crisis ڪوٺي ٿو ۽ انهيءَ دور ۾ انهيءَ مسئلي کي منهن ڏيڻ ضروري هوندو آهي. هيندڙ دور جي نفسي سماجي بحران کي ڪاميابيءَ سان حل ڪرڻ سان ايندڙ ڏاڪي جي بحران لاءِ وڌيڪ مضبوط بنياد مهيا ٿيندو آهي.

ارڪسن جا پهريان چار ڏاڪا شروعاتي بنيادي تعليم لاءِ اهميت وارا آهن ۽ اڳتي هلي انهن بابت تفصيلي ڄاڻ ڏني ويندي. هر ڏاڪي جو نالو (Title) انهيءَ ڏاڪي جي نفسي سماجي بحران کي ظاهر ڪري ٿو ۽ انهيءَ ۾ پهريون لفظ بحران جي هاڪاري نموني حل ٿيڻ جي نمائندگي ڪري ٿو.

• پهريون ڏاڪو: اعتماد Vs عدم اعتماد (Trust Versus Mistrust)

زندگيءَ جي پهرئين سال ۾ ٻار جو بنيادي سار سنڀال ڪندڙ جي اعتماد (Trustworthiness) سان واسطو هوندو آهي. جيڪڏهن والدين ۽ ٻيا لاڳيتي سار سنڀال ڪندا رهن ۽ ٻار جون جسماني ۽ جذباتي گهرجون پوريون ڪندا رهن ته، اعتماد جو احساس پيدا ٿئي ٿو ۽ ننڍو ٻار ٻين تي به اعتماد ڪرڻ جي شروعات ڪري

سگهي ٿو.

- ٻيون ڏاڪو: خودمختياري Vs شرم ۽ خوف (Autonomy V/s Shame and Doubt): تقريباً هڪ کان ٽن سالن جي عمر تائين ننڍا ٻار ڪجهه شيون پاڻ ڪرڻ جي ڏس ۾ ابتدائي ڪوششون ڪن ٿا. پاڻ ڪپڙا پهرڻ ۽ پاڻ کائڻ جي خواهش سان انهن کي آزاديءَ جو احساس ملندو آهي. جيڪڏهن کين اهي ڪم پاڻ ڪرڻ جي اجازت نه ڏني وڃي ته انهن ۾ اهو احساس پيدا ٿي سگهي ٿو ته انهن ۾ اهليت نه آهي ۽ اهي ارڪسن جي لفظن ۾ ”شرم ۽ شڪ“ جي تجربي مان گذرن ٿا.

- ٽيون ڏاڪو: آغاز ڪرڻ جي صلاحيت V/s ملامت (Initiative V/s Guilt) پري اسڪول ۾ KG وارن سالن دوران رٿائون جوڙڻ، مقصد مقرر ڪرڻ، ٽاسڪ پورو ڪرڻ ۽ سخت محنت ڪرڻ سان ٻارن ۾ آغاز ڪرڻ جي صلاحيت پيدا ٿيندي آهي. والدين ۽ استادن کي ٻار جي فطري تجسس جي همٿ افزائي ڪرڻ گهرجي ۽ انهيءَ آغاز ڪرڻ جي صلاحيت کي واڌ ويجهه جو موقعو ڏيڻ گهرجي.

- چوٿون ڏاڪو: سخت محنت V/s احساس ڪمري (Industry V/s Inferiority) ٻار ڇهن کان ٻارنهن سالن دوران ارڪسن جي سماجي نفسياتي نشوونما جي چوٿين ڏاڪي مان گذرن ٿا. ٻار ۾ سماج ۾ ڪامياب ٿيڻ لاءِ ضروري مهارتون سکڻ سان محنت جو احساس پيدا ٿئي ٿو. ٻار پنهنجي ٻين سان پيٽ ڪرڻ ۽ پنهنجن مخصوص قوتن ۽ ڪمزورين کي سمجهڻ لڳن ٿا.

والدين ۽ استاد انهن مان هر بحران کي ڪاميابيءَ سان حل ڪرڻ لاءِ ٻارن جي مدد ڪرڻ ۾ اهم ڪردار ادا ڪن ٿا. وڏن کي هر وقت انهيءَ ڳالهه جو احساس هئڻ گهرجي ته سندن قول ۽ فعل ٻارن تي ڪهڙا اثر وجهندا. اعتماد جو مظاهرو ڪرڻ، ڪجهه قدر آزادي ڏيڻ، رٿا ۽ کوجنا کي همٿائڻ ۽ ٻارن جي حاصلات جي واکاڻ سان انهن مان هر ڏاڪي کي هاڪاري انداز سان حل ڪرڻ ۾ مدد ملي ٿي.

جان پياجي (1896-1980ع) Jean Piaget

پياجي جي ڊگهي ۽ پيداواري سفر جو خلاصو پيش ڪرڻ سندس تحريرن ۽ ڪم جي وسعت سبب ڏاڍو مشڪل آهي. پياجي جي دلچسپيءَ جو موضوع عام طور اها ڳالهه رهي ته انسان ۾ ڄاڻ جي پيداوار ڪيئن ٿئي ٿي؟ ٻارن تي انوڪن تجربن ۽ ڳوڙهن مشاهدن ذريعي هو انهيءَ راءِ تي پهتو ته دنيا بابت علم حاصل ڪرڻ لاءِ اسين سڀ ڄڻ ڏاڪن جي هڪ سلسلي مان گذرون ٿا.

پياجي چيو ته عمر جي ڪنهن به فرق کي لحاظ ۾ نه رکندي انسان دنيا بابت ذهني تصور جوڙين ٿا، جن کي هن Schema جو نالو ڏنو. اهي اسڪيما اسان جي ماحول ۾ موجود شين بابت سوچڻ يا انهن سان سلهاڙجڻ جا عام طريقا آهن. جيئن اسين پنهنجي چوڌاري موجود دنيا مان نئين معلومات حاصل ڪيون ٿا ته انهيءَ معلومات کي انهيءَ ذهني تصور بابت پنهنجي سمجهه کي مضبوط ڪرڻ لاءِ اڳ موجود اسڪيما ۾ جذب ڪندا وڃون ٿا. مثال طور، ڪنهن ٽن سالن جي ٻار کي ڪنهن ڪٽي بابت اسڪيما اڳ ۾ موجود هجن، جنهن ۾ ننڍن بچن وارن ڪٽن جهڙوڪ، ڊالميشن، ليبريدور ۽ باڪسر سان ڪي تجربا شامل هجن. هاڻي ننڍن وارن واري هڪ نئين نسل جي ڪٽي جهڙوڪ: ڊڪس هونڊ (Dachshund) کي ڏسڻ سان ٻار انهيءَ معلومات کي ڪٽي بابت سندس اسڪيما ۾ جذب ڪري سگهي ٿو. جڏهن نئين معلومات اڳ ۾ موجود اسڪيما سان ٺهڪي نه ٿي ته پوءِ انهيءَ اسڪيما ۾ نئين معلومات کي جاءِ ڏيڻ لاءِ ترميم ڪرڻي پوندي. اهو ساڳيو ٽن سالن جو ٻار ڪنهن گھنڊيدار وارن واري پوڊل (Poodle) ڪٽي کي ڏسندو ته کيس انهيءَ نئين ڄاڻ کي جاءِ ڏيڻ لاءِ پنهنجي اسڪيما کي لازماً تبديل ڪرڻو پوندو يا انهيءَ ۾ ترميم ڪرڻي پوندي.

پياجي جي ڪم جو سڀ کان وڌيڪ مشهور ۽ اثرائتو پهلو سندس ذهني نشوونما جا چار ڌاڪا آهن. پياجي مطابق هر ماڻهو انهن ڌاڪن (Stages) مان لڳ ڀڳ ساڳئي عمر ۾ گذري ٿو ۽ اهو ته دنيا بابت ڄاڻ حاصل ڪرڻ جا طريقا به هر ڌاڪي ۾ هڪ ٻئي کان مختلف هجن ٿا.

- **حسي حرڪي ذهانت (Sensori Motor Intelligence):** پيدائش کان وٺي تقريباً ٻن سالن جي عمر تائين ٻار پياجي جي حسي حرڪي ذهانت واري ڌاڪي ۾ هوندا آهن. انهيءَ دوران ٻار دنيا بابت حسي تجربن ۽ حرڪي سرگرميءَ ذريعي سکڻ ٿا. کيرپياڪ ٻار پاران شين کي چوسڻ ۽ لوڏڻ سندس ماحول ۾ موجود شين بابت جسماني عمل ۽ حسي دريافت ذريعي سکڻ جا شروعاتي طريقا آهن.
- **پري آپريشنل ذهانت (Pre Operational Intelligence):** تقريباً ٻن کان ستن سالن جي عمر وارا ٻار پري آپريشنل سوچ جو انداز اختيار ڪندا آهن. انهيءَ ڌاڪي ۾ ٻار دنيا سان فقط حسي حرڪي سلاهاڙيل عملن ذريعي سکڻ بجاءِ علامتي سوچ کي ڪتب آڻڻ شروع ڪندا آهن؛ پري آپريشنل ٻار منطقي ٿيڻ جون ابتدائي ڪوششون ڪن ٿا، پر اهي وڏن معيارن مطابق ڪامياب نه ٿا ٿين. ٻار جيئن ته پنهنجي سوچ ۾ انا مرڪزي (Egocentric) هوندا آهن. تنهن ڪري کين شين کي ٻئي ڪنهن جي نقطئه نظر کان ڏسڻ ۾ دشواري پيش اچي ٿي. هر شيءِ کي پنهنجي ظاهري معنيٰ ۾ وٺڻ به هن دور جي هڪ خصوصيت هوندي آهي.
- **نوس ڪم (Concrete Operations):** ستن کان ٻارنهن سالن جي عمر وارا ٻار نوس ڪم واري سوچ اختيار ڪن ٿا. ٻار منطقي ۽ با ترتيب سوچ ۾ اڃا وڌيڪ ڪامياب ٿي ٿو. خاص طور جڏهن ان جو واسطو نوس شين سان پوي ٿو، انهيءَ ڌاڪي ۾ ٻار مادي جي بقا جو اصول (Conservation) سمجهي وٺن ٿا. يعني کين اها ڳالهه سمجه ۾ اچي وڃي ٿي ته جڏهن مادي تي عمل ڪيو وڃي ٿو يا هڪ جاءِ تان ٻي جاءِ تي آندو وڃي ٿو ته ان جو مقدار يا مايو (Mass) تبديل نه ٿو ٿئي.
- **هاڻي ٻارن جي انا مرڪزيت گهٽجي وڃي ٿي ۽ اهي شين کي ٻين جي نقطئه نظر کان ڏسڻ جي وڌيڪ قابل ٿي وڃن ٿا.**
- **رسمي ڪم (Formal Operations):** پياجي جي راءِ موجب بلوغت جي شروعات کان اسين رسمي ڪم جي ڌاڪي ۾ داخل ٿيون ٿا. هن نڪتي تي سائنسي ڪوجنا لاءِ گهريل جامد (Abstract) ۽

منطقي سوچ به ممڪن ٿي سگهي ٿي .

پياڄي جي تعميري (Constructivist) انداز فڪر تعليم تي عام طور ۽ شروعاتي ٻاروڻ جي تعليم تي خاص طور اثر وڌو آهي . جيتوڻيڪ هن پاڻ ته پنهنجي نظريي جي تعليمي نتيجن (Implications) جي وضاحت لاءِ ڪا گهڻي ڪوشش نه ڪئي آهي، پر ٻين ماڻهن ان جون تعليم سان واسطو رکندڙ ڪيتريون ئي ڳالهيون ڳولهي لڌيون آهن .

دنيا ۾ شين کي پنهنجن هٿن سان ڪم آڻڻ ذريعي ٻارن کي پنهنجي ذهن ۾ جذب ڪرڻ لاءِ گهڻي ڄاڻ ملي ٿي . مستقبل جي سکيا جي رٿابنديءَ لاءِ اها خبر هئڻ به ضروري آهي ته ٻار پنهنجي دنيا بابت معلومات ڪيئن ٿا حاصل ڪن . سکيا جي ماحول ۾ شين کي ڪم آڻڻ ۽ ٻين ٻارن ۽ وڏن سان ٻين عمل جا موقعا لازماً ملڻ گهرجن .

جيروم برونر (Jerome Bruner 1915ع)

پياڄي وانگر برونر به ٻار جي ذهني نشوونما جو اڀياس ادراڪ (Perception)، سوچ (Thinking)، حافظي (Memory) ۽ درجه بندي (Classification) جي کوجنائن ذريعي ڪيو . هو پنهنجي تحقيق ذريعي انهيءَ نتيجي تي پهتو ته ٻار پنهنجين زندگين ۾ ماڻهن، واقعن ۽ شين مان ڪو مطلب ڪڍڻ جي ڪوشش دوران سڪن ٿا . اهي دنيا سان راند روند واري ٻين عمل دوران شين جي معنيٰ دريافت ڪن ٿا . برونر دريافتي سکيا (Discovery Learning) تي زور ڏنو . انهيءَ ۾ شاگرد شين ۽ مسئلن کي جسماني / ذهني طور ڪتب آڻي ٿو .

برونر پنهنجي تحقيق ذريعي انهيءَ نتيجي تي پهتو ته ذهني نشوونما جا ٽي ڌاڪا (Stages) آهن :

- غير حسي ڌاڪو: (Enactive Stage): پيدائش کان ارڙهن مهينن جي عمر تائين ٻار دنيا بابت ڄاڻ پنهنجن حواسن ذريعي حاصل ڪن ٿا . ننڍا ٻار انهن حواسي ٻين عملن ذريعي دنيا بابت گهڻي ڄاڻ حاصل ڪن ٿا .
- شبيهي ڌاڪو (Icnic Stage): ارڙهن مهينن کان ڇهن سالن جي


عمر تائين ٻار شبيهي ڏاڪي ۾ هوندا آهن. جنهن ۾ اهي حواسي بين عملن کي نوس شڪلين (Images) سان گڏي دنيا مان ڪو مطلب ڪيندا آهن.

- علامتي ڏاڪو (Symbolic Stage): تقريباً ڇهن سالن جي عمر کان ٻار دنيا بابت پنهنجي معلومات جي جوڙجڪ ڪرڻ لاءِ مجرد تصور، زبان ۽ سوچ استعمال ڪرڻ لڳندا آهن. انهن صلاحيتن جي نشوونما وڌڻ کان ته گهٽ هوندي آهي، پر علامتي سوچ ۽ فهم (Understanding) ڏانهن سفر شروع ٿي چڪو هوندو آهي.

يوربي برون فين برينر (1917ع) Urie Bronfenbrenner:

يوربي برون فين برينر ٻار جي مجموعي نشوونما بابت هڪ اثرائتو نظريو تخليق ڪيو، جنهن کي ماحولياتي ماڊل (Ecological Model) ڪوٺيو وڃي ٿو. هن ٻارن جي واڌ ويجهه تي اثرانداز ٿيندڙ چار وڏا نظام بيان ڪيا آهن:

- **مائڪرو سسٽم (Microsystem):** هن ۾ گهر، اسڪول، پاڙي ۽ عبادت گاه وارا لاڳاپا اچي وڃن ٿا. اهي ننڍي ٻار جي نشوونما تي پوندڙ سڀ کان آڳاٽا ۽ مضبوط اثر آهن.
- **ميسو سسٽم (Mesosystem):** هي سسٽم مائڪروسسٽم جي چوگرد هوندو آهي ۽ انهيءَ ۾ گهر، اسڪول، پاڙي ۽ عبادتگاه جي وچ ۾ لاڳاپا ۽ سهلاڙيل عمل شامل هوندا آهن. مثال طور: والدين ۽ استادن جي وچ ۾ رابطا ۽ سهلاڙيل عمل ٻار جي نشوونما تي اثرانداز ٿيندا آهن.
- **ايڪسوسسٽم (Exosystem):** ايڪسوسسٽم مڪاني حڪومت جي ادارن، والدين جي نوڪريءَ جي جاءِ، اطلاعي ذريعن ۽ مقامي صنعت تي ٻڌل هوندو آهي. انهن عنصرن جا اثر جيتوڻيڪ سنوان سڌا نه هوندا آهن پر انهيءَ ۾ ڪو شڪ شيو نه هئڻ گهرجي ته اهي ٻار جي مجموعي نشوونما تي اثرانداز ٿين ٿا.
- **ميڪرو سسٽم (Macrosystem):** ٻيا سڀئي نظام ميڪرو سسٽم جي اندر هوندا آهن. هن ۾ ذهن تي حاوي عقيدا ۽ ثقافتي نظريا اچي وڃن ٿا. اهي عقيدا پڻ ٻار جي نشوونما تي اثر وجهن ٿا.



Bronfenbrenner's Ecology of Human Development

ٻار: نشوونمائي فرق ۽ هڪجهڙايون:

ٿوري دير لاءِ ويچار ڪريو ته ڪو تخليقي ذهن جو مالڪ ٻورچي ڪا سواڊي شيءِ تيار ڪرڻ لاءِ ڪهڙو طريقو ٿو ڪم آڻي؟ اهو طريقو جيتوڻيڪ شعوري طور اختيار ڪيل نه هوندو آهي ته به ڄاڻو ٻورچي ترڪيب ۾ ڪم آيل هر شيءِ جي خاصيتن کان واقف هوندو آهي. ٻورچي رد پچاءُ شروع ڪرڻ کان اڳ هي ڳالهيون به ذهن ۾ رکندو ته اها شيءِ تيار ٿيڻ لاءِ ڪيترو وقت درڪار هوندو، ٻين جزن سان گڏجي ڪهڙيون خاصيتون ظاهر ٿينديون ۽ گهاتائڻ، رنگ ۽ هڳاءُ ڪهڙا بيهندا، بلڪل ساڳئي طرح تخليقي ذهن جي مالڪ استاد کي تعليمي عمل شروع ڪرڻ کان اڳ ٻارن ۽ انهن مخصوص نشوونمائي نمونن کان تمام گهڻو واقف هئڻ گهرجي. اها معلومات اڳتي هلي رٿا ۽ سکيا

جو بنياد ٿئي ٿي. بدقسمتيءَ سان ڪلاس ۾ ڪاميابي حاصل ڪرڻ لاءِ ترڪيبن جو انگ ڪو گهڻو نه آهي.

ٻار سان گڏ ڪم ڪرڻ جي تجربي ۽ اڀياس جي آڌار تي سٺا استاد سمجهي ويندا آهن ته ننڍن ٻارن جي گروپ لاءِ ڪهڙي ڳالهه نارمل آهي. مثال طور ڪي- جي ڪلاس جي استاد کي خبر هوندي آهي ته هڪ عام رواجي پنجن سالن جو ٻار ڏهه مڻيا ڪنهن ڏاڳي ۾ پوئي سگهندو ۽ هو اهڙين حرڪي (Motor) مهارتن جو مالڪ آهي جن جي آڌار تي لکڻ جي عمل مان خوشي حاصل ڪري سگهي ٿو. پري اسڪول جي استادن کي خبر هوندي آهي ته ڪيترن ٻارن کي اسڪول اچڻ وقت والدين کان جدا ٿيڻ ۾ ڏکيائي پيش ايندي آهي. اکين ۾ ڳوڙها ۽ مائٽن کي چنبڙي پوئو، ٻارن تي مائٽن کان ڌار ٿيڻ جي دٻاءُ (Stress) جا عام رواجي ردعمل آهن. ٽئين ڪلاس جو استاد هم عمرن سان لاڳاپي جي اهميت کي سمجهندو آهي ۽ شاگردن ۾ هاڪاري سلهاڙيل عملن کي همٿائڻ لاءِ وڏي محنت ڪندو آهي. استاد انهن ۾ اهڙن ٻين ڪيترن طريقن سان ٻارن جي نشوونما بابت پنهنجي ڄاڻ کي ڪتب آڻي رٿا ۽ تعليمي عمل جي شروعات ڪندا آهن.

ٻارن جي ڪنهن به گروپ کان ڪهڙي ڳالهه يا عمل جي رواجي طور توقع ڪري سگهجي ٿي، انهيءَ ڄاڻ سان هن واقفيت کي به ضرور شامل ڪرڻو آهي ته ساڳئي عمر جي ٻارن ۾ ڪجهه فرق به ضرور موجود هوندا آهن. ٻارن جي نشوونما جي رفتار مختلف ٿئي ٿي. مختلف هجڻ جا سبب به پيچيدا آهن، پر انهن مان ڪجهه جينيائي عوامل ۽ ماحولياتي اثر جو ميلاپ آهن.

استاد لاءِ ٻارن جي انفرادي اختلافن بابت ڄاڻ حاصل ڪرڻ ۽ ان کي ڪم آڻڻ نصاب جي رٿابنديءَ لاءِ ڏاڍو ڪارائتو عمل ٿي سگهي ٿو. مثال طور، ڪنهن ٽن سالن جي ٻار جي والدين سان ڳالهه ٻولهه استاد لاءِ اها ڳالهه سمجهڻ ۾ مددگار ٿي سگهي ٿي ته مثال طور، ڪو ٻار ٽپ ڏيڻ ۾ دير ڪري ٿو ته ان جو هڪ سبب ٻن سالن جي عمر ۾ تنگ ڀڄڻ ٿي سگهي ٿو. ڪي- جي ٻارن کي راند ڪندي ڏسي استاد سمجهي سگهي ٿو ته ڪهڙي شاگرد کي دوست ٺاهڻ

مدد جي ضرورت آهي يا پٺڻ ڪلاس جو استاد ڪنهن شاگرد جي پرين جي ڪهاڻي (Fairy Tale) پڙهي سندس اڻسارڊاري (Composition) جي صلاحيتن بابت اندازو هڻي سگهي ٿو.

استاد ٻارن سان جيترو وڌيڪ ڪم ڪندو، ايترو ئي هو نشوونما جي عام طريقن ۽ ٻارن جي وچ ۾ باريڪ فرقن کان وڌيڪ واقف ٿيندو. ڄاڻ ۽ فهم جا اهي تعميراتي پٿر سڻي تعليم ۽ سکيا لاءِ بنياد جو ڪم ڏين ٿا.

ڪير پياڪ ۽ پنڌ سڪندڙ ٻار (Infants and Toddlers)

زندگيءَ جي پهرين ٽن سالن جي خصوصيت تڪڙي واڌ ويجهه آهي، هڪ ننڍو ٻار جنهن جو مڪمل طور ٻين تي دارومدار هو، سو هاڻي گهمڻ ۽ ڳالهائڻ جهڙو ٿي پوي ٿو ۽ ٻين سان سلهاڙيل عمل شروع ڪري ٿو. اهو وقت ايندڙ دور ۾ ٿيندڙ سڄي نشوونما لاءِ وڏي اهميت واري بنياد جو ڪم ڏئي ٿو. والدين ۽ سنڀال ڪندڙن لاءِ هن دور جي نشوونماي نمونن (Patterns) کان واقف ٿيڻ ضروري آهي.

ڪيرپياڪ جي نشوونما: نئين ڄاول فرزانن کي گهر پھتي اڃان گهڻو وقت نه ٿيو آهي ۽ هن اڳ ۾ ئي گهر ۾ چڱي هلچل پيدا ڪري ڇڏي آهي. هوءَ ڏاڍي معصوم ۽ پنهنجي آسپاس کان بي خبر لڳي ٿي. بهرحال هاڻي هوءَ پنهنجي والدين ۽ آسپاس بابت جلدي سکڻ لڳي آهي، جيتوڻيڪ سندس شروعاتي چرپر غير اختياري (Reflexive) آهي، پر هن جلدي ئي بامقصد سرگرميءَ جي شروعات ڪري ڇڏي آهي. سندس سارسنڀال جو ڪم به ماڻهن کي سمجهه ۾ اچڻ لڳو آهي ۽ سندس روئڻ جي آوازن به ڪيتريون ئي معنائون اختيار ڪرڻ شروع ڪيون آهن، جن ۾ ”آءُ پسي وئي آهيان.“ کان ”مون کي ڪارايو“ جهڙا مطلب شامل آهن. هوءَ دنيا بابت پنهنجن حواسن ۽ حرڪي سرگرمين وسيلي سکڻ لڳي آهي ۽ شين کي هيٺ ڪيرائي، زور ڏئي، چوسي يا ڏسڻ ۽ ٻڌڻ ذريعي دنيا بابت پنهنجي سمجهه وڌائي رهي آهي.

کير پياڪ ۽ پنڌ سڪندڙ جي نشوونما

زبان	ٻارن جا مخصوص ڪردار
ضرورت جي اظهار لاءِ روئڻ (هڪ مهيني تائين)	جسماني شيون هٿ ۾ جهلڻ (4 مهينا)
بي معنيٰ آواز ڪرڻ (3 مهينا)	ويهڻ ۽ ريڙهيون پائڻ (6-7 مهينا)
لفظ سمجھڻ (8-10 مهينا)	پنهنجي هٿ سان کائڻ پيئڻ (10 مهينا)
لفظن جي شروعات (12 مهينا)	پنڌ ڪرڻ (12 مهينا)
پنجاه تائين لفظ پندار (پنڌ سڪندڙ)	ڏاڪڻ لهڻ ۽ چڙهڻ (پنڌ سڪندڙ)
ٻن لفظن وارا جملا (پنڌ سڪندڙ)	ٻين سان ليڪا ڪرڻ (پنڌ سڪندڙ)

جذباتي - سماجي Socioemotional

ذهني Cognitive

مانوس مهاندا سڃاڻڻ (3 مهينا)	سڃاڻي مسڪرائڻ (4 مهينا)
لڳاءُ جي شروعات (6 مهينا)	تن چڻ بلاڪن کي جوڙڻ (پنڌ سڪندڙ)
اجني کان پريشاني جي شروعات (6 مهينا)	ڪتاب مان شڪليون سڃاڻڻ (پنڌ ڪرڻ)

پهرئين سال جي اڌ تائين فرزانہ تيڪ سان ويهي، شين کي جهلي ۽ ڦيرائي سگهي ٿي. سندس زبان جي سمجھ ۾ به ٽڪڙو اضافو ٿي رهيو آهي ۽ هوءَ لفظن ٺاهڻ لاءِ ڪتب ايندڙ آواز ڀڳل ٽٽل غوني ڪڍي رهي آهي. هاڻي سندس خاص سنڀال ڪندڙن سان لڳاءُ به قائم ٿي ويو آهي ۽ اهي جڏهن هن وٽ موجود نه ٿا هجن ته هوءَ پريشان ٿي وڃي ٿي.

جيئن فرزانہ جي پهرئين سالگره ويجهي ايندي وڃي ٿي ته پوءِ پهريون وڪون ڪڻڻ لڳي ٿي ۽ پهريان لفظ ڳالهائڻ شروع ڪري ٿي. اهي اهم سنگ ميل آهن، جيڪي سندس ٻين سان سلهاڙيل عملن ۾ ڊرامائي تبديلي آڻين ٿا. هاڻي هوءَ هڪ جاءِ کان ٻي جاءِ تي وڃڻ لاءِ ٻين جي محتاج نه رهي آهي ۽ پنهنجي ماحول جي آزاديءَ سان ڳولها ڦولها ڪري سگهي ٿي. لفظ ٻين سان رابطي جو هڪ نئون ۽ ترڙ دڳ ڏيکارين ٿا ۽ فرزانہ اهو اوزار پنهنجي مڪمل فائدي لاءِ ڪم پئي آڻي. فرزانہ پاران سندس سنڀال ڪندڙن تي مڪمل دارومدار رکڻ واري حالت ۾ به گذريل ٻارنهن مهينن ۾ تبديلي آئي آهي.

هڪ سال جي عمر وارا ٻار: مسعود اڃان هڪ سال جو مس ٿيو آهي ۽ پنهنجي ماحول کان واقف ٿيڻ شروع ڪري ڏنو ٿا. ڪجهه هفتا اڳ سندس ڏڪندڙ وڪڻ کان پوءِ هاڻي سندس چال وڌيڪ بااعتماد ۽ مضبوط ٿي وئي آهي. سندس زندگيءَ جي ٻئين سال جي آخر تائين هو ڊوڙڻ ڊڪڻ ۽ ڏاڪڻ تي صحيح غوني لهڻ چڙهڻ جي قابل ٿي ويو آهي. انهيءَ چرپر جي نئين حاصل ڪيل سگهه جي بنياد تي هو پنهنجي وڌندڙ دنيا بابت اڃان وڌيڪ ڄاڻڻ جي قابل ٿي ويو آهي. مسعود جي زبان جي مهارت به ڏاڍي تيزيءَ سان وڌندي پئي وڃي. سال جي شروعات ۾ هن کي فقط ڪجهه لفظ ايندا هئا، جن جو مطلب به گهڻو ڪري سندس والدين ئي سمجهندا هئا، پر هاڻي سال جي آخر ۾ هن جو لفظي ڀنڊار (Vocabulary) تقريباً 300 ٿي ويو آهي، هاڻي هو لفظن کي جوڙي ۽ سادا ٻه لفظي جملا ٺاهي سگهي ٿو. هاڻي هو ٻين ٻارن ٿيندڙ لفظي ڳالهه بولڻ کي سمجهي ته گهڻو وڃي ٿو پر ان کي ايترو گهڻو پاڻ ورجائي نه ٿو سگهي.

مسعود هن سال جي آخر تائين شين ۽ واقعن جو ذهني علامتن طور اظهار ڪري سگهندو. جيتوڻيڪ هو پنهنجن حواسن ۽ حرڪي سرگرمين ذريعي اڃا گهڻو سکي ٿو تنهن هوندي به علامتي سوچ ويچار به ڪري سگهي ٿو. هو هاڻي ٻين جي ڪمن جي اهل به ڪري سگهي ٿو ۽ سادي فرضي راند به کيڏي سگهي ٿو.

مسعود ٻارن اڃا وڌيڪ آزاديءَ تي زور سندس والدين ۽ سڀني ڪندڙن لاءِ ڏکيائي پيدا ڪري سگهي ٿو. جيتوڻيڪ هو وڌ کان وڌ ڪم پاڻ ڪرڻ گهري ٿو ته به اڃا کيس ويجهڙائي ۽ مدد جي ضرورت هجي ٿي. ڏسڻ ۾ اچي ٿو ته، خود انحصاري ۽ مدد ۾ نازڪ توازن برقرار رکڻ مسعود ۽ سندس والدين ٻنهي لاءِ ڏاڍو مشڪل ٿي پوي ٿو. هن نڪتي تي ڌيرج ۽ سنجيدگي وڌڻ لاءِ اهم خوبيون ليکجن ۾ اچن ٿيون.

ٻن سالن جي عمر وارا ٻار: ٻن سالن جي عمر ۾ سيرين، بالڪ (Baby) مان ڦري ٻار (Child) ٿي رهي آهي. هوءَ جسم تي ڪنٽرول حاصل ڪندي پئي وڃي. سندس گهڻو ڊوڙڻ ۽ ننڍين مشڪن (Muscles)

جي نشوونما ۾ بهترين ايندي پئي وڃي. هوءَ جيڪي شيون سکي ٿي، انهن کي بار بار ورجائي پنهنجين مهارتن کي بهتر بنائڻ تي چڱي توانائي خرچ ڪري ٿي. مثال طور، هوءَ ڪو سولو پزل (Puzzle) هڪ دفعو ٺاهي ٻيو ڪم ڪرڻ کان اڳ ان کي بار بار ويهي ٺاهيندي ۽ ڏاهيندي.

سيرين جي زبان به تمام تيزيءَ سان وڌندي وڃي ٿي. سال جي آخر تائين سندس لفظي پينڊار ٿيڻو ٿي تقريباً هڪ هزار لفظن تائين پهچي ويندو. سيرين جا جملا به چڱا وڌي ويا آهن ۽ گهڻن ۾ ٽي يا ٽن کان به وڌيڪ لفظ هجن ٿا. ٻين سان ڳالهه ٻوله ۾ وڌيڪ سهڻاڙيل عمل اچي وڃي ٿو ۽ هوءَ مناسب سلسلہ بيان ۾ ڳالهائي ۽ ٻڌي سگهي ٿي.

زبان جي وڌندڙ صلاحيتن سان گڏوگڏ سيرين دنيا جي تصوراتي ڄاڻ به وڌائيندي پئي وڃي. هوءَ پنهنجي آسپاس موجود فطري دنيا کي سمجهڻ بابت متحسس ۽ پرجوش رهي ٿي. خيال جي قوت به جاندار اٿس ۽ ان کي ٻين سان راند ڪرڻ وقت ڪتب آڻيندي به خوشي محسوس ڪري ٿي.

سيرين جون سماجي مهارتون به جيتوڻيڪ وڌنديون وڃن ٿيون، ته به اڪثر حالتن ۾ هوءَ ٻين ٻارن سان گڏ ڪيڏڻ بجاءِ انهن جي آسپاس ڪيڏي ٿي ۽ ڪو رانديڪو ڏسي گهرڻ بجاءِ اهو پاڻ به کڻي سگهي ٿي. سندس پاران نئين حاصل ڪيل رابطي جي صلاحيت به اڪثر ڪري ڪيترين حالتن ۾ ٽڪراءَ کان بچڻ لاءِ ڪافي نه ٿي ٿئي ۽ هوءَ پوءِ ڪيڏو ڪرڻ لڳي ٿي.

تن کان پنجن سالن جي عمر وارا ٻار: The Pre School Years

تن کان پنجن تائين عمر واري عرصي کي عام طور پري اسڪول (Pre School) وارا سال چيو ويندو آهي. گهڻا ننڍا ٻار ڪنهن اسڪول جهڙي ماحول ۾ پهريون دفعو داخل ٿي رهيا هوندا آهن. واڌ ويجه جيتوڻيڪ شروعاتي ٽڪرن سالن کان گهٽ ٿي ويندي آهي، ته به انهيءَ عرصي دوران ذهني نشوونما اڃا تڪڙي هوندي آهي. ڪوبه تن سالن وارو ٻار نشوونما جي لحاظ کان پنهنجي پنجن سالن واري دوست کان تمام مختلف هوندو آهي ۽ هر سال نوان سنگ ميل آڻيندو آهي.

ٽن سالن جا ٻار: مزمل هاڻي بلڪل هڪ ٻار آهي ۽ بالڪ ناهي رهيو. سندس جسم تان اها گهڻي چرٻي به لهي ويئي آهي، جنهن ڪري هو ننڍو گول مٿول ٻار ڏسڻ ۾ ايندو هو. سندس جسماني مهارتون وڌي ويون آهن. هاڻي هو هڪ تنگ تي بيٺي سگهي ٿو، ڪپڙن جا بٽڻ پاڻ کولي ۽ بند ڪري سگهي ٿو ۽ ته ڦيٽي سائيڪل هلائي سگهي ٿو، هن ڪاڪوس ۽ پيشاب تي به ڪنٽرول سڪي ورتو آهي ۽ ڪاڪوس ۾ به محدود نگرانيءَ سان وڃي ٿو.

مزمل جي زبان ۾ واڌ جو عمل جاري آهي، سندس لفظي پندار ۽ جملن جي جوڙجڪ وڌي وئي آهي. هاڻي هو ٻين سان بامعنيٰ ڳالهه بولھ ڪرڻ جي قابل ٿي ويو آهي ۽ ٻين ڏانهن منهن ڪري ڳالهائڻ بجاءِ ٻين سان ڳالهائي ٿو. هو پنهنجي دنيا بابت سوالن سان ڀريو هوندو آهي ۽ هر وقت پنهنجي آسپاس موجود ماڻهن ۽ شين بابت ڄاڻ پيو وٺندو آهي.

مزمل هن سال دوران ٻين ماڻهن ۽ شين سان راند روند ذريعي تصوراتي ڄاڻ ۾ اضافو ڪري ٿو. سندس فرضي راند اڃا وڌيڪ پيچيدي ٿي وڃي ٿي ۽ هاڻي هو پنهنجن جوڙيل منظرن ۾ به يا ٽي ٻار شامل ڪري سگهي ٿو. سندس توجه قائم رکڻ جو وقت (Attention Span) جيتوڻيڪ اڃا ٿورو آهي ته به هو پنهنجي جاندار خيالي قوت کي پيچيدن تصورن تحت راند کيڏڻ لاءِ ڪم آڻي ٿو، خاص طور اهڙا تصور جن ۾ هو وڌڻ جا ڪردار ڪري ٿو.

سماجي ۽ جذباتي طور به مزمل چڱي ترقي ڪندو وڃي ٿو. هو هاڻي ٻين سان ٿوري مدي واريون دوستيون رکي سگهي ٿو. دوستن جي آسپاس راند کيڏڻ بجاءِ انهن سان گڏ راند کيڏي خوش ٿئي ٿو. هو واري وٺڻ جهڙيون سماجي مهارتون به ڪتب آڻڻ سڪي رهيو آهي، پر انهن مهارتن کي لاڳيتو ڪتب آڻڻ ۾ دشواري محسوس ڪري ٿو. سندس خيالي دوست بابو به گهڻو ڪري گهر ۽ اسڪول ۾ راند ۾ شامل رهي ٿو، هو اڪثر وڏي قدوارن ڪٽڻ ۽ گهوڙن کان ڊڄي وڃي ٿو ۽ جڏهن انهن جانورن کي ڏسي ٿو ته کيس دلداري ۽ آٿت جي ضرورت پوي ٿي.

ٽن کان پنجن سالن تائين عمر وارن ٻارن جي نشوونما

هيٺ ٽن کان پنجن سالن تائين عمر وارن ٻارن جون مخصوص ڪرداري خاصيتون بيان ڪيون

ويجن ٿيون .

زبان

جسماني

ٽن کان چئن لفظن وارا جملو (3 سال)	ننڍين واري چرپي لهڻ (3 سال)
زمان ماضي صحيح نموني ڪتب آڻڻ (3 سال)	ترقيتي سائيڪل هلائڻ (3 سال)
لفظن سان راند (4 سال)	ٽپ ڏيڻ، رسي ٽپڻ (4 سال)
تضاد حل ڪرڻ لاءِ گفتگو جو سهارو وٺڻ (4 سال)	ڏيڍ ڳنڍڻ (5 سال)
لفظي پندار 500 لفظن تائين (5 سال)	سائيڪل هلائڻ (5 سال)
اڪائيون ٻڌائڻ (5 سال)	

Socio-emotional سماجي جذباتي

Cognitive ذهني

راند ۾ اڪثر وڌڻ جي اهل ڪرڻ (3 سال)	عام طور ”ڇو“ وارا سوال پڇڻ (3 سال)
ٻن کان ٽن جي گروپ ۾ ڪم ڪرڻ (3 سال)	بنيادي رنگن جا نالا سڃاڻڻ (4 سال)
خاص دوست ناهن (4 سال)	ٽن جو تصور سمجهڻ (4 سال)
جذب ڪي نيس پيچڻ (5 سال)	تجسس، شيون ڪيئن ٿيون
گروپ وارين راندين کي پسند ڪرڻ (5 سال)	ڪم ڪن
	رنگ يا شڪل جي لحاظ کان شين کي
	ڌار ڪرڻ (5 سال)
	ڪئلينڊر سمجهڻ (5 سال)

چئن سالن جا ٻار: زباني هڪ سرگرم ۽ بااعتماد چئن سالن جي ڇوڪري آهي. هن چرپر جي بنيادي ڳالهين تي مهارت حاصل ڪري ورتي آهي ۽ پنهنجين مهارتن ۾ بهترين آڻڻ لاءِ پنهنجين جسماني حدن (Limits) کي ٿيسٽ به ڪندي رهي ٿي. پنهنجين حرڪي (Motor) مهارتن جو امتحان لهڻ لاءِ هوءَ هاڻي ٽپ به وڌيڪ اوچائي تان ڏئي ٿي. وڌيڪ تيز ڊوڙي ٿي ۽ پينگهه کي به پوري قوت سان لوڏي ٿي.

سندس زبان به ايتري حد تائين پختي ٿي چڪي آهي، جو هوءَ چڱا پيچيدا لفظ ۽ جملا ڪتب آڻي ٻين سان گفتگو به ڪري سگهي ٿي. زبان هاڻي هن لاءِ ڪا راند جي شيءِ ٿي پوي ٿي ۽ کيس باوزن

ٻي مطلب لفظ وٺڻ ٿا. غسلاخاني ۾ ڳالهائڻ، عجيب غريب قصا ڪهاڻيون ۽ قسم ڪڻڻ به سندس زبان سان تجربن جا حصا آهن.

ڪيس هاڻي انهيءَ ڳالهه ۾ ڏاڍي دلچسپي ٿي پئي آهي ته شيون ڪم ڪيئن ٿيون ڪن ۽ اڪثر وڏن کان اهڙا سوال پڇندي رهي ٿي، جن سان اهي مشڪل ۾ پئجي وڃن ٿا. زندگي ۽ موت جي تصورن ۾ دلچسپيءَ جي سبب هوءَ جيتڻ ۽ ننڍن جانورن جي دنيا کي سمجهڻ جي ڪوشش ڪري ٿي. هوءَ هاڻي پنهنجي ٺهيل آرٽ ورڪ کي ڪي نالا به ڏئي ٿي، ۽ اهڙيون شيون پينٽ ڪرڻ شروع ڪيون اٿائين جيڪي دنيا ۾ موجود ماڻهن ۽ شين جي نمائندگي ڪن ٿيون. ڳاڻيٽي جا تصور نشوونما وٺڻ شروع ڪن ٿا ۽ هوءَ هاڻي انگن وارين راندين ۽ گيتن مان به لطف اندوز ٿئي ٿي. هوءَ هاڻي وقت کي واقعي جو هڪ سلسلو سمجهي ٿي ۽ پنهنجي ڏينهن جي هڪ يڪسان معمول جي اهميت کي به سمجهي ٿي.

سندس دوستيون وڌيڪ پختيون ٿينديون وڃن ٿيون ۽ راند جي ساهيڙين لاءِ واضح ترجيحوڻ اٿس. البت اهي مخصوص ساهيڙين باقاعدي تبديل ٿينديون رهن ٿيون. راند هاڻي هڪ سڄي پڇي سماجي سرگرميءَ جو روپ اختيار ڪري وئي ٿي. هوءَ ڪڏهن ڪڏهن پنهنجي منهن ويهڻ پسند ڪري ٿي. واريءَ جو انتظار ڪرڻ ۽ پنهنجين شين ۾ ٻين کي شريڪ ڪرڻ هن لاءِ سولو ٿيندو وڃي ٿو. چاڪاڻ ته هوءَ هاڻي سهڪار جي اهميت سمجهڻ لڳي آهي. ٻئي طرف وري وڌندڙ مهارتن ۽ اعتماد جي سبب هوءَ اڪثر ٻين سان ٽڪراءَ ۾ اچي وڃي ٿي. ليڊر ٿيڻ گهري ٿي ۽ پنهنجين هم عمر چوڪرين سان لاڳاپن ۾ پاڻ ميجرائڻ جي ڪوشش ڪري ٿي.

پنجن سالن جا ٻار: توفيق ڪجهه مهينا اڳ کان هاڻي ٿورو ٿڌو ٿيو آهي. هو هاڻي چرپر وارين سرگرمين ۾ وڌيڪ حصو وٺي ٿو ۽ بلاڪن سان کيڏڻ، پنا ڪٽڻ، آرٽ ورڪ ٺاهڻ ۽ ابتدائي لکڻ جي سرگرمين ۾ چڱو وقت گذاري ٿو. پينگهه تي لڏڻ، نينگهه ٽپا ڏيڻ ۽ ڊوڙڻ ۾ توفيق جي دلچسپي اڃا به مضبوط آهي ۽ هو انهن سرگرمين ۾ هڪ باضابطي، لچڪدار ۽ بااعتماد نموني حصو وٺي ٿو. هو ننڍن

مفاصلن تان بال اڇلائي ۽ ڪيچ ڪري به خوش ٿئي ٿو. سندس زبان به هاڻي مڪمل طور اوسر وٺي چڪي آهي ۽ سندس لفظي پندار ڪيترن هزارن تائين پهچي ويو آهي. هو پيچيدا جملا ٺاهي سگهي ٿو ۽ له وچڙ وارن گرامري بناوتون به تمام درست نموني ڪتب آڻي ٿو. هو اهڙا لفظ تمام شوق سان سکي ٿو جن سان کيس پنهنجن تجربن جي لاڳيتي وسيع ٿيندڙ دنيا لاءِ نالا ملي سگهن ٿا.

سماجي طور توفيق اسڪول ۽ پاڙي ۾ پنهنجين دوستن کي مضبوط ڪري ورتو آهي. جيتوڻيڪ هو ٻين سان راند به کيڏي ٿو، پر هن جي مضبوط ترجيح اها هوندي آهي ته هو پنهنجن دوستن سان گڏ هجي. سهڪاري راند جا تصور جن ۾ ٻار مختلف ڪردار ادا ڪن ٿا، اهو توفيق جي راندين جو اهم حصو هجي ٿو. هو هاڻي قاعدن قانونن کان واقف ٿي ويو آهي ۽ سادين راندين مان لطف اندوز ٿئي ٿو.

توفيق جي تصوراتي ڄاڻ ۾ تڪڙي واڌ ايندي وڃي ٿي. سندس انگن جي ڄاڻ بهتر ٿي وئي آهي ۽ هو هاڻي ڏه شيون بلڪل صحيح نموني ڳڻي سگهي ٿو ۽ بر زبان ويهن تائين انگ ڳڻي سگهي ٿو ۽ شين کي رنگ يا شڪل (Shape) جي لحاظ کان ڌار ڌار به ڪري سگهي ٿو. کيس ڪيلينڊر جو ڪارج سمجه ۾ اچي ويو آهي ۽ وقت به صحيح نموني ٻڌائي سگهي ٿو. هو هاڻي سياڻي ۽ ڪالهه جا صحيح تصور به سمجهي ويو آهي.

ڇهن کان اٺن سالن جي عمر وارا ٻار (پرائمري اسڪول وارا سال)

جيتوڻيڪ پرائمري اسڪول واري ٻار جي زندگيءَ ۾ رسمي اسڪولي تعليم اچڻ سان ڊرامائي تبديلي اچي وڃي ٿي، ته به نشوونماي خصوصيتون شروعاتي سالن جهڙيون رهن ٿيون. ٻار اڃان تائين سماجي لاڳاپا رکڻ ۽ انهن کي سمجهڻ، پنهنجن جذبن کي منهن ڏيڻ ۽ شين کي ڪم آڻي ۽ پنهنجن هم عمرن ۽ وڏن سان سلهاڙيل عمل ذريعي دنيا بابت ڄاڻ حاصل ڪرڻ جون ڪوششون ڪندا رهن ٿا.

ڇهن سالن وارا ٻار: ساجده هڪ نارمل مصروف ڇهن سالن جي ڇوڪري آهي، جيڪا نين حاصل ڪيل مهارتن کي عمل ۾ آڻڻ پسند ڪري ٿي. جيتوڻيڪ سندس جسماني واڌ ويجهه جي رفتار ڊري ٿي

وٺي آهي، ته به هوءَ رسي ٿيڻ ۽ ڪرتب بازيءَ جي ذريعي پنهنجي جسم جي حدن (limits) جو امتحان وٺندي رهي ٿي. کيس ڪجهه وقت اڳ هڪ سائيڪل ملي آهي ۽ هوءَ انهيءَ به ڦيٽي سائيڪل تي مهارت حاصل ڪرڻ لاءِ سخت محنت ڪري رهي آهي. ٻيون سرگرميون جن لاءِ توازن جي ضرورت پوي ٿي، جهڙوڪ، ڦيٽڻ واري بوت سان فرش يا روڊ تي هلڻ (Skating)، به هن لاءِ وندر جو سبب ٿين ٿيون.

ساجده جا راند جا ساٿي به ڪيترائي آهن، جن مان اڪثر چوڪريون آهن. سندس راند جون ساهيڙيون اڪثر تبديل ٿينديون رهن ٿيون ۽ نيون اينديون وڃن ٿيون. ساجده پنهنجي ۽ ٻين هر عمرن ۾ پيٽ به ڪندي رهي ٿي، جنهن جي بنياد تي هوءَ پنهنجن شخصي ڪمزورين ۽ مضبوطين کان واقف ٿئي ٿي.

ساجده ڳالهائڻ ۾ جيتوڻيڪ معمولي غلطيون به ڪري ٿي، ته به هوءَ وڏن ۽ ٻين سان شوق سان ڳالهيون ڪري ٿي. کيس گفتگوءَ ۾ شريڪ ٿيڻ لاءِ چڱي دير ماڻ ۾ رهڻ مشڪل هوندو آهي. هوءَ هاڻي پنهنجن خيالن کي لکت ۾ آڻڻ ۾ چڱي ترقي ڪري رهي آهي ۽ انهيءَ نئين مهارت جي مشق مان به لطف اندوز ٿئي ٿي.

ساجده جو اسڪول جو وقت پڙهڻ، سکڻ ۽ شروعاتي بازيءَ جي مهارتن حاصل ڪرڻ ۾ گذري ٿو. هوءَ انهن تمام پيچيدگين کي به سٺي اڳيڙائي حاصل ڪندي پئي وڃي.

هوءَ پٿرن جا نمونا گڏ ڪري رهي آهي ۽ وڏي شوق سان انهن کي جدا جدا ڪري ڌار نمونن ۾ ورهائي رکي ٿي. هوءَ جيتوڻيڪ گهر ۽ اسڪول ۾ ساديون رانديون شوق سان ڪندي ٿي، پر ڪٽڻ ۽ هارائڻ هن لاءِ ڏاڍا ڏکيا ڪم آهن ۽ جڏهن انهن کي ٻين پاران گهڻي اهميت نه ٿي ڏني وڃي ته هوءَ خوش ڏسڻ ۾ اچي ٿي.

ستن سالن جا ٻار: جنيد، ستن سالن جي عمر ۾ پنهنجي ۽ ٻين جي جسماني صلاحيت جي اهميت کي سمجهي ٿو. راندين جون شخصيتون جهڙوڪ، شيعب اختر ۽ عبدالرزاق هن لاءِ اهم ٿي وڃن ٿا. جنيد ستن سالن جو مخصوص هل هنگامو ۽ گوڙ شور ڪندڙ ٻار آهي ۽ دوستن

سان سخت ۽ اڻ گهڙيون رانديون شوق سان کيڏي ٿو. کيس سرگرم راند لاءِ روزانو موقعن جي ضرورت رهي ٿي. هڪ جاءِ تي ماڻ ڪري ويهڻ سندس طبيعت ۾ ئي نه آهي.

ڇهن کان اٺن سالن جي عمر وارن ٻارن جي نشوونما

هيٺ ڇهن کان اٺن سالن تائين عمر وارن ٻارن جون ڪرداري خصوصيتون بيان ڪجن ٿيون:

جسماني	زبان Language
پڪا ڏند ڄمڻ (6 سال)	لکڻ جي سکيا (6 سال)
سخت ڏک ڊوڙ واريون رانديون پسند ڪرڻ	گفتگو جي آداب کان واقفيت (6 سال)
(6 سال)	پنهنجيون ڪهاڻيون ٺاهڻ ۾ دلچسپي
جسماني مهارتون حاصل ڪرڻ جي	(7 سال)
ڪوشش ڪرڻ (7 سال)	لکڻ ۾ اڳڀرائي پر صورتخطي ۽ جون غلطيون
واڌو ٻجهه جي رفتار گهٽ ٿيڻ (7 سال)	(7 سال)
جسم جا حصا بالغن وانگر ٿيڻ. (8 سال)	پڙهڻ ۾ مهارت (8 سال)
وڌيڪ سگهارو ۽ صحتمند ٿيڻ، ٽڪاوت جو	
احساس گهٽ ٿيڻ. (8 سال)	
ذهني Cognitive	سماجي جذباتي Socio-emotional
پڙهڻ ۾ دلچسپي (6 سال)	پواڻا خواب (6 سال)
شيون گڏ ڪرڻ جو شوق (6 سال)	ساڳئي جنس ۾ دوستيون (6 سال)
واقعن کي ترتيب ۾ رکڻ جي قابليت (7 سال)	پنهنجي ٻين هم عمرن سان نيٽ (7 سال)
ابتدائي انگي حساب سمجهڻ (7 سال)	پنهنجي ذات لاءِ وڌيڪ وقت جي گهرج
دنيا ۾ ٿيندڙ واقعن بابت ڄاڻ حاصل ڪرڻ	(7 سال)
جو شوق (8 سال)	خاص دوستيون رکڻ (8 سال)
قاعدن قانونن وارين راندين جي مقبوليت	اڪثر ڊڊ ڊائن جو غلبو. (8 سال)
(8 سال)	

جنيد جي لفظي پندار ۾ اضافي جي رفتار گهٽجي وئي آهي. پر زبان جي سکيا کي اڃا اهميت ملندي رهي ٿي. هو اسڪول جي وقت کان پوءِ هڪ وڌيڪ سکيا واري پروگرام ۾ عربي ۾ سکي رهيو آهي ۽ ان کي هڪ دلچسپ سرگرمي سمجهي ٿو. سندس تحريري رابطي جي صلاحيت ۾ به ڏاڪي بڻاڪي بهتري اچي رهي آهي ۽ هو والدين ۽

دوستن کي ڏيکارڻ لاءِ ڊگهيون خيالي ڪهاڻيون به شوق سان لکي ٿو. جنيد جيتوڻيڪ اڪيلي سر ڪم ڪرڻ کي پسند ڪري ٿو، پر سندس شديد ترين خواهش اها آهي ته هو گروپ سان گڏ هجي. گروپ جي مرضيءَ مطابق هلڻ جو هم عمرن پاران وڌيل دٻاءُ (Peer pressure) به وڌندو وڃي ٿو. موڊ جي تبديلي به جنيد لاءِ عام ڳالهه آهي ۽ گڏوگڏ اهي شڪايتون به ته ٻيا کيس پسند نه ٿا ڪن يا جڏهن ٻين سان پنهنجي پيٽ ڪري ٿو ته پنهنجي قابليت بابت کيس شڪ سڃاڻي پيدا ٿين ٿا.

جنيد جي سندس آسپاس جي دنيا بابت ڄاڻ جي خواهش به بي انت ڏسڻ ۾ اچي ٿي. هو ڄاڻڻ چاهي ٿو ته هو جيڪي شيون ڏسي ٿو، اهي ڪم ڪيئن ٿيون ڪن ۽ پنهنجي دلچسپيءَ وارن ڪمن ۾ چڱي توانائي خرچ ڪري ٿو. هن پڙهڻ جي بنيادي ڳالهين تي مهارت حاصل ڪري ورتي آهي ۽ جوڙ ڪٽ ۽ ضرب جا حسابي عمل به سڪي ورتا اٿائين.

اٺن سالن جا ٻار: مينا پنهنجي جسماني حالت ۾ بالغ ماڻهن جهڙو ڏيک ڏيڻ لڳي آهي. سندس جسم جا حصا ايندڙ بلوغت جي دور جي تيارين لاءِ اڻڻڪي نموني تبديل ٿي رهيا آهن. مينا جي اڻي ويٺي ۾ هاڻي سونهن ۽ سنڌرتا پيريل لڳي ٿي ۽ هوءَ ويهڻ وقت به سٺي انداز (Posture) ۾ ويهي ٿي. هاڻي هوءَ وڌيڪ صحتمند ٿي ويئي آهي ۽ ايترو سولائيءَ سان ٽڪجڻ به نه ٿي، جيترو هوءَ ستن سالن جي عمر ۾ ٽڪجي هئي.

مينا پاڻ ۽ پنهنجي ڪلاس جي چوڪرن جي وچ ۾ فرق کان پيليءَ پٽ واقف آهي ۽ پاڻ کي انهن ڇيڪرن چوڪرن کان ڌار ڪرڻ جي به چڱي ڪوشش ڪري ٿي. هاڻي سندس دوستن جي حلقن ۾ سڀئي چوڪريون آهن ۽ انهيءَ ڳالهه کي هوءَ پسند به ڪري ٿي. سندس ساهيڙين جو گروپ ڇڏو ٿيندو وڃي ٿو ۽ انهن لاءِ نوان ميمبر شامل ڪرڻ ڏاڍي ڏکي ڳالهه ٿئي ٿي جيتوڻيڪ گهر ۾ سندس والدين سان ويجهڙائي هن لاءِ اهم آهي، پر هوءَ هاڻي پاڻ کي پنهنجي استاد کان ڌار ڪندي پئي وڃي ۽ انهيءَ تعلق کي هوءَ به سال اڳ جيترو اهم

سمجھندي هئي، هاڻي ايترو اهم نه ٿي سمجھي. مينا جو اڃايل ذهن سندس وڌندڙ دنيا بابت وڌيڪ ڄاڻ حاصل ڪرڻ بابت ڏاڍو پرجوش آهي. پنهنجي ڪٽنب ۽ پاڙي جي ماڻهن ۽ لاڳاپن بابت وڌيڪ ڄاڻڻ جي خواهش سان گڏوگڏ مينا دنيا ۾ موجود مختلف قومن بابت به ذهن ۾ خاڪا جوڙي ٿي ۽ اتي زندگيءَ جي حالتن بابت تجسس ۾ رهي ٿي.

خاص ضرورتن وارا ٻار Children with Special Needs

هر شروعاتي ٻاروتڻ (Early Childhood) جو ڪلاس شاگردن جي عجيب گوناگوني سان ڀريل هوندو آهي. انهيءَ تنوع ۽ گوناگونيءَ جو هڪ اهم سبب اهو وڌندڙ رجحان آهي ته خاص ضرورتن وارن ٻارن کي عام ڪلاس ۾ رکيو وڃي. انهن ٻارن کي سمجهڻ ۽ انهن کي منهن ڏيڻ لاءِ تيار رهڻ ضروري آهي. خاص ضرورتن وارن ٻارن کي هيٺين ٽن درجن ۾ ورهائي سگهجي ٿو:

(i) معذور ٻار Disabled

(ii) خطري واري حالت وارا ٻار At risk

(iii) ذهين ٻار Gifted

معذورين وارا ٻار:

معذور ٻار ڪوبه ڪم ڪرڻ جي قابل نه هوندو آهي يا ڪنهن خاص ڪم ۾ کيس ڏکيائي پيش ايندي آهي. ستن سالن جي نالو ويل چيئر ڪتب آڻي ٿي ۽ هلي نه ٿي سگهي. کيس جسماني معذور سڏيو وڃي ٿو. نالو جي نشوونما جا ٻيا سڀ پهلو البت نارمل آهن. پر ڪي معذوريون نشوونما جي هڪ کان وڌيڪ رخن تي اثرانداز ٿي سگهن ٿيون. صفوان کي سماعت (ٻڌڻ) ۾ ڇڳي ڳراڻ آهي ۽ سندس زبان جي نشوونما به ڇڳي ڍري ٿي وئي آهي، جيئن ته کيس ٻين کي ٻڌڻ ۽ انهن سان رابطي ۾ ڏکيائي پيش اچي ٿي، تنهن ڪري کيس سماجي لاڳاپن ۾ به وڏي محنت ڪرڻي پوي ٿي. ٻارن جي معذورين جا قسم ۽ انهن جون شدتون مختلف آهن. ڪن ٻارن کي هلڪي قسم جون معذوريون هونديون آهن ته ٻين کي وڃڻيون ۽ شديد معذوريون هونديون آهن. ستن سالن جي عمر ۾ جڳي پڙهڻ وقت ’ب‘ ۽ ’پ‘ ۾ فرق نه ٿي

ڪري سگهي. ڊاڪٽرن مطابق کيس هلڪي قسم جي سڪيا (Learning) جي معذوري آهي.

انور کي Down Syndrome، پيدائشي دل جو نقص ۽ شديد ذهني پس ماندگي ۽ جا مرض آهن. سندس معذوريون سندس مجموعي نشوونما لاءِ تمام گهڻيون هاجيڪار آهن.

ولري ۽ ولبرز (Wolrey and Wilbers 1994) نئين ٻارن جي استادن پاران ڏنل معذورين جا هيٺيان قسم بيان ڪيا آهن:

- ڳالهائڻ ۽ زبان (Speech and Language): ٻڌڻ ۾ ڏکيائي، ٻوڙاٻ، ٻاٽو ڳالهائڻ، آواز جا نقص، سڪڻ جون معذوريون.
 - جسماني- حرڪي (Physical Motor): نظريي گهٽتائي، انداڻ، ٻڌڻ ۾ تڪليف، هڏن جون معذوريون.
 - ذهني (Intellectual): ذهني پس ماندگي، دماغ کي زخم، دماغ جو ڪم نه ڪرڻ، سڪڻ جون معذوريون.
 - سماجي- جذباتي (Social- emotional): پاڻ کي تباھ ڪندڙ ڪردار، ماڻهن کان مڪمل علحدگي، نقصانڪار جارحيت، رابطو نه رکڻ، اُداسي (Depression)، مختلف قسمن جا خوف.
 - صحت جا مسئلا (Health impairments): شديد دمر، مرگي، دل جا پيدائشي نقص، اڻپوري خوراڪ (Malnutrition)، شگر وغيره.
- معذورين جي هيٺين ٻن قسمن کي هر سطح جي تعليم ڪارن طرفان چڱي توجه ملي رهي آهي:

- سڪڻ جون معذوريون Learning disabilities

- توجه ۾ ڪوٽ (Attention Deficit/Hyperactivity Disorder (ADHD) سڪڻ جي معذورين وارا ٻار هر ڪلاس ۾ نظر ايندا. جيتوڻيڪ انهن کي مرض جي ڪابه ٻاهرئين نشاني نه هوندي آهي، ته به اهي ٻار هڪ يا هڪ کان وڌيڪ بنيادي سڪيا جي مسئلن جو شڪار هوندا آهن. تعليم ڪار اهڙين معذورين جي سڃاڻپ، وضاحت ۽ اهڙن ٻارن جي علاج لاءِ ڪوششون وٺي رهيا آهن.

خطري واري حالت وارا بار At Risk:

خطري واري حالت وارا بار منفي جينيائي (Genetic) يا ماحولياتي سببن جهڙوڪ غربت، ڄمڻ وقت گهٽ وزن، يا ماءُ کي شگر جي مرض سبب نشوونما وٺڻ ۾ دير ڪري سگهن ٿا. انهن ٻارن کي ڪنهن معذوري جو شڪار نه سمجهيو ويندو آهي، پر جيڪڏهن مناسب نموني توجه نه ڏجي ته انهن ۾ ڪي مسئلا ڪر ڪٿي سگهن ٿا. شروعاتي ٻارائي تعليم جو گهڻي وقت کان خطري وارن ٻارن جي رسمي اسڪولي عمل ۾ ڪامياب ٿيڻ لاءِ تيار ڪرڻ ۾ مددگار طور وڏو ڪردار رهيو آهي. هيڊ اسٽارٽ (Head Start) يا اهڙا ٻيا پروگرام خطري واري حالت وارن ٻارن جون گهرجون پوريون ڪرڻ لاءِ تيار ڪيا ويا هئا.

تعليم ڪار خاص طور پري ڪي جي وارن سالن ۾ ٻارن کي خاص معذورين ۾ ورٽل ظاهر ڪرڻ کان ڪيائين ٿا. انهن شروعاتي عمرين ۾ نشوونماي طريقي ۾ تمام گهڻو مختلف ٿين ٿا. تنهن هوندي به جن ٻارن کي ڪجهه خطري وارا سبب ٿين ٿا انهن کي نارمل نموني ۾ وڌڻ ويجهڻ ۽ پوءِ وڌن پاران داخل اندازي کان بچڻ لاءِ مدد جي ضرورت پوي ٿي. حياتياتي خطري وارا سبب حمل دوران يا پيدائش کان پوءِ واقع ٿي سگهن ٿا. وقت کان اڳ پيدائش، پيدائش جي وقت گهٽ وزن، ماءُ کي شگر جو مرض ۽ شديد بيماريون انهن سڀني سببن جي ڪري ٻارن جي نشوونما خطري ۾ پئجي سگهي ٿي.

ماحولياتي سبب به ٻار لاءِ خطري واريون حالتون پيدا ڪرڻ ۾ اهم ڪردار ادا ڪن ٿا. غربت، بي گهري، ٻارن تي تشدد ۽ والدين طرفان نامناسب روش ماحولياتي خطري وارين حالتن جا اهم مثال آهن.

ذهين ٻار Gifted

ذهين ٻار نشوونما جي ڪنهن به رخ ۾ پنهنجي عمر جي اڪثر ٻارن کان تمام بهتريءَ جو مظاهرو ڪندا آهن. وحيد چئن سالن جي عمر ۾ پڙهڻ سکي ويو، ڇهن سالن جي عمر ۾ هو اهڙا ڪتاب پڙهڻ لڳو، جن کي ذهن کان ٻارنهن سالن جي عمر وارا ٻار به ڏکيو سمجهن ٿا. هو پنهنجي اسڪول جي ذهين ٻارن جي پروگرام ۾

داخل ٿيل آهي .

ذهانت متعين ڪرڻ لاءِ روايتي IQ ٽيسٽون ڪتب آنديون وڃن ٿيون ۽ اڪثر ماڻهو تمام اعليٰ ذهني استعمال کي ذهانت جي هڪ حقيقي نشاني سمجهن ٿا. ويجهڙائي ۾ هورڊ گارڊنر جهڙن ماڻهن راءِ ڏني آهي ته، ذهانت ڪيترين ئي مختلف شڪلين ۾ ٿي سگهي ٿي ۽ موسيقي، آرٽ، راندين ۽ لاڳاپن ۾ اعليٰ سطح جي مهارت به ذهانت جو هڪ ثبوت آهي .

ذهانت هڪ پيچيدو تصور آهي، جنهن جي وصف ٻڌائڻ ڏاڍو ڏکيو ڪم آهي: هڪ عام مقبول وصف هيءَ آهي:

”ذهين ۽ باصلاحيت ٻار اهي هوندا آهن، جن جي پيشورانه تعليم يافته (Professionally qualified) ماڻهو نشاندهي ڪندا آهن، جيڪي نمايان قابليت جي بنياد تي اعليٰ ڪارڪردگيءَ جا اهل هوندا آهن. اهڙن ٻارن کي پنهنجي ذات ۽ سماج لاءِ پنهنجي ادا ڪيل ڪردار مان مڪمل فائدو وٺڻ لاءِ جداگانه تعليمي پروگرام ۽ سهوليتن جي ضرورت هوندي آهي. اعليٰ ڪارڪردگيءَ ڏيکاريندڙ ٻارن ۾ اهڙا ٻار به شامل آهن، جن هيٺين مان ڪنهن به هڪ ميدان ۾ نمايان ڪارنامو سرانجام ڏنو هوندو آهي:

- (1) عام ذهني صلاحيت،
- (2) خاص تعليمي لاڙو،
- (3) تخليقي يا پيداواري سوچ،
- (4) قائدانه صلاحيت،
- (5) بصري يا ڊرامائي فن ۽
- (6) نفسي حرڪي صلاحيت (Marland 1972).

خصوصيتن جي ڪا به هڪ لسٽ ذهين ٻارن جو مڪمل بيان نه ٿي ڏئي سگهي. ڪجهه خاصيتون ۽ صلاحيتون البت گهڻن ٻارن ۾ عام هونديون آهن. غير معمولي طور مضبوط لساني مهارتون به ذهانت جي نشاندهي ڪري سگهن ٿيون. انهن ٻارن کي گهڻو ڪري وڏو ۽ پيچيدو لفظي پندار هوندو آهي ۽ اهي انهن لفظن کي ڪتب آڻي

آکاڻيون، گيت ۽ قافيا جوڙي سگهندا آهن ۽ وقت کان اڳ ئي لکڻ پڙهڻ جي صلاحيت جو مظاهرو به ڪري سگهندا آهن.

مشاهدي جي مضبوط مهارتن جي بنياد تي ذهين ٻار ننڍين ننڍين ڳالهين تي توجه ڏئي سگهندا آهن، جنهن ڪري اهي تصورن تي جلد ئي مهارت حاصل ڪري وٺندا آهن. اهي ٻار جيئن پنهنجي دنيا بابت ڄاڻندا ويندا آهن، تيئن اهي خطرا کڻڻ ۽ مسئلا حل ڪرڻ ۾ وڌيڪ دلچسپي وٺندا ويندا آهن. تجسس جو جذبو (Curiosity) ۽ امڪانن جي ڳولها ٻار لاءِ آمادگي انهن ٻارن کي ماڻهن ۽ شين بابت معلومات وڌائڻ لاءِ شوق ڏياريندا رهندا آهن.



ٻاروتڻ ۾ راند روند

بدقسمتيءَ سان راند بابت سڀ کان عام تصور اهو آهي ته انهيءَ ۾ ڪل خوشي ته هوندي آهي، پر اها ڪجهه اجائي ۽ بيڪار سرگرمي آهي. والدين جو وڏو انگ، عام پبلڪ ۽ ڪجهه استاد ۽ منتظم پڻ راند کي سنجيده سکيا جي ڪمن ۾ مصروف رهڻ کان پوءِ ٻارن لاءِ فقط چڱي وندر ورونه سمجهن ٿا. پر ڇا ان کي شروعاتي ٻاروتڻ جي نصاب جي ڪنهن اهم حصي طور شامل ڪن ٿا؟ اهو مقصد حاصل ڪرڻ هڪ چڱو مشڪل ڪم آهي. هي باب اهڙي نموني ترتيب ڏنو ويو آهي جيئن توهان کي شروعاتي ٻاروتڻ جي راند بابت پڪي پختي ڄاڻ مهيا ڪري. انهيءَ مان توهان کي راند کي شروعاتي ٻاروتڻ جي نصاب ۾ شامل ڪرڻ لاءِ عقلي سبب به ملندا ۽ ٻاروتڻ جي راند بابت ٻين غلط فهمين کي دور ڪرڻ بابت به ڄاڻ ملندي. جيئن ته تحقيق جي نتيجي ۾ ان جا ڪيترائي فائدا ظاهر ٿيندا پيا وڃن، تنهن ڪري اها اميد ڪئي پئي وڃي ته نشوونما ۽ سکيا جي عمل ۾ ٻارائي راند جي ڪردار کي تسليم ڪيو ويندو.

راند جي وصف Defining Play

حقيقت ۾ ٻارائي راند جي اصطلاح جي وصف بيان ڪرڻ ڏاڍو ڏکيو ڪم آهي. گاروي (Garvey 1990) هڪ ماءُ ۽ پٽ جي وچ ۾ خيالي مڪالمي جي ذريعي اسان کي راند جي وصف جون ڏکيائيون سمجھائڻ جي ڪوشش ڪئي آهي:

”رياض! آءُ هن ڪمري جي صفائي ٿي ڪريان. تون جھٽ ٻاهر وڃي راند ڪر.“

”توهان جو ڇا مطلب آهي امي! ٻاهر وڃي راند ڪريان؟“
 ”پٽ! منهنجو مطلب ته تون سمجهين ٿو نه؟“
 ”نه امي! آءُ ڪونه ٿو سمجهان؟“

”ها! ٻاهر وڃ ۽ جڏهن تون ڏاڍو خوش هوندو آهين ته جيڪو ڪجهه ڪندو آهين، اهو وڃي ڪر ۽ مانيءَ وقت موٽي اچ.“
 ”امي! توهان جو مطلب آهي ته، ٽينس بال گيراج جي پٽ تي ٻيهي ڦهڪايان؟ يا پنهنجي سائڪل کي رنگ ڪرڻ جو ڪم پورو ڪريان؟ يا مٿي ڀر ٻيهڻ جي مشق ڪريان؟ يا جهرڪيءَ جي آڪيري ۾ آنا ڏسي اچان؟“

راند يون، جهڙوڪ، پينگه ۾ لڏڻ، ترڪڻ، ڊوڙ، مٽيءَ ۾ چُر کوٽڻ، بلاڪن سان ڪجهه ٺاهڻ، بي معنيٰ باوزن لفظ ٺاهڻ، مختلف ڪردارن جا ويس ڌارڻ ۽ اهلون ڪرڻ. راند جي قسمن جي گهڻائيءَ سبب راند جون ڪيتريون ئي مختلف وصفون منظر تي اچن ٿيون:

ننڍپڻ جي راند جون خصوصيتون

راند جي وصف بيان ڪرڻ لاءِ هڪ طريقو جيڪو گهڻو ڪري ڪم آندو ويندو آهي، اهو هي آهي ته، تجربن جي مشترڪ خصوصيتن جي هڪ لسٽ جوڙي وڃي. اسان جي سمجه مطابق انهيءَ اصطلاح جون اهڙيون چار اهم ڳالهيون نمايان ٿي بيهن ٿيون:

- 1- انهيءَ ۾ سرگرمي ۽ فعاليت آهي. Active
- 2- انهيءَ جي چونڊ ٻار پاڻ ڪن ٿا. Child Selected
- 3- انهيءَ ۾ نتيجن بجاءِ طريقه ڪار کي اهميت آهي. Process orient-
ed
- 4- انهيءَ ۾ حقيقت جو دروازو عارضي طور بند رهي ٿو. Suspension of Reality

جڏهن ٻار راند کيڏن ٿا ته، انهيءَ ۾ ننڍپڻ ۽ وڏين مشڪن (Muscles) جي چرپر (Movement) شامل رهي ٿي. ٻار پنهنجن جسمن کي ڪم آڻين ٿا ۽ راند جي ماحول ۾ شامل فطري توڙي هٿرادو شين

کي مختلف نمونن ۾ ڪتب آڻين ٿا. ٻار بغير چرپر ۽ سرگرميءَ جي معلومات وٺڻ بجاءِ راند ۾ شريڪ ٿي ماڻهن ۽ شين سان سرگرم طور سلهاڙجي ڪري دنيا بابت سکيا جي عمل ۾ مشغول هوندا آهن.

ٻاراڻي راند جي ٻي خصوصيت اها آهي ته انهيءَ جي چونڊ ٻار پاڻ ڪندا آهن. راند جا سٺا تجربا اهي آهن جن ۾ ٻار پنهنجي مرضيءَ سان شريڪ ٿيندا آهن. مثال طور، ڪنهن ماءُ جو تصور ڪريو جيڪا پنهنجي ڇهن سالن جي ٻار کي سندس ڪمر وٽ ڪرڻ جو چوي ٿي. اڪثر ٻارن کي ڪا به شيءِ صاف ڪرڻ جو چئبو ته اهي چنگهڻ ۽ ڪرڪڻ شروع ڪري ڏيندا ۽ انهيءَ ڪم کي ڪنهن به صورت ۾ ڪا راند روند واري سرگرمي نه سمجهيو ويندو. اهو ٻار البت پنهنجي سائڪل کي صاف ڪرڻ کي راند روند جو ڪم سمجهي ها ۽ ڏاڍي شوق سان ڪري ها. جڏهن ٻار ڪنهن ڪم جي چونڊ پاڻ ڪري ٿو ته اهو ڪم وندر ۽ دلچسپيءَ وارو ٿي پوي ٿو ۽ اهو راند جي وسيع وصف ۾ به شامل ٿي سگهي ٿو.

راند ۾ نتيجي بجاءِ طريقه ڪار تي نظر هجي ٿي. ڄڻ سالن جو ثاقب بلاڪن مان روڊ پيو ٺاهي. هو انهيءَ کي ايترو ويڪرو پيو ڪري جيئن سندس ترڪ ان تي هلي سگهي ۽ ان ۾ ڪيترائي وروڪڙ ۽ وچ مان داخل ٿيڻ جون جايون به رکي ٿو. پر جڏهن روڊ ٺهي تيار ٿي ويو ۽ هن ان کي پنهنجي ترڪ جي راندين جي مختلف تصورن لاءِ ڪم آڻي ڇڏيو ته پوءِ هو ان کي ڊاهڻ ۽ ٻي ڪنهن سرگرميءَ ڏانهن وڃڻ لاءِ به تيار ٿي ويندو. انهيءَ فقط ڪم تي نظر رکڻ سان ٻارن کي ڳولها ڦولها ۽ ناڪاميءَ جي خوف کان سواءِ تجربا ڪرڻ جي آزادي ملي ٿي. راند ڪرڻ جو ڪو صحيح يا غلط طريقو نه هوندو آهي. تنهن ڪري ٻار ڪيترين ئي راندين مان ڪنهن هڪ جي چونڊ ڪري سگهن ٿا. ڇو ته انهن جي ذهن ۾ اها ڳالهه هوندي آهي ته انهيءَ سرگرميءَ جو سڀ کان اهم پهلو منزل تي پهچڻ نه پر فاصلو طئي ڪرڻ آهي.

راند جي آخري خصوصيت اها آهي ته انهيءَ ۾ عام طور حقيقت کي پاسيرو ڪرڻ جي ضرورت هوندي آهي. جڏهن ٻار راند ڪندا

آهن ته اهي پنهنجي دنيا جي حقيقتن کي هڪ پاسي رکي پنهنجن بيوقوفين پر دلچسپ ڳالهين مان لطف اندوز ٿيندا آهن. مثال طور، جيڪو ٻار بي مطلب پيو ڳالهائيندو آهي، اهو سمجهندو آهي ته اهي حقيقي لفظ نه آهن، ته به انهن کي ٺاهڻ جي عمل مان لطف اندوز پيو ٿيندو آهي.

پياڄي انهيءَ کي Ludic Set ڪوٺيو آهي. Ludic يا راند روند واري ذهني سٽاءَ جي سبب ٻار پنهنجي حقيقت جي انهيءَ ڄاڻ کي معطل ڪري تخليقي، بي ساختہ ۽ دلچسپيءَ وارن ڪمن ۾ مصروف ٿيندا آهن. جيڪي ٻار خلا باز جو ويس ڌاريندا آهن يا پنهنجن پسنديدہ فلمن جا ڪردار ڪندا آهن، اهي انهيءَ راند ۾ مصروف ٿيڻ لاءِ Ludic Set جي تخليق ڪندا آهن.

راند جون وصفون

راند جي وصف بيان ڪرڻ جون ٻيون ڪوششون ڄڻ ته سرگرمين جي انهيءَ وسيع ذخيري جا اڃان وڌيڪ روايتي بيان آهن. اهم تاريخي ۽ جديد دور جي شخصيتن پاران راند جي وصفن ذريعي اسان کي ٻاروتڻ جي راند جي پيچيدگين بابت اضافي ڄاڻ ملي ٿي. فريڊرڪ فروبل، جنهن کي ٻئين باب ۾ جديد ڪنڊر گارٽن جو ابو ڪوٺيو ويو آهي، راند جي وصف هنن لفظن ۾ بيان ڪري ٿو:

”ٻار جي ڪچڙن پنن (صلاحيتن) جو فطري انداز ۾ کڻڻ.“

انهيءَ وصف مان ڪي به متعين ڳالهون ٻه ٿوريون ٿيون ملن، پر فروبل ننڍپڻ جي راند بابت هڪ تمام سهڻو استعارو ڏنو آهي. هي ان کي ننڍپڻ جو هڪ تمام بنيادي ۽ ضروري جزو سمجهي ٿو. راندروند ٻارن جي زندگين جي پوشاڪ جو هڪ ضروري حصو آهي ۽ صحتمند نشوونما جي راه هموار ڪري ٿي.

جان ڊيوئيءَ جي خيال ۾ راند اهڙين سرگرمين تي مشتمل هوندي آهي، جن ۾ انهن سرگرمين کان سواءِ ٻئي ڪنهن نتيجي تي شعوري طور نظر نه هوندي آهي. ٻار راند انهيءَ لاءِ ڪندا آهن، جو راند جو عمل انهن لاءِ بامعنيٰ هوندو آهي. ڪنهن سرگرميءَ کي سرانجام ڏيڻ سان ئي انهيءَ کي ڪا معنيٰ ملي ٿي. آخري پيداوار (End Product)

جيڪڏهن ڪا هوندي به آهي ته اها ٻار لاءِ ڪا معنيٰ نه رکندي آهي. ايزل تي بيهي پيئنگ ڪندڙ ٻار ڪاغذ کي شوخ رنگن سان پيريندو ويندو آهي ته هن کي ذهن ۾ ڪو مقصد نه ضرور هوندو آهي، پر سرگرميءَ جو اصل لطف انهيءَ پيئنگ جي ڪم ۾ رڌل رهڻ هوندو آهي. جيئن ئي پيئنگ پوري ٿيندي ته ٻار وري ڪنهن ٻئي ڪم ڏانهن هليو ويندو.

ڪيترن ليکڪن راند جي ڪم سان پيٽ ڪري ان جي وصف بيان ڪئي آهي. اهڙي هڪ وصف ارڪن سان لفظن ۾ بيان ڪئي آهي:

”جڏهن ماڻهو راند ڪندو آهي ته هو لازماً ساڳئي ۽ هلڪي قلڪي انداز ۾ شين ۽ ماڻهن سان رمل ٿي ويندو آهي. هو اهڙي ڪا به شيءِ نه ڪندو آهي، جيڪا هن ڪنهن فوري دلچسپي يا اڌمي تحت ڪئي هجي. هو پاڻ کي وندريل ۽ ڪنهن ڳنڀير نتيجي جي اميد يا خوف کان آزاد محسوس ڪندو آهي. هو سماجي ۽ اقتصادي حقيقت کان چڱو ته ڪٽيل هوندو آهي يا جنهن ڳالهه تي گهڻو زور ڏنو ويندو آهي، هو اهڙو ڪوبه ڪم نه پيو ڪندو آهي.“

هڪ ٻيو مشهور ماهر نفسيات جبروم برونر ٻاراڻي جي راند بابت هي لفظ لکي ٿو:

”راند لڳي ٿو ته ڪيترائي مرڪزي طور اهم ڪم سرانجام ڏئي ٿي، پهريون ته ڪنهن جي عملن ۽ سکيا جي نتيجن جي اهميت کي گهٽائڻ. ٻيو ته راند ڪيترن ئي اهڙن ڪردارن جي مرڪب کي آزمائڻ جو بهترين موقعو فراهم ڪري ٿي، جيڪي شايد عملي پريشر هيٺ ڪڏهن به آزمائش هيٺ نه اچي سگهن.“

برونر جي خيال ۾ راند کي ٻارن لاءِ هڪ اهڙي موقعي جي حيثيت ۾ ڏسي سگهجي ٿو، جنهن ۾ هو ناڪاميءَ جي خوف کان سواءِ مصروف ٿين ٿا. برونر جي وصف مان اهو به ظاهر ٿئي ٿو ته ٻارن جي راند ۽ تخليقي سرگرميءَ جو پاڻ ۾ گهڻو تعلق آهي. جڏهن ناڪاميءَ

جو خوف گهٽ هوندو آهي ته ٻار پنهنجي راند ۾ ڳولها ڦولها ۽ تجربا ڪندا آهن ۽ تخليقي نتيجن جا امڪان وڌي ويندا آهن.

روسي مفڪر ليووانگو تسڪي تصوراتي راند جا ٻه منفرد رخ ظاهر ڪري ننڍپڻ جي راند بابت اضافي معلومات مهيا ڪئي آهي. فرضي راند ۾ ٻار اهڙي خيالي صورتحال پيدا ڪندو آهي، جنهن ۾ هو:

حقيقي زندگيءَ ۾ حاصل نه ٿي سگهندڙ خواهشن جي تڪميل ڪندو آهي: ڪجهه حالتن ۾ کيس پنهنجين خواهشن جي تڪميل کي ڪنهن ٻئي وقت لاءِ تارڻو پوندو آهي. (مثال طور مضبوط سگهارو ۽ قدآور ٿيڻ جي خواهش). ڪجهه ٻين حالتن ۾ خيالي صورتحال ٻار کي اها ڳالهه سمجهڻ ۾ مدد ڏيندي آهي ته ڪجهه خواهشون ڪڏهن به پوريون نه ٿي سگهنديون. (مثال طور طلاق يافتہ ماءُ جي ٻار پاران پيءُ جي واپس اچڻ جي خواهش).

باضابطي اٿي وٺي اختيار ڪرڻ: راند کي عام طور قاعدن قانونن ۽ هدايتن کان خالي سمجهيو ويندو آهي. پر وائگوتسڪي جو رايو آهي ته سادي ۾ سادي فرضي راند ۾ به ٻار کان اها توقع ڪئي ويندي آهي ته سماجي قانونن سان مطابقت رکندڙ ڪردارن سان هلي. مثال طور، ماءُ جو روپ ڌاريندڙ ٻار لاءِ راند جي تسلسل کي برقرار رکڻ لاءِ مادري ڪردار جي قاعدن قانونن جي پاسداري ڪرڻ لازم هوندي.

وائگوتسڪي خيالي راند کي ٻار جي مجموعي نشوونما جي ڪنجي سمجهي ٿو. ٻار کي عمل جي هر وقت وڌندڙ سطحن ڏانهن اڀاريندي:

راند به ٻار ۾ ”هڪ ٻئي سان رشتن ۾ ويجهڙاپ ۽ نشوونما جو دائرو“ (Zone of Proximal Development) پيدا ڪري ٿي. راند ۾ ٻار سدائين پنهنجي سراسري عمر کان ٻاهر ۽ پنهنجي روزاني هلت چلت کان مختلف ڪردار ادا ڪري ٿو. راند ۾ ائين ٿو لڳي ڄڻ ته هو پاڻ کان به هٿ وڌو ٿي ٿو وڃي. جيئن ميگنيفائنگ گلاس جي فوڪس ۾ ٿيندو آهي. راند ۾ سڀ

نشوونائي لاڙا هڪ ڄميل (Condensed) صورت ۾ موجود هوندا آهن ۽ اها خود نشوونما جو هڪ وڏو ذريعو هوندي آهي. (وانگوتسڪي 1978ع)

راند جي هڪ وصف ڊيوڊالڪنڊ (David Elkind) جي تحريرن ۾ ملي ٿي، سندس لفظن ۾ ”بنيادي طور، راند (ٻارن توڙي وڏن جي حالت ۾) دٻاءَ کي منهن ڏيڻ جو هڪ فطري انداز آهي.“ اها سوچ شروع ۾ شايد حيرت ۾ وجهي ۽ انهيءَ ۾ راند جي سڀني ڪردارن (Behaviours) جي به وضاحت ٿيل نه آهي. پر ٻارن جي سرگرمين جي هڪ اهم حصي لاءِ دٻاءَ کي گهٽ ڪرڻ هڪ اهم قدم آهي. اڄ ڪلهه جا ٻار ڪيترين ئي دٻاءَ وارين حالتن کي منهن ڏئي رهيا آهن. راند کين دٻاءَ کي سمجهڻ ۽ انهن دٻاءَ پيدا ڪندڙ حالتن کي منهن ڏيڻ جا ڪيترائي موقعا فراهم ڪري ٿي.

هتي پيش ڪيل ڪا به وصف پنهنجي سر راند جي انهيءَ پيچيدي لقاءَ جي مڪمل وضاحت لاءِ ڪافي نه آهي، پر انهن مان هر هڪ اسان کي راند جي معنيٰ سمجهڻ ۾ مدد ڪرڻ لاءِ اضافي ڄاڻ مهيا ڪري ٿي.

ٻارن جي راند بابت نظريا

راند جي وصفن جي وضاحت لاءِ هڪ کان وڌيڪ نظريا پيش ڪيا ويا آهن ته ٻار انهيءَ سرگرمي ۾ آخر ڇو ٿا مصروف ٿين؟ جيتوڻيڪ ڪو به هڪ نظريو مڪمل طور تسلي بخش نه آهي، ته به اهي سڀئي گڏجي ٻارن جي راند لاءِ آمادگيءَ بابت اسان جي ڄاڻ ۾ وڏو اضافو ڪن ٿا. راند جي نظرين کي ٻن حصن ۾ ورهايو ويو آهي: ڪلاسيڪي ۽ هم عصر. ڪلاسيڪي نظريا قديم دور سان واسطو رکن ٿا ۽ عام طور ٻارن جي راند بابت وضاحت ۾ به انهن ۾ پيچيدگي گهٽ آهي. هم عصر نظريا نسبتاً ويجهي دور سان واسطو رکن ٿا ۽ وڌيڪ تفصيلي سبب مهيا ڪن ٿا.

ڪلاسيڪي نظريا: Classical Theories

ڪلاسيڪل نظرين ۾ ٽي نظريا سڀ کان وڌيڪ اهميت وارا آهن:

(i) اضافي توانائيءَ جو نظريو Surplus energy theory

(ii) آرام جو نظريو Relaxation Theory

(iii) قبل - مشقي نظريو Pre exercise Theory

(i) اضافي توانائيءَ جو نظريو:

ٻارن جي راند بابت هڪ اوڻلي وضاحت اضافي توانائي جو نظريو آهي. انهيءَ جو بنياد هن خيال تي آهي ته اسان مان هر هڪ شخص توانائيءَ جو هڪ مقرر مقدار پيدا ڪري ٿو ۽ ان کي ضرور ڪنهن جاءِ تي خرچ ڪرڻو آهي. انهيءَ بابت اسانجي پهرئين ترجيح پنهنجي بقا هوندي آهي. انهيءَ کان پوءِ جيڪا توانائي بچي پوندي آهي، اها گڏ ٿيندي ويندي آهي. تان جو اها هڪ اهڙي نقطي تي پهچي ويندي آهي، جتي ان کي ڪتب آڻي ختم ڪري ڇڏڻ ضروري هوندو آهي. راند انهيءَ اضافي توانائيءَ کي خرچ ڪرڻ جو هڪ ذريعو ٿي پوندي آهي. انهيءَ نظريي مان هيءَ ڳالهه ثابت ٿئي ٿي ته ٻار وڏن کان وڌيڪ راند کيڏندا آهن، ڇو ته انهن جي مٿان بقا جي ڪمن جو ٻار نه هوندو آهي. انهيءَ نظريي ۾ چڱو وزن آهي. ماءُ ۽ پيءُ استاد پڻ ٻارن کي هيڏانهن هوڏانهن چرڻ پرڻ ۽ رانديون کيڏڻ جي ترغيب ڏيندا آهن. اڪثر موقعن تي ڏسو آهي ته ٻارن کي اها واڌو توانائي خرچ ڪرڻ جي ضرورت هوندي آهي. ڪڏهن ڪڏهن ائين به ڏسو آهي ته ٻار محفوظ (Reserve) توانائي تي پيا هلندا آهن، ته به راند کي ڇڏيندا نه آهن ۽ ان کي جاري رکيو ايندا آهن.

(ii) آرام جو نظريو Relaxation Theory

راند جي وضاحت بابت ٻيو ڪلاسيڪي نظريو آرام جو نظريو آهي. حقيقت ۾ اهو اضافي توانائيءَ واري نظريي جي ابتڙ آهي. انهيءَ مطابق ماڻهو توانائيءَ جي کوٽ سبب راند ڪندا آهن. جڏهن اسين اهڙا ڪم ڪندا آهيون، جيڪي اسان لاءِ نسبتاً نوان هوندا آهن يا انهن لاءِ ڪنهن نموني ۾ وڌيڪ توانائيءَ جي ضرورت ٿيندي آهي ته ٿڪ ٿي پوندو آهي ۽ اسان جي توانائيءَ کي بحال ڪرڻ لاءِ آرام جي ضرورت پوندي آهي. جيئن ته ٻارن کي وڏن کان وڌيڪ نوان ڪم ۽ ڏکيائون پيش اينديون آهن، تنهن ڪري انهن کي راند دوران آرام لاءِ به

وڌيڪ وقت خرچ ڪرڻ جي ضرورت هوندي آهي .
 اهو نظريو ايليمينٽري اسڪول جي ٻارن تي واضح طور لاڳو ٿي
 سگهي ٿو. جيئن ته انهن کي ڪيترائي نوان تعليمي ڪم درپيش اچن
 ٿا، تنهن ڪري آرام ۽ توانائيءَ جي بحاليءَ لاءِ راند هڪ اهم موقعو
 ٿي پوي ٿي. رسيس ۽ ڪلاس ۾ رهندي راند جي وقفي سان ٻارن
 کي ڪم جهڙن تجربن کان پري ٿيڻ ۽ نئين سر توانائي حاصل ڪرڻ جا
 موقعا حاصل ٿين ٿا. ساڳئي وقت اهو نظريو اسڪول کان اڳ جي عمر
 وارن ٻارن جي راند بابت ايترو ڪارگر نه ٿيو آهي. انهيءَ عمر ۾ ٻارن
 کي اهڙا ڪم جهڙا (Work-like) تجربا بنهه ٿورا ملندا آهن، جن کان
 هو بچڻ جي ڪوشش ڪن. انهن سالن دوران نوان ۽ توانائي طلب ڪم
 ته پيش ٿي راند ۾ ايندا آهن.

iii) قبل مشقي نظريو Pre Exercise Theory

راند جي آخري وضاحت طور قبل مشقي نظريو پيش ڪيو ويندو
 آهي. راند کي بلوغت واري زندگيءَ لاءِ ضروري مهارتن جي مشق جو
 موقعو سمجهيو ويندو آهي. مثال طور جڏهن پلونگڙا فرضي ويڙهه پيا
 ڪندا آهن ته اهي بلوغت واري زندگيءَ لاءِ ضروري بقا جي مهارتن
 جي مشق ڪندا آهن. پيءُ جو ويس ڌاريندڙ ٻار به مستقبل ۾ پيءُ جي
 ڪردار لاءِ پنهنجي راند جي ذريعي خوف، ڪاوڙ، تجسس، پاڻ ميجرائڻ
 ۽ تابعداري جهڙين حالتن سان منهن ڏيڻ جي مشق پيا ڪندا آهن. اهو
 نظريو ننڍپڻ جي راند جي ڪردارن (Behaviors) جي لاءِ محدود ميدان
 ۾ عقلي سبب ته مهيا ڪري ٿو، پر ٻار پنهنجي راند ۾ جيڪو ڪجهه
 ڪن ٿا، ان جي وڏي حصي جي وضاحت لاءِ گهڻو مددگار نه آهي.

هم عصر نظريا Contemporary Theories

تحليل نفسي جو نظريو (Psycho analysis Theory) ٻارن جي راند
 جي وضاحت لاءِ هڪ ويجهي دور جو نظريو آهي. انهيءَ رخ ۾ ڪيترن
 مفڪرن ڪم ڪيو آهي، پر ان جو بنياد شروعاتي طور سگمنڊ فرائيڊ
 جي ڪم تي رکيل آهي. هن جو خيال هو ته راند خوشيءَ جي اصول
 (Pleasure Principle) مان تحرڪ وٺي ٿي. فرائيڊ مطابق، راند ۾،
 خواهش جي تڪميل ذريعي خوشي حاصل ٿئي ٿي. جڏهن ست سالن

جي فائز هڪ خلا باز جو سانگ ڪري ٿي ته هوءَ ٿوري وقت لاءِ اهو اهم شخص بڻجي خوشي حاصل ڪري ٿي. راند ٻارن کي حقيقت جو رخ موڙڻ ۽ خوشي حاصل ڪرڻ جو موقعو ڏئي ٿي.

اهو نظريو هيءَ ڳالهه به ٻڌائي ٿو ته راند جي هڪ اهم معالجاتي (Therapeutic) حيثيت به آهي. جڏهن ٻار اڻ وڻندڙ صورتحال يا دٻاءَ وارين حالتن کي منهن ڏين ٿا ته راند انهن تي غلبو حاصل ڪرڻ جو ذريعو بڻجي پوي ٿي. پاڻ ۾ وڙهندڙ والدين جو ويس ڪري پنجن سالن جو اسد انهيءَ ناخوشگوار واقعي مان ڪو مطلب ڪيڏن ۽ آخرڪار انکي هڪ پاسي ڪري راند جي ٻين خيالن ڏانهن وڃڻ جي شروعات ڪري سگهي ٿو. شديد دٻاءَ هيٺ آيل ٻارن جي علاج جي هڪ شاخ جو بنياد انهيءَ مفروضي تي آهي ۽ ان کي Play Theory چيو وڃي ٿو. تربيت يافته معالج، تشدد ۽ ٻين صدماتي واقعن جو شڪار ٻارن لاءِ هي طريقو ڪم آڻين ٿا.

ٻين مفڪرن ٻارن جي راند بابت فرائيڊ جي نظرين کي وسعت ڏني آهي. انهن مان هڪ وائيلڊر (Waealder) آهي، جنهن ان ۾ ورجاءَ جي جبر (Repitition Compulison) جي تصور جو اضافو ڪيو. هن هڪ اهڙي تقريباً جبري (Compulsive) طريقي جي نشاندهي ڪئي آهي، جنهن ۾ ٻار پنهنجي راند ۾ ڪنهن اڻوڻندڙ واقعي کي بار بار ورجائيندا آهن. وائيلڊر جي خيال ۾ ٻارن لاءِ ڪنهن واقعي کي هڪ ئي وقت ذهن ۾ ويهائڻ ڏاڍي ڏکي ڳالهه هوندي آهي، اهي ان کي راند ۾ ايستائين پيا ورجائيندا آهن، جيستائين ان جي شدت ختم نه ٿي وڃي. اين براؤن، ڪري ۽ ٽيٽنڪ (N.Brown, Curry and Tittnich) هڪ واقعو بيان ڪيو آهي، جنهن ۾ ڪيترن ئي KG جي ٻارن پنهنجي راند جي ميدان جي لڳولڳ هڪ گهٽيءَ ۾ هڪ تمام شديد زخمي ماڻهوءَ کي ڏٺو. پوءِ جي راند جي تجربن جي مشاهدي دوران ليکڪن تي اها ڳالهه واضح ٿي ته انهن ٻارن انهيءَ ڏکوئيندڙ واقعي مان ڪو مطلب ڪيڏن لاءِ ان کي بار بار ورجايو. اهو سڄو سال جو عرصو ٻار جڏهن به پنهنجن احساسن جي زير اثر ايندا رهندا هئا ته اهو حادثي سان لاڳاپيل راند وارو تصور به بار بار اڀرندو رهندو هو.

ٻارن جي راند جي وضاحت لاءِ هڪ ٻئي هاڻوڪي نظريي کي ”راند جو هوشيارِي وٺرائيندڙ ڪردار“ (Play as arousal Seeking) چيو وڃي ٿو. ايلس ڪيٽرن ئي تحقيقي اڀياسن کان پوءِ انهيءَ نظريي کي پروان چڙهايو، جيڪو هڪ نئين خواهش لاءِ بنياد فراهم ڪري ٿو. يعني وڌ کان وڌ تحرڪ ۽ هوشيارِيءَ جي خواهش. ماڻهو هڪ طرف بوريت ۽ ٻئي طرف حد کان وڌيڪ تحرڪ کان بچڻ لاءِ جوش (Excitement) جي هڪ صحيح سطح تي پهچڻ گهرن ٿا، اسان مان هر هڪ اهڙو ڪردار (Behavior) ڪري رهيو آهي. جنهن کي تحرڪ (Stimulus) جي ڳولها چئي سگهجي ٿو. اسان مان اڪثر ماڻهن لاءِ تحرڪ ۾ اچڻ لاءِ راند هڪ اهم موقعو آهي. پر هر تحرڪ جي ڳولها کي راند نه ٿو چئي سگهجي. جڏهن پنجن سالن جي سائره ڪلايمر (Climber) تان هڪ ڏاڪو وڌيڪ اوچائي تان ٽپو ڏيڻ جي ڪوشش ڪندي آهي يا جمال تي فوت اوچي ڏهي تان ٽپ پيو ڏيندو آهي ته اهي تحرڪ نه پر جوش (Thrill) پيا حاصل ڪندا آهن. اهي ڪردار جيئن ته ٿورا مشڪل آهن، تنهن ڪري ٻارن کي وڌيڪ جوش مهيا ڪندڙ لڳن ٿا. جيتوڻيڪ انهيءَ نظريي جي مدد سان ٻارن جي سڄي راند جي وضاحت نه ٿي ٿئي، پر اهو ٻاروٽڻ جي ڪيترين ئي سرگرمين تي بلڪل ٺهڪي اچي ٿو.

ذهني راندين جا قسم Cognitive Play Types

جن ماڻهن ٻاروٽڻ جي راند جو اڀياس ڪيو آهي، اهي ان کي عام طور ذهني يا سماجي عنصرن مطابق ورهاڻن ٿا. ذهني راند (Cognitive Play) واري قسم ۾ راند دوران ٻارن جي ذهني ڪم جي نشاندهي ڪئي وڃي ٿي. سماجي راند جي قسمن مان اها خبر پوي ٿي ته ٻار راند دوران ڪيئن بتدريج مؤثر نموني ۾ ٻين سان لاڳاپا رکڻ جي قابل ٿين ٿا.

پياڄي ذهني راند جي قسمن کي سندس ذهني نشوونما جي پهرين ٽن ڏاڪن جي مطابقت سان پيش ڪيو آهي. سميلانسڪي (Smilansky, 1968) انهن ڏاڪن ۾ ترميم ڪندي ذهني راند جو

چوٿون ڏاڪو به شامل ڪيو آهي. سندس ذهني راند جي ڏاڪن کي ٻارن جي راند جي اڀياس ۽ ان کي سمجھڻ لاءِ وڏي پيماني تي هڪ مؤثر طريقو مڃيو ويو آهي.

پيدائش کان وٺي تقريباً ٻن سالن جي عمر تائين ٻار عملي راند (Functional Play) ڪيڏن ٿا. انهيءَ راند جي خصوصيت مشڪن جي سادي ۽ ٻار ٻار ٿيندڙ چُرپُر هوندي آهي. اها جسماني مهارتن جي به نشوونما ڪندي آهي ۽ انهيءَ مان خوشي به حاصل ٿيندي آهي. پنڌ سڪندڙ ٻار (Toddler) مشڪن جي چُرپُر جي مشق ۾ چڱو وقت صرف ڪندو آهي، ڇاڪاڻ ته هڪ جاءِ کان ٻي جاءِ تائين وڃڻ لاءِ مشڪن جي چُرپُر ضروري هوندي آهي. چمڪڻو وڄائيندڙ ٻار عملي راند پيو ڪندو آهي. پهرين ٻن سالن ۾ اها راند ٻين سڀني قسمن تي حاوي هوندي آهي، پر اها انهيءَ وقت ئي پُڄاڻيءَ تي نه پهچندي آهي. ايليمينٽري اسڪول جو پينگهه تي لڏندڙ ٻار يا راند جي ميدان تي خوشيءَ مان ڊوڙون پائيندڙ ٻار به عملي راند پيا ڪندا آهن.

سيميلانسڪي جي خيال ۾ تقريباً ٻن کان ٽن سالن جي عمر جا ٻار بنيادي طور تعميري راند (Construction Play) ڪندا آهن. راند جي هن قسم جي خصوصيت اها آهي ته ٻار موجود سامان مان واقعي ڪا شيءِ پيا ٺاهيندا آهن. مثال طور، سينا بلاڪن کي ڪم آڻي ساديون جايون جهڙوڪ ٿنڀ ٺاهڻ جي شروعات ڪري سگهي ٿي. تعمير لاءِ گهريل ذهني مهارتون عملي راند لاءِ گهريل ذهني مهارتن کان هڪ وڪ اڳتي هونديون آهن. وڏا ٻار پڻ تعميري راند ڪندا آهن، پر اها ٻن سالن جي عمر واري ٻار جي بنيادي ذهني راند هوندي آهي.

ٻار جڏهن پيا جي واري ذهني نشوونما جي پري آپريشنل دور ۾ داخل ٿيندو آهي ته سندس ترجيح ڊرامائي راند (Dramatic Play) هوندي آهي. تقريباً ٽن کان ست سالن جي عمر تائين ٻار هڪ شيءِ کي ڪا ٻي شيءِ فرض ڪن ٿا يا ٻارن کان سواءِ ڪنهن ٻئي فرد جو سانگ رچائين ٿا. چئن سالن جي نادره استاد جو ڪردار ادا ڪري ٿي ۽ جيئن ان کي ڪندي ڏسي ٿي، ان جي اهل ڪري ٿي. پنهنجن هم عمرن سان ڪيڏن وقت راند جي تسلسل کي ذهن ۾ آڻڻ لاءِ کيس چڱي

ذهني مهارت ڪتب آڻڻي پوندي آهي. تحقيق ٻڌائي ٿي ته راند جو اهو قسم بعد جي تعليمي سکيا جي بنياد طور ڏاڍو اهم آهي ۽ پري اسڪول ۽ ايليمينٽري اسڪول سطح تي ان کي همٿائڻ گهرجي.

ٻار لڳ ڀڳ ستن سالن جي عمر ۾ پيا جي ترتيب مطابق Con-crete Operations واري ڏاڪي ۾ پير پائين ٿا ۽ قاعدن قانونن وارين راندين (Games with Rules) ۾ شريڪ ٿين ٿا. اهي سرگرميون شروع ڪرڻ کان اڳ ضروري آهي ته ٻار ڪجهه قاعدن جي مجموعي تي يڪراءِ ٿين ۽ انهن قاعدن جي پيڪڙيءَ تي ڪي ڌنڌ ڀرڻ لاءِ تيار هجن. پيا جي ٻارن کي بلورن سان راند ڪندي مشاهدي ۾ چڱو وقت صرف ڪيو ۽ نه فقط انهيءَ قاعدي واري راند بابت گهڻو ڪجهه سکيو پر ٻارن جي سماجي ۽ اخلاقي نشوونما بابت به ڪافي آگاهي حاصل ڪئي.

سماجي راندين جا قسم: Social Play Types:

ڪيترن ئي ليکڪن ۽ محققن ٻارن جي سماجي راند جا مختلف قسم بيان ڪيا آهن، ملڊر ڊپارٽن (Milderd Parten) جو ڪم البت راند ۾ ٻارن جي سماج سان رلڻ ٿيڻ جي مهارتن جي نشوونما بابت سڀ کان بهتر بيان جي حيثيت ۾ آزمائش تي پورو لٿو آهي. ڊپارٽن چوي ٿو ته اڍائي سالن جي عمر تائين ٻار اڪيلي راند (Solitary Play) ڪيڏن ٿا. يعني اهي اڪيلا راند ڪيڏن ٿا ۽ انهن جا رانديڪا به سندن پير سان راند ڪيڏن ٿا ٻارن کان مختلف هجن ٿا. انهيءَ دور ۾ ٻار ٻين جي ويجهو ٿيڻ يا ٻين سان بين عمل ڪرڻ جي ڪابه ڪوشش نه ٿا ڪن. ان جو مطلب اهو نڪتو ته انهيءَ نقطي تي سماجي بين عمل جي سطح تمام گهٽ هوندي آهي. اها ڳالهه البت ذهن ۾ رکڻ ضروري آهي ته اڪيلي راند جي تمام گهٽ سماجي اهميت باوجود ان کي ننڍن ٻارن جي سرگرمين جي هڪ حصي طور همٿائڻ گهرجي. مثال طور، ايليمينٽري اسڪول جي ٻار جي ڏينهن جو گهڻو حصو پنهنجي سر ڪريءَ تي ويهي ڪم ڪندي گذري ٿو. جيڪي ٻار اڪيلي راند ۾ باسهولت رهڻ سکي وڃن ٿا، انهن جي پاران پنهنجي سر ڪم ڪرڻ ۾ ڪامياب ٿيڻ جو به وڌيڪ امڪان آهي.

پارٽن اڪيلي سر راند کان پوءِ راند جو ٻيو قسم متوازي راند (Parallel Play) جو ٻڌايو آهي. ٻار تقريباً اڍائي کان ساڍن ٽن سالن جي عمر تائين پنهنجي منهن راند کيڏندا رهن ٿا. پر هاڻي اهي پنهنجن هم عمرن جي وچ ۾ موجود رهن ٿا ۽ انهن جا رانديڪا به انهن جي آسپاس موجود ٻارن جهڙا هوندا آهن. جهڙيءَ طرح پوروچوٽ ليڪون هڪ ٻئي سان گڏوگڏ هلن ٿيون، تيئن ٻار به هن دور ۾ ٻين سان گڏ نه پر ٻين جي پير سان راند کيڏن ٿا. پير سان موجود ٻارن بابت کين خبر نه هوندي آهي، پر سلاهاڙجڻ جو عمل بنهه ٿورو هوندو آهي. محسن ۽ مقبول پنهنجي پري اسڪول جي ڪلاس ۾ آرٽ سينٽر ۾ ڳوهيل اتي سان راند کيڏي رهيا آهن. اهي بعضي بعضي هڪ ٻئي جي ڪوشش تي نظر وجهي وٺن ٿا، پر پنهنجو گهڻو وقت پنهنجن پنوڙن کي ڪا شڪل ڏيڻ ۾ گذارين ٿا. اهي متوازي راند کيڏي رهيا آهن.

تقريباً ساڍن ٽن سالن جي عمر ۾ جيئن ٻارن جي سمجهه ۾ پختگي ايندي وڃي ٿي ته اهي شراڪتي راند (Associative Play) ڪرڻ شروع ڪن ٿا. راند جي هن قسم جي خصوصيت اها آهي ته هن ۾ ٻار صحيح نموني ٻين سان گڏ راند کيڏن ٿا. ٻار راند جون شيون هڪ ٻئي کي اڌاريون ڏين ۽ وٺن ٿا ۽ گروپ جا ميمبر هڪ جهڙين سرگرمين ۾ حصو وٺن ٿا. پارٽن جي خيال ۾ هن نقطي تي راند بدران لاڳاپا وڌيڪ اهميت وارا هوندا آهن. ٻار راند جا ننڍا گروپ ٺاهڻ شروع ڪن ٿا. چڱو وقت هڪ سرگرميءَ کان ٻيءَ ڏانهن وڃڻ ۾ گذارين ٿا ۽ پڻ راند جا ساٿي ساڳيا رهن ٿا. مثال طور، هن عمر جي ٻارن کي پينگهه تي لڏندي ڏسو. اهي لڏڻ مان لطف اندوز ته ٿي رهيا آهن، پر انهن جي ڪوشش جو مرڪز دوستن سان کلڻ ڳالهائڻ ۽ خوش ٿيڻ آهي. جڏهن گروپ ليڊر ٻي سرگرميءَ ڏانهن هلڻ جو فيصلو ڪري ٿو ته ٻيا به هلي پون ٿا. هاڻي ٻين سان گڏ رهڻ خود سرگرميءَ کان وڌيڪ اهميت واري ڳالهه هجي ٿي.

پارٽن سماجي راند جي آخري قسم کي سهڪاري راند (Cooperative Play) چيو آهي. جيڪا ساڍن چئن سالن جي عمر ۾ شروع ٿئي ٿي. پارٽن ان کي سماجي راند جي سڀ کان اعليٰ سطح

چوي. ٿو. ان جي خصوصيت اها آهي ته ٻار شراڪتي زاند وانگر گروپن ۾ راند کيڏن ٿا، پر هاڻي اهي محنت جي ورهاست جي اصول جو مظاهرو ڪن ٿا. هڪ گروپ جي پيداوار (Product) تي ڪم ڪن ٿا يا هڪ مشترڪ مقصد حاصل ڪرڻ لاءِ هڪ ٻئي سان سهڪار ڪن ٿا. جڏهن KG جا چار ٻار بلاڪن سان هڪ شهر ٺاهڻ جو فيصلو ڪن ٿا ۽ هر ٻار شهر جو هڪ خاص حصو ٺاهڻ جو ڪم پنهنجي ذمي ڪڍي ٿو ته اها هڪ سهڪاري راند ٿي پوي ٿي.

اها ڳالهه البت ذهن ۾ رکڻ ضروري آهي ته، سهڪاري راند ۾ جيتوڻيڪ اهم سماجي مهارتن کي عمل ۾ آڻڻ جي ضرورت پوي ٿي، پر راند جو اهو قسم هر صورتحال ۾ پسندیده نه ٿو ٿي سگهي. تن پري اسڪول ٻارن جو مثال وٺو، جيڪي ڪنهن هم ڪلاسيءَ کي تنگ ڪرڻ جي رٿ رٿين ٿا. جيتوڻيڪ هر ٻار هڪ جدا ڪردار پنهنجي ذمي ڪڍي ٿو ۽ سڀئي ٻار هڪ مشترڪ مقصد لاءِ ڪم ڪن ٿا، پر اها راند انهيءَ سرگرميءَ جو شڪار ٻار لاءِ ناپسندیده آهي.

جن پارتن پري اسڪول ٻارن جو مشاهدو ڪيو تئين ٻين ماهرن وري وڏي عمر جي ٻارن جي سماجي راند جو اڀياس ڪيو آهي. مثال طور سيگو (Seagoe 1970) تقريباً ستن يا اٺن سالن جي عمر جي ٻارن جي سماجي راند جي هڪ قسم جي نشاندهي ڪئي آهي. سهڪاري-مقابلي واري راند (Cooperative-Competitive Play) ۾ راند جون اهڙيون سرگرميون شامل هونديون آهن، جن ۾ ٽيم لاءِ سوڀ حاصل ڪرڻي هوندي آهي. منظم ٽيمن واريون رانديون جهڙوڪ ڪرڪيٽ ۽ فوٽ بال راند جي هن قسم جا مثال آهن. سهڪاري-مقابلي واري راند لاءِ سماجي ڄاڻ به پارتن واري سهڪاري راند کان گهڻي وڌيڪ گهربل هوندي آهي.

راند جا فائدا: Benefits of Play

بدقسمتيءَ سان والدين، استادن، منتظمن ۽ عام ماڻهن لاءِ راند جي انيڪ فائدين کي سمجهڻ لاءِ وڏي ڪوشش جي ضرورت پوي ٿي. راند روند سان ٻار جي تشوينا جي هر رخ ۾ واڌارو اچي ٿو. پر اها ڳالهه اڪثر ماڻهن کي پهرئين نظر ۾ ايتري واضح نه ٿي ڏسڻ ۾ اچي.

راند جي ذريعي ذهني واڌ ويجهه

Intellectual Growth Through Play

جيئن ته گھڻا ماڻهو سمجھن ٿا ته اسڪولي تعليم جو بنيادي مقصد ذهن کي غذا فراهم ڪرڻ آهي، تنهن ڪري راند جي فائدن جو هيءُ بحث انهيءَ معلومات سان شروع ٿو ٿئي ته راند ذهني نشوونما کي ڪيئن ٿي وڌائي. پياجي جو اصطلاح ڪتب آڻيندي ذهني نشوونما (Cognitive Development) دنيا جي ڪمن ڪارين بابت واضح اسڪيما (Schema) يا تصور جوڙڻ جو عمل آهي. برونر ۽ پياجي ٻئي انهيءَ ڳالهه تي زور ڏين ٿا ته ٻارن جي ماحول ۾ شين ۽ ماڻهن سان ڪثير حواسي تجربن ذريعي تصوراتي واڌ اچي ٿي. راند انهن تجربن لاءِ تمام فطري ۽ خوشيءَ جهڙا موقعا فراهم ڪري ٿي، تنهن ڪري ٻارن لاءِ پنهنجي دنيا بابت سمجھڻ جو هڪ اهم اوزار آهي.

ستن سالن جا سلیمان ۽ صابره پاڻي سان قلعا ٺاهڻ وقت پنهنجي سماجي اڀياس جي ڪتاب ۾ پڙهيل معلومات کي پنهنجي سوچ جو حصو پيا بڻائيندا آهن. سندن راند ڪيترن ئي موجود اسڪيما کي وڌائيندي ۽ مضبوط ڪندي آهي.

مسئلن کي مؤثر نموني حل ڪرڻ جي صلاحيت ذهني نشوونما لاءِ هڪ اهم اثاثو (Asset) آهي. جيڪي ٻار پيش ايندڙ مسئلن کي سمجھن ۽ حل ڪري سگھن ٿا، اهي پنهنجي دنيا بابت سمجھ ۽ مستقبل جي مسئلن کي حل ڪري سگھڻ جي صلاحيت ۾ واڌارو پيا ڪندا آهن.

انهيءَ ڳالهه جو به ثبوت موجود آهي ته راند ۽ مسئلا حل ڪرڻ ۾ هڪ واضح تعلق موجود آهي. جيڪي ٻار تخليقي راند جي تجربن ۾ بهرو وٺن ٿا، اهي هم ڪنڊ (Convergent) ۽ منتشر (Divergent) مسئلا حل ڪرڻ ۾ سٺا ثابت ٿين ٿا. راند ٻارن کي اهڙن طريقن ۾ تجربا ڪرڻ ۽ ڳولها ڦولها ڪرڻ جي آزادي ڏئي ٿي، جيڪي اهم فڪري سمجھ جي راه هموار ڪن ٿا.

راند دوران نوان مسئلا به پيش اچن ٿا ۽ ٻار انهن کي حل به ڪري وٺن ٿا. راند مسئلن کي حل ڪرڻ جا ڪيترائي موقعا به فراهم

ڪري ٿي .

هڪ ٽيون اهم طريقو جنهن ۾ راند ذهني نشوونما ۾ مدد ڪري ٿي، اهو آهي ٻارن کي مجرد علامت نگاري (Abstract Symbolism) تي عبور حاصل ڪرڻ ۾ مدد ڏيڻ. اها ڳالهه انهيءَ وقت خاص طور صحيح ثابت ٿئي ٿي، جڏهن ٻار ڊرامائي راند (Dramatic Play) ۾ حصو وٺن ٿا. ٻار جڏهن ڪو ويس ڌارين ٿا ته راند ۾ جيڪي شيون ڪتب آڻين ٿا، انهن کي پنهنجي مرضيءَ سان ڪي مطلب ۽ معنائون به ڏين ٿا. بلاڪ کي وقتي طور قلعي جو در سمجهيو وڃي ٿو. قطار ۾ رکيل ٻارن جي سائيز جون ڪرسيون هوائي جهاز ۾ مسافرن جون سيٽون ٿي پون ٿيون ۽ ميگنيفائنگ گلاس (جيڪا شيءِ ڊاڪٽر ڪم آڻيندا آهن) ٿي پوي ٿي. ڊرامائي راند جي ضرورتن جي پورائي لاءِ حقيقي شيون مجرد علامتون ٿي پون ٿيون.

نورٽن (Nourton) ۽ وان هورن (Van Hoon) انهيءَ ساڳئي تصور کي هن لفظن ۾ بيان ڪن ٿا: ”پيچيدگي شڪلين ۾ راند جي هڪ خصوصيت اها آهي ته موجوده زمان ۽ مڪان ۾ غيرحاضر شين، خيالن ۽ حالتن لاءِ علامتون ڪتب آنديون وڃن ٿيون.“

جيڪي ٻار پنهنجي راند ۾ مجرد علامتن کي ڪتب آڻي سگهن ٿا، انهن پاران اسڪول ۾ علامتن کي صحيح نموني ڪتب آڻڻ ۾ ڪامياب ٿيڻ جو امڪان به وڌيڪ هجي ٿو. پڙهڻ ۽ رياضي ٻئي رسمي تعليم جا بنيادي جزا آهن ۽ ٻنهي لاءِ غيرمعي ۽ مجرد علامتي نظامن جي استعمال جي اڪثر ضرورت پوي ٿي. سميلانسڪي ۽ شيفاتيا (Shefatya) جو زور انهيءَ ڳالهه تي آهي ته جيڪي ٻار ڊرامائي راند ۾ سٺا هوندا آهن، اهي انهن ۽ ٻين تعليمي ڪمن ۾ وڌيڪ ڪامياب ٿيندا آهن.

سماجي مهارتن جي تعمير Building Social Skills

راند جي ذهني نشوونما ۽ ڪردار سان گڏوگڏ اها سماجي مهارتن جي مضبوطيءَ جو به هڪ اهم اوزار آهي. ٻارن کي راند دوران پنهنجي سماجي دنيا بابت ڄاڻ جا به ڪيترائي موقعا ملندا آهن. ٻارن جي ٻين عمل سان جيڪا ڌي وٺ ٿيندي آهي، اها انهن کي سماجي

ڪردار (Roles) بابت ڄاڻ ۾ مدد ڏيندي آهي. فائر اسٽيشن جي سير کان پوءِ پهرئين ڪلاس جي ٻارن جو هڪ گروپ پنهنجي راند ۾ اهو ڪردار ڪري ٿو. اهڙي طرح اهي انهيءَ اهم ڪم جي صورتحال بابت پنهنجي معلومات کي مضبوط ۽ مربوط پيا ڪندا آهن.

پياڄي ذهني نشوونما جي پري آپريشنل دور وارن ٻارن (تقريباً ٻن کان ستن سالن جي عمر) کي انا مرڪزي (Egocentric) ڪوٺيو آهي. انهيءَ مان سندس مطلب هي آهي ته انهيءَ عمر جي ٻارن لاءِ شين کي ٻين جي نقطه نظر کان ڏسڻ ڏکيو ڪم آهي. راند ٻارن جي انامرڪزيت کي گهٽ ڪرڻ جا ڪيترائي موقعا مهيا ڪري ٿي. ٻار راند جو ڪو تسلسل برقرار رکڻ لاءِ ٻين جا نقطه نظر تسليم ڪرڻ ۽ سرگرميءَ ۾ انهيءَ مطابق ترميم ڪرڻ تي مجبور ٿيندا آهن. مثال طور زاهده ۽ باسط ترين ڪنڊڪٽر جي راند پيا ڪيڏن. باسط ناراض ٿي پيو آهي، ڇاڪاڻ ته ”فقط چوڪرا ڪنڊيڪٽر واري توپي پائيندا آهن.“

ٻئي طرف زاهده سمجهي ٿي ته چوڪريون به اها توپي پائي سگهن ٿيون. انهن ٻنهي کي راند جو تسلسل جاري رکڻ لاءِ هڪٻئي جا جدا جدا نقطه نظر مڃڻا پوندا ۽ ڪو حل ڪڍڻو پوندو. ٻار آهستي آهستي جيئن راند جي ذريعي مختلف تجربن مان گذرن ٿا ته ٻين سان لاڳاپن ۾ انامرڪزيت ايترو وڌو فيڪٽر نه ٿي رهي.

راند ٻارن کي سماجي بين عمل جا اصول ۽ قاعدا به سيکاري ٿي. ٻار ٻين سان راند ڪيڏن وقت سڄي سماجي ڌڻي وٽ جي بنيادي اصولن کي سمجهي وٺن ٿا ۽ انهن جي مشق ڪن ٿا. ٻڌڻ، ڳالهائڻ، واري لاءِ انتظار ڪرڻ، سربراهي ڪرڻ ۽ ڀروي ڪرڻ جهڙا عمل عام فهم اصولن هيٺ هلن ٿا. مثال طور اسين سڀ اها ڳالهه سمجهون ٿا ته ڪنهن گروپ جي ڪيترن ئي ماڻهن کي گفتگو ۾ حصو وٺڻو آهي ته هڪ وقت فقط هڪ ئي ڳالهائي سگهي ٿو. ان جي ابتڙ ڪم ڪبو ته هڪ وڏو وڳوڙ پيدا ٿي پوندو. ٻار جيئن پنهنجي راند جي تجربن ۾ حصو وٺن ٿا ته هو سماجي بين عمل جا ٻيا به ڪيترائي قاعدا قانون سکڻ ٿا.

زبان ۽ لکڻ پڙهڻ جي صلاحيت جي نشوونما:

Language and Literacy Development

راند جي ذريعي ٻار زبان جي ڪلامي (Oral) ۽ تحريري (Written) مهارتن کي پڻ وڌائين ٿا. گاروي (Garvey) جي خيال ۾ زبان جي هر رخ کي راند جي ذريعي بهتر نموني سمجهي سگهجي ٿو. صوتيات (زبان ۽ آواز)، گرامر ۽ معنيٰ، انهن سڀني کي ٻار پنهنجي مرضيءَ وارين سرگرمين ۾ حصو وٺي راند روند ۾ دريافت ڪري وٺندا آهن. گاروي ٻوليءَ سان چئن مختلف قسمن جون رانديون تجويز ڪيون آهن:

1- آوازن ۽ گوڙ سان راند (Play with Sounds and Noises): ٻار لفظ ٺاهڻ لاءِ ڪم ايندڙ آواز دريافت ڪن ٿا ۽ انهن کي تخليقي ۽ راندروند واري انداز ۾ رکي تجربا ڪن ٿا.

2- لسانياتي نظام سان راند (Play with the Linguistic System): پنهنجي راند ۾ اهو سمجهڻ شروع ڪن ٿا ته آواز گڏجي لفظ ٺاهين ٿا ۽ اهي جملن ۽ لفظن جي جوڙجڪ ۽ ترتيب سمجهڻ لڳن ٿا.

3- بي ساختہ ٽڪندي ۽ لفظن سان راند: ٻار سادين ٽڪنديءَ وارين راندين جي ذريعي لفظن جي جوڙجڪ ۽ انهن جون معنائون سمجهن ٿا.

4- گفتگوءَ جي آداب (Conventions) سان راند: ٻار گفتگوءَ جي آدابن کي ڪتب آڻڻ ۽ پيچڻ ذريعي مؤثر نموني له وچڙ ڪرڻ سکي ٿا.

زبان سان راند ڪرڻ سان گڏوگڏ ٻار زبان کي پنهنجن راند جي تجربن ۾ ۽ ان جي آسپاس ڪم آڻين ٿا. وراڻ ابلاغي بيان (Meta Communication Statements) راند جي جوڙجڪ ۽ تنظيم لاءِ ڪم ايندا آهن. ”اڙي! هيءَ رسي نانگ هوندي.“ ”اڳ ۾ اسين مارڪيٽ هلنداسين، پوءِ رانديڪن جي دڪان تي هلنداسين.“ فرضي ابلاغي بيان (Pretend Communication Statements) ٻار جي اختيار ڪيل فرضي ڪردارن سان ٺهڪي ايندا آهن. ”اڙي، گڏي ماڻ ڪر، امي فون تي پئي ڳالهائي!“

پري اسڪول ۽ پرائمري اسڪول دوران ٻار تحريري زبان بابت به سکيا حاصل ڪري وٺندا آهن. راند لکڻ ۽ پڙهڻ جي صلاحيت ۾ سهوليت پيدا ڪرڻ جا به ڪيترا ئي موقعا مهيا ڪري ٿي. جڏهن مناسب مددي سهوليتون موجود هجن ته راند لکڻ پڙهڻ جي سکيا لاءِ هڪ بهترين ذريعو ٿي سگهي ٿي.

جسماني نشوونما: Physical Development

گهڻن ماڻهن جي خيال ۾ راند جو مطلب آهي ته، ٻارن جو ڊوڙڻ ڊڪڻ، هيٺ مٿي لهڻ چڙهڻ ۽ ٽينگ ٽپا ڏيڻ. انهن سادين جسماني سرگرمين مان حاصل ٿيندڙ خالص خوشيءَ کي پڻ ياد رکيو ويندو آهي. انهن سرگرمين ۾ ٻار پنهنجيون وڏيون مشڪون ڪتب آڻي پنهنجي وڏي حرڪي نشوونما (Gross Motor Development) کي مضبوط پيا ڪندا آهن. بالڪيٽ (Infancy) جي دور کان ئي پنهنجين وڏين مشڪن کي وري وري ڪتب آڻي ٻار عصبي مشڪي رابطي (Neuro Muscular Coordination) کي بهتر پيا ڪندا آهن. پنڌ سڪڻ جي شروعاتي دور ۾ وڪ وڪ ڪڍي هلڻ، پري اسڪول سطح تي ڊوڙڻ ۽ هيٺ مٿي لهڻ چڙهڻ ۽ پرائمري اسڪول ۾ پينگهه تي لڏڻ ۽ رسي ٽپڻ اهي سڀئي راند ۾ وڏي حرڪي نشوونما (Gross Motor Development) جا مثال آهن.

راند جي سرگرمين ۾ ڪيترن ئي ڪمن لاءِ ننڍين مشڪن جو استعمال به شامل آهي. ننڍي حرڪي نشوونما (Fine Motor Development) ڪٽڻ، ڪهيون ٻڌڻ، ٻٽڻ بند ڪرڻ، پينٽ ڪرڻ ۽ لکڻ جي تجربن ذريعي بهتر صورت ۾ اچي ٿي. معما جوڙڻ، واري ۽ پاڻيءَ سان راند، ڪاٺ جي ڪم جا پراجيڪٽ، ڳوهيل آڻي سان راند ۽ گڏين کي ڪپڙا پارائڻ به اهڙين سرگرمين جا اضافي مثال آهن جيڪي ننڍي حرڪي نشوونما (Fine Motor Development) کي پروان چڙهائين ٿا.

ٻار جيئن ذهني طور پختا (Mature) ٿيندا وڃن ٿا، تيئن اهي پنهنجين مشڪن کي لاڳيتو وڌيڪ پيچيدن طريقن ۾ ڪم آڻين ٿا ۽ وڏي ۽ ننڍي مشڪي چرپر کي بصري ادراڪ سان مربوط ڪندا وڃن ٿا. راند ۾ اهڙن پيچيدن ڪمن جي بار بار مشق ٿي سگهي ٿي. بال

ڀت تي هڻڻ ۽ ڪڇ ڪرڻ، ٽپي راند ڪيڏڻ، اهي سڀئي وڌيڪ ڏکين مربوط چرڀرن جا مثال آهن.

انهيءَ سان گڏوگڏ راند جي ذريعي ٻارن ۾ جسم، جاءِ ۽ طرف جي بهتر واقفيت پيدا ٿئي ٿي. ٻار پنهنجن جسمن کي چرڀر ڏئي هيٺ مٿي، اندر ٻاهر ۽ مٿان هيٺان بابت سکڻ ٿا ۽ مٿي چڙهي، گول ڦري، ريڙهيون ڏئي ۽ ڊوڙي ڊڪي اڃان وڌيڪ سکڻ ٿا. جمنائيزم يا ميدان ۾ راند ڪيڏڻ جسم جي سکيا حاصل ڪرڻ لاءِ خاص طور فائديمند آهي.

جذباتي نشوونما Emotional Development

ٻارن جي جذباتي نشوونما ۾ مدد لاءِ راند هڪ بهترين ذريعو آهي. راند ۾ ٻار پريشاني، احساس محرومي، معمولي نشوونماي ٽڪراءَ، صدماتي صورتحال ۽ مانوس تصورن جهڙن جذباتي مسئلن تي حاوي ٿي سگهن ٿا.

راند جو جذباتي لحاظ کان ٻيو اهم فائدو اهو آهي ته اها ٻارن کي پاڻ مان خوش ۽ مطمئن رهڻ جا ڪيترائي موقعا مهيا ڪري ٿي. جيئن ته راند ڪيڏڻ جو ڪو هڪ صحيح يا غلط طريقو نه هوندو آهي، تنهن ڪري ٻار اهڙا ڪامياب تجربا ڪن ٿا، جيڪي سندن تصور- ذات (Self-Concept) تي هاڪاري نموني اثر انداز ٿين ٿا.

راند ۽ تخليق جو مادو Play and Creativity

ڪڏهن ڪڏهن تخليقي عمل بابت سوچ ويچار ڪندي ذهن ۾ اهڙا منفرد ماڻهو به اچي ويندا آهن، جيڪي عجيب شيون ايجاد ڪندا آهن يا ڪو موسيقيائي اوزار ٻين کان تمام سٺو وڄائيندا آهن. اهي سڄا ٻچا ذهين ماڻهو پنهنجي آسپاس موجود ماڻهن جي زندگيءَ ۾ سهوليت ۽ سڦلڻا آڻيندا آهن. اسان مان هر هڪ ۾ ڪو تخليقي مادو هوندو آهي، جنهن جو ڪيترن ئي مختلف ۽ وڌندڙ نمونن ۾ اظهار ٿي سگهي ٿو، نئين ٻارن جي استادن لاءِ هر ٻار جي شخصيت جي انهيءَ رخ کي جانچي ان جي پرورش ڪرڻ ضروري آهي. راند شروعاتي سالن دوران ٻار جي تخليقي صلاحيت جي اظهار ۽

نشوونجا جا ڪيترائي موقعا فراهم ڪري ٿي. ويڙمان (Wassermann 1992) اها ڳالهه هن لفظن ۾ بيان ڪئي آهي: ”نون خيالن جي تخليق اهي ذهن نه ڪندا آهن، جيڪي اڳ ۾ ئي معلوم ڳالهين جي اکيون بند ڪري پيروي ڪندا آهن. تخليق ته راندروند ڪندي، ڪڏهن هڪ ته ڪڏهن ٻيو ڪم ڪرڻ دوران ٿي ويندي آهي. نئون شڪليون به انهيءَ انداز ۾ منظر تي اينديون آهن.“

گورٽزيل ۽ گورٽزيل (Goertzel & Goertzel 1962) چار سئو مشهور ماڻهن جي شروعاتي سالن جو اڀياس ڪيو ۽ اها ڳالهه معلوم ڪئي ته انهن تخليقي ماڻهن جي زندگيءَ ۾ هڪ مشترڪ ڳالهه اها هئي ته انهن کي پنهنجي دلچسپيءَ جي ميدانن ۾ تحقيق ۽ مختلف شين ۽ نظرين سان راند ڪرڻ جو موقعو مليو هو. مثال طور، فرئنگ لائبرائيٽ (Frank Lloyd Wright) کي ننڍپڻ کان ئي سندس ماءُ رنگين ڪاغذ ۽ ڪاٺ جي ڇهه ڪنڊن سان راند ڪيڏڻ لاءِ پئي اڀاريندي هئي. هن سمجهيو ٿي ته راند جا اهي تجربا سندس ذهني نشوونجا کي تحرڪ ڏيندا. اها ڳالهه البت واضح آهي ته، راند هر ٻار کي وڏو باصلاحيت تخليقي ذهن وارو نه ٿي بڻائي ڇڏي، پر اها هر ماڻهوءَ جي تخليقي صلاحيت کي تحرڪ ڏيڻ ۾ مدد ضرور ڪري ٿي.

ٻاروتڻ جي راند ۾ سهوليت پيدا ڪرڻ: Facilitating Childhood Play

راند ٻاروتڻ جو هڪ اهڙو فطري حصو ٿي لڳي جو انهيءَ ڳالهه جو تصور ئي نه ٿو ڪري سگهجي ته ٻارن کي سندن زندگيءَ جي انهيءَ حصي ۾ ڪنهن مدد جي ضرورت پئجي سگهي ٿي. پر ٿي-ويءَ جي سامهون گذاريل ڪيترائي ڪلاڪ، ٻارن جي زندگيءَ جي حد کان وڌيڪ مصروفيت ۽ ڪيترن والدين طرفان ٻارن کي تحفظ جي مسئلن جي ڪري ٻاهر وڃي راند ڪرڻ جي موڪل ڏيڻ کان ڪيپائڻ ٻارن جي راند ڪيڏڻ جي صلاحيت تي اثر وڌو آهي. انهيءَ سان گڏوگڏ ڪيترائي وڏا ٻارن جي زندگين ۾ راند جي اهميت کي صحيح طرح نه ٿا سمجهي سگهن. اڄڪلهه جي ٻارن کي راند جي سٺن موقعن ۾ بهرو وٺڻ لاءِ اڪثر ڪري وڏن جي مدد جي ضرورت پوي ٿي.

راند جو ماحول تيار ڪرڻ Preparing the Play Environment

راند ۾ سهوليت پيدا ڪرڻ ۾ استاد جو هڪ اهم ڪردار ٻارن جي راند جي جاين جي تياري آهي. استاد ۽ منتظمين جو فرض آهي ته راند جي لاءِ سامان ۽ جاءِ مهيا ڪري ڏين. انهيءَ ماحول جي توجه سان رٿا بنديءَ لاءِ وقت ۽ توانائون خرچ ڪريون پونديون آهن. سامان کي باقاعدي سان تبديل ڪندو رهجي، جيئن ٻارن کي نون رانديڪن ۽ سامان سان کيڏڻ جو گهڻو موقعو ملندو رهي. ٻارن کي راند جون جيڪي گوناگون صلاحيتون عطا ٿين ٿيون، انهن کي ڪتب آڻڻ لاءِ اهڙيون حالتون به موجود هئڻ گهرجن. هڪ قانون طور هر ٻار لاءِ راند جا گهٽ ۾ گهٽ ڏيڍ (1-1/2) قسم موجود هئڻ گهرجن. ان جو مطلب اهو ٿيو ته 25 جي ٻارن جي ڪلاس لاءِ راندين جا 40 کان 45 قسم موجود هئڻ گهرجن.

راند جون حالتون پيدا ڪرڻ Creating Climate for Play

استاد جي ٻي اهم ذميواري اها آهي ته هو ڪلاس ۾ اهڙو ماحول تيار ڪري، جنهن ۾ ٻار سمجهي سگهن ته راند اهم آهي. انهيءَ لاءِ هڪ طريقو هي به آهي ته راند لاءِ وقت گهڻو مهيا ڪجي. راند جا سٺا تجربا ذهن کان پندرهن منٽن ۾ مشڪل سان پورا ٿي سگهندا. تخليقي راند لاءِ گهٽ ۾ گهٽ ٽيهه منٽ (وڌيڪ وقت اڃا بهتر آهي) هئڻ گهرجن.

ٻارن جي راند دوران استاد جا ردعمل به راند جي ماحول تي مضبوط اثر وجهن ٿا. ٻارن کي راند ۾ ٻين کي شريڪ ڪرڻ لاءِ هٿاڻيندڙ جملن راند جي سامان جي هاڪاري نموني استعمال بابت ڳالهيون يا فقط آسپاس موجود هجڻ، جيئن ضرورت وقت ڪم اچي سگهجي، انهن سڀني ڳالهين ذريعي ٻارن کي اهو سمجهائڻ ۾ مدد ملي ٿي ته راند اهميت واري آهي.

”امداد، بلاڪن ۾ عائش کي گڏ کيڏائڻ لاءِ مهرباني، توهان ٻئي ڏاڍيون سٺيون جايون پيا ٺاهيو.“ ”فرزانه! تون هن تصوير ۾ نيري ۽ زرد رنگ کي جيئن گڏ ڪم آندو آهي، اها ڳالهه مون کي ڏاڍي وڻي پئي!“ راند جي سٺن تجربن لاءِ استاد جا رايو ۽ عمل ڏاڍا ضروري آهن.

راند جي اهميت کي عام ڪريو Promote the importance of Play:

والدين توڙي ٻيا ماڻهو انهيءَ ڳالهه کان بي خبر هوندا آهن ته، راند ۾ سکيا ڏيڻ جي تمام وڏي صلاحيت موجود آهي. اهڙن ماڻهن کي هن سرگرميءَ کي پرائمري ڪلاس ۾ شامل ڪرڻ جو سبب سمجھائڻ لاءِ مدد جي ضرورت آهي. جڏهن والدين ۽ ٻيا ماڻهو راند جي اهميت سمجھڻ لڳندا ته، ٻارن کي پنهنجو وقت راند ۾ ڪتب آڻڻ لاءِ وڌيڪ ۽ بهتر موقعا ملندا.

وزيرمان (Wassermann, 1990) پرائمري ڪلاس ۾ راند جي اهميت تي زور ڏيڻ لاءِ هڪ بهترين ڪتاب لکيو آهي. هوءَ صاف لفظن ۾ ٻڌائي ٿي ته، تخليقي راند جي تجربن ۾ مشغول ٻار ڪهڙي طرح ذهني ۽ لساني مهارتون پيا حاصل ڪندا آهن، جيڪي اسڪولي عمل ۾ وڏي اهميت واريون هونديون آهن. انهن کي تخليقي طور پنهنجا مسئلا حل ڪرڻ جي ذريعي پنهنجين صلاحيتن تي اعتماد پڻ حاصل ٿيندو ويندو آهي.

اسٽون (Stone 1993) خاص طور پرائمري ڪلاس ۾ راند جي اهميت کي عام ڪرڻ لاءِ ڪجهه وڌيڪ سبب به ڏنا آهن. انهيءَ سان گڏوگڏ ٻاروڻن جي راند روند جي حمايت لاءِ نوس تجويزون پڻ ڏني ٿي. سندس ڪجهه تجويزون هي آهن:

- راند جي اهميت سمجھڻ: استاد لاءِ هي هڪ اهم پهريون قدم آهي. ٻين ۾ پرچار ڪرڻ کان اڳ راند جي تجربن بابت پنهنجو ذهن صاف ڪرڻ ضروري آهي.
- ڪلاس ۾ راند جي اهميت بابت چارٽ نمايان جاين تي هڻڻ: ٻارن ۽ والدين کي راند جي اهميت بابت بصري طور يادگيري ڏيارڻ گهرجي.
- انهيءَ جو ثبوت مهيا ڪرڻ ته سکيا جو عمل راند ذريعي ڪيئن هڻي وٺي ٿو: ٻارن راند ۾ جيڪي شيون ٺاهيون آهن يا جيڪي مسئلا حل ڪيا آهن، انهن جي مناسب نموني تشهير سان به استاد راند جي اهميت جو هڪ ثبوت ڏئي سگهن ٿا.
- راند بابت سٺا مضمون ٻين کي پڙهائڻ: ماهرن طرفان لکيل راند جي فائدين بابت مضمون والدين کي ڏيندا رهو.

راند ۾ وڌڻ جي شموليت :Adult Involvement in Play

راند دوران ڪڏهن ڪڏهن اهڙا موقعا به پيش ايندا آهن، جڏهن راند ۾ بهتري آڻڻ لاءِ يا انکي مختلف رخن ۾ هلاڻ لاءِ استاد کي راند ۾ سڌو سنئون شريڪ ٿيڻ جي ضرورت پوندي آهي. هيءَ اهڙي ڳالهه آهي، جنهن کي استاد هلڪي ڦلڪي انداز ۾ وٺڻ، چاڪاڻ ته راند ۾ وڏي جي شموليت حقيقت ۾ ٻار جي تحقيقي صلاحيت، بي ساختگي ۽ راند جي چونڊ جي اختيار کي گهٽائي ٿي ڇڏي. راند ۾ شموليت جي ضرورت جو غور سان جائزو وٺڻ کان پوءِ استاد کي سڀ کان هيٺاهين سطح تي شامل ٿيڻ گهرجي.

جانسن (Johnson) ڪرسٽي (Christie) ۽ ياکي (Yawkey) ٻارن جي راند ۾ وڌڻ جي شموليت جون هيٺيون سطحن بيان ڪيون آهن:

(i) متوازي راند Parallel Play

(ii) گڏ - راند Co-playing

(iii) راند سيکارڻ Play-Tutoring

- متوازي راند: هيءَ شموليت جي سڀ کان هيٺاهين سطح آهي، جڏهن ڪو بالغ ٻارن سان گڏ نه پر انهن جي آسپاس راند ڪيڏندو آهي ۽ ٻين جهڙو سامان ڪم آڻيندو آهي ته ان وقت هو متوازي راند پيو ڪيڏندو آهي. راند جي هن قسم ۾ ٻارن کي راند جي هاڪاري ڪردارن (Behaviors) کي استاد پاران ٿيندو ڏسڻ جو موقعو ملندو آهي.

- گڏ راند: بالغن پاران راند ۾ شموليت جي هيءَ ٻئين سطح آهي. هن سطح تي استاد ٻارن جي راند ۾ واقعي شامل ٿيندو آهي، پر سرگرمين تي ڪنٽرول ٻارن جي هٿ ۾ هوندو آهي. گهربل ڪردار (Role) ادا ڪري ۽ راند جي مناسب رد عملن جو ماڊل (نمونو) پيش ڪري استاد راند جي رخ ۽ پيچيدگين تي ان لکي انداز ۾ اثرانداز ٿي سگهي ٿو.

- راند سيکارڻ: استاد پاران راند ۾ شموليت جي هيءَ سڀ کان وڏي سطح آهي. راند جو اهو قسم ساره سميلانسڪي (Sara Smilansky) (1968) جي ڪم تان ورتل آهي. هن سطح تي شريڪ ٿيڻ لاءِ

استاد پاران گهٽ ۾ گهٽ جزوي طور ڪنٽرول پنهنجن هٿن ۾ وٺڻو پوندو آهي. هاڻي استاد ٻارن کي اهڙيون هدايتون يا تجويزون ڏيندو آهي، جن سان راند نون رخن ۾ هلي ٿي. ٻارن جي راند ۾ پاڻ شريڪ ٿيڻ کان سواءِ استاد راند جي تسلسل کان ٻاهر بيهمي به رهنمائي ڪري سگهي ٿو. ٻنهي حالتن ۾ استاد کي انهيءَ ڳالهه جو خيال رکڻ گهرجي ته استاد اهڙي طرح داخل ٿئي، جيئن ٻار سندس ڏنل هدايتن مان سکيا وٺن ۽ راند کي اڳتي هلائڻ لاءِ پنهنجين قائدانه صلاحيتن جي نئين سر شروعات ڪن.

وان هورن، نوروت ۽ آل ورد (Van Hoorn, Nourot, Alward 1999) راند ۾ رهنمائيءَ لاءِ بالغن لاءِ ڪجهه وڌيڪ ڪردار (Role) ٻڌايا آهن. هو اها ڳالهه به ٻڌائين ٿا ته انهن طريقن کي اهڙي طرح ڪم آندو وڃي، جيئن بالغن پاران شموليت جي سطح گهٽ ۾ گهٽ رهي.

- فنڪار جو شاگرد (Artist's Apprentice): بالغ اڻ لکي غوني جاءِ تان گند ڪڍڻو پيو صاف ڪندو آهي ۽ راند جاري رکڻ لاءِ مددي شيون رکندو ويندو آهي، بلڪل ائين جيئن ڪنهن ٽيئر پراجيڪشن لاءِ سيٽ اسٽنٽ ڪم ڪندو آهي.
- ٽياڪيٽر (The peace maker): هي ڪردار ادا ڪندڙ بالغ رانديڪن ۽ ٻئي سامان بابت ٻارن ۾ تڪرارن کي حل ڪندا آهن، ڪردارن بابت تڪرار ٿي پوندو آهي ته، متبادل تجويز ڪندو آهي ۽ راند کي اڳتي وڌائڻ لاءِ نوان ڪردار تخليق ڪندو آهي.
- رکوالو (Guardian of the Gate): استاد ٻارن کي راند جي ڪنهن هلندڙ ڳالهه ۾ شريڪ ٿيڻ ۾ مدد ڏئي سگهي ٿو. راند ۾ ڪو نئون سامان آڻي جنهن لاءِ نئين رانديگر جي ضرورت پوي يا ڪو واڌو ڪردار متعارف ڪرائي استاد سرگرمي شروع ڪندڙ ٻارن جي حقن جي ڀڃڪڙي ڪرڻ کان سواءِ ٻين ٻارن کي شريڪ ڪرائي سگهي ٿو.
- جوڙي ٺاهيندڙ (Match maker): بالغ شراڪتي راند جي تسلسل کي

تحرك ڏيڻ لاءِ رانديگرن جون جوڙيون يا ننڍا گروپ ٺاهي سگهن ٿا. ماهر رانديگرن کي جڏن ٻارن سان جوڙي ۾ رکي ٻارن کي راند ۾ هڪ ٻئي جي مدد لاءِ همٿائي سگهجي ٿو. انهيءَ ڳالهه تي هڪ دفعو ٻيهر زور ڏيڻ جي ضرورت آهي ته، مثالي طريقو اهو آهي ته، راند جي شروعات به ٻار پاڻ ڪن ۽ ان جون هدايتون به اهي پاڻ ڏين. بالغن کي فقط انهيءَ وقت ئي دخل ڏيڻ گهرجي، جڏهن راند صحيح نه هلي ۽ ٻار ٻار ٻيهر رهجي.

وڌيڪ دخل اندازي		گهٽ دخل اندازي
راند ۾	راند جون	رهنما
شموليت.	هدايتون.	سوال.
	معلوماتي بيان.	ڏسڻ ۽ ٻڌڻي
		ڪلامي تاڪيد.

راند ۾ بالغ دخل اندازيءَ جي سطح

هيڊمان ۽ هيٽ (Heidmann and Hewitt 1992) جي راءِ ۾ شروعات سڀ کان گهٽ دخل وارين حڪمت عملي کان ڪري وڌيڪ دخل وارين ڳالهين ڏانهن وڌندو وڃي.



ننڊن ٻارن جي رهنمائي

توهان جي پري اسڪول ڪلاس ۾ رسيس هاڻي شروع ٿي آهي. اوڻيه چئن سالن جا ٻار مختلف سينٽرن ۾ راند ۾ مصروف آهن ۽ هر شيءِ صحيح نموني سان هلي رهي آهي. اوچتو توهان جي سماعت جي ڀڃڻ سان فرحان ۽ جميل جو آواز ٽڪرائجي ٿو. اهي ٻئي بلاڪ سينٽر ۾ ڪنهن شيءِ تي تڪرار پيا ڪن. اتي ويڃڻ سان توهان کي خبر پوي ٿي ته اهي ٻئي ساڳيو هاڻي پنهنجن جدا جدا بلاڪن جي ٺاهيل جاين ۾ رکڻ گهرن ٿا جيئن ئي توهان انهن جو معاملو نڀيري اڳتي وڌو ٿا ته توهان جي نظر مدثر تي پوي ٿي، جيڪو ٻين کان پري اڪيلو بيٺو آهي. توهان هيٺ جهڪي سندس ڪلهي تي هٿ رکي کيس راندين بابت ڪجهه ٻڌايو ٿا، جنهن سان کيس ڪلاس جي سرگرمين ۾ شامل ٿيڻ ۾ مدد ملندي.

ڪجهه گهڙيون مس ٿيون گذرن ته توهان کي واجده جو آواز ٻڌڻ ۾ اچي ٿو، جيڪا زور سان روئي به پئي ته ڪاوڙ ۾ پير به زمين تي پئي هڻي. هن کان بلو ۽ ڳاڙها رنگ ڪاغذ تي گڏجي ويا آهن ۽ هوءَ هاڻي پريشان ٿي روئڻ لڳي آهي. هوءَ ايتري ته ڪنٽرول کان ٻاهر نڪري وئي آهي جو توهان وٽ ان جو آخري حل اهو آهي ته کيس ٿوري دير ٻاهر وٺي وڃو، جيئن هوءَ ڪجهه سامت ۾ اچي ۽ پوءِ راند جاري رکي سگهي.

هاڻي رسيس بند ٿي وئي آهي. هر شيءِ صحيح پئي هلي، تان جو ڳالهين دوران توهان پنهنجي پالتو ٻلي بابت ڪا ڳالهه ڪريو ٿا. هاڻي

تہ سڀئي ٻار هڪ ئي وقت ڳالهائڻ ٿا چاهين ۽ گفتگوءَ کي واپس پنهنجي موضوع تي آڻڻ لاءِ ڪافي منت لڳي وڃن ٿا. اهڙيءَ طرح هي توهان جو هڪ اهڙو مخصوص ڏينهن ثابت ٿئي ٿو، جنهن ۾ توهان کي پنهنجين رهنمائيءَ جي مهارتن کي ڪم آڻڻ جا ڪافي موقعا هٿ اچن ٿا.

مٿي بيان ٿيل منظر شايد ڪجهه غيررواجي ڏسڻ ۾ اچي، پر حقيقت ۾ اهو شروعاتي ٻاروتڻ (Early Childhood) جي استاد جي زندگيءَ جو هڪ عام رواجي ڏينهن آهي. ننڍا ٻار پنهنجي واڌ ويجهه (Growth) ۽ نشوونما (Development) دوران تصوراتي معلومات کان وڌيڪ پيو به گهڻو ڪجهه سکي رهيا هوندا آهن. نئين ٻارن جي استادن کي ڪيتريون ئي رهنمائي جون مهارتون (Skills) گهربل هونديون آهن. اهي مهارتون اڪثر ماڻهن کي فطري طور حاصل نه ٿينديون آهن، پر انهن کي حاصل ڪرڻ لاءِ ڄاڻ ۽ مشق (Practice) جي ضرورت پوندي آهي. هي باب انهيءَ نموني ترتيب ڏنو ويو آهي، جيئن توهان کي انهن مهارتن کي سمجهڻ ۽ ڪتب آڻڻ ۾ مدد ڏئي سگهي.

رهنمائيءَ جو مطلب ڇا آهي؟ What is Guidance?

ڪڏهن ڪڏهن توهان جا ڳالهائيل لفظ ٻين کي هڪ تمام مختلف پيغام پهچائيندا آهن. مثال طور، رهنمائي (Guidance) ۽ نظم ضبط (Discipline) جا لفظ ذهن ۾ آڻيو. توهان جڏهن نظم ضبط جا لفظ ٻڌو ٿا ته توهان جي ذهن ۾ ڇا ٿو اچي؟ گهڻن ماڻهن لاءِ اهو اهڙي قسم جا خيال آڻيندو ته جڏهن ٻارن کان ڪا غلطي ٿي وڃي ته انهيءَ وقت توهان ڇا ڪندؤ؟ ٻئي طرف وري رهنمائي، ٻارن جي نشوونما ۽ واڌ ويجهه ۾ مدد ڪرڻ جا خيال ذهن ۾ آڻي ٿي. جيتوڻيڪ ٻنهي لفظن ۾ ڪافي ڳالهيون مشترڪ (Common) آهن ۽ ڪيترين جاين تي اهي هڪ ٻئي بدران به ڪم اچن ٿا، پر رهنمائيءَ کي عام طور هڪ وسيع تصور سمجهيو ويندو آهي، جنهن ۾ اهي سڀ ڳالهيون شامل آهن، جيڪي ڪوبه بالغ ڪنهن ٻار جي ڪردار (Behavior) تي اثر وجهڻ

تہ سڀئي ٻار هڪ ئي وقت ڳالهائڻ ٿا چاهين ۽ گفتگوءَ کي واپس پنهنجي موضوع تي آڻڻ لاءِ ڪافي منٽ لڳي وڃن ٿا. اهڙيءَ طرح هي توهان جو هڪ اهڙو مخصوص ڏينهن ثابت ٿئي ٿو، جنهن ۾ توهان کي پنهنجين رهنمائيءَ جي مهارتن کي ڪم آڻڻ جا ڪافي موقعا هٿ اچن ٿا.

مٿي بيان ٿيل منظر شايد ڪجهه غيررواجي ڏسڻ ۾ اچي، پر حقيقت ۾ اهو شروعاتي ٻاروتل (Early Childhood) جي استاد جي زندگيءَ جو هڪ عام رواجي ڏينهن آهي. ننڍا ٻار پنهنجي واڌ ويجه (Growth) ۽ نشوونما (Development) دوران تصوراتي معلومات کان وڌيڪ ٻيو به گهڻو ڪجهه سکي رهيا هوندا آهن. ننڍن ٻارن جي استادن کي ڪيتريون ئي رهنمائي جون مهارتون (Skills) گهربل هونديون آهن. اهي مهارتون اڪثر ماڻهن کي فطري طور حاصل نه ٿينديون آهن، پر انهن کي حاصل ڪرڻ لاءِ ڄاڻ ۽ مشق (Practice) جي ضرورت پوندي آهي. هي باب انهيءَ نموني ترتيب ڏنو ويو آهي، جيئن توهان کي انهن مهارتن کي سمجهڻ ۽ ڪتب آڻڻ ۾ مدد ڏئي سگهي.

رهنمائيءَ جو مطلب ڇا آهي؟ What is Guidance?

ڪڏهن ڪڏهن توهان جا ڳالهائيل لفظ ٻين کي هڪ تمام مختلف پيغام پهچائيندا آهن. مثال طور، رهنمائي (Guidance) ۽ نظم ضبط (Discipline) جا لفظ ذهن ۾ آڻيو. توهان جڏهن نظم ضبط جا لفظ ٻڌو ٿا ته توهان جي ذهن ۾ ڇا ٿو اچي؟ گهڻن ماڻهن لاءِ اهو اهڙي قسم جا خيال آڻيندو ته جڏهن ٻارن کان ڪا غلطي ٿي وڃي ته انهيءَ وقت توهان ڇا ڪندؤ؟ ٻئي طرف وري رهنمائي، ٻارن جي نشوونما ۽ واڌ ويجه ۾ مدد ڪرڻ جا خيال ذهن ۾ آڻي ٿي. جيتوڻيڪ ٻنهي لفظن ۾ ڪافي ڳالهائون مشترڪ (Common) آهن ۽ ڪيترين جاين تي اهي هڪ ٻئي بدران به ڪم اچن ٿا، پر رهنمائيءَ کي عام طور هڪ وسيع تصور سمجهيو ويندو آهي، جنهن ۾ اهي سڀ ڳالهائون شامل آهن، جيڪي ڪوبه بالغ ڪنهن ٻار جي ڪردار (Behavior) تي اثر وجهڻ

پنهنجن احساسن کي سمجھڻ ۽ پوءِ انهن کي مناسب نموني منهن ڏيڻ جا مناسب طريقا سکڻ لاءِ وڌڻ جي مدد جي ضرورت پوندي آهي .
 ٻارن کي مختلف احساسن جو اظهار ڪندي ڏسي انهن جا نالا ٻڌائڻ ۽ جذبن کي صحيح نموني منهن ڏيڻ لاءِ مختلف مؤثر طريقا ٻڌائي بالغ تمام اهم رهنمائي مهيا ڪندا آهن .

خود انحصاري ۽ ضبط نفس ڏانهن وڌڻ:

Growing Toward Independence and Self Control

رهنمائيءَ جي عمل جو هڪ ٻيو اهم مقصد ٻارن کي سٺا فيصلا ڪرڻ ۽ بالغن جي مدد کان سواءِ ٻين سان بين عمل ڪرڻ ۾ مدد ڏيڻ آهي . سٺي رهنمائي جي ذريعي ٻارن ۾ اڳتي هلي پنهنجي رهنمائي ڪرڻ جي صلاحيت پيدا ڪرڻ گهرجي . اها خود انحصاري ۽ ضبط نفس گهڻن ماڻهن ۾ ڏاڍي ڊگهي عرصي کان پوءِ ۽ ڏاڍو آهستي آهستي ۽ ڏکيائيءَ سان پروان چڙهي ٿي . ته به صحتمند ۽ مڪمل طور بالغ ٿيڻ لاءِ اهي تمام ضروري عنصر آهن . مثال طور، مڊل اسڪول جي سالن دوران هم عمرن جو اثر مضبوط ٿي وڃي ٿو تنهن ڪري اهو ضروري آهي ته اسين ٻارن کي وڌيڪ خود انحصار ٿيڻ ۾ مدد ڪريون، جيئن اهي انهن سالن دوران پيش ايندڙ نشيدار شين يا ٻين نقصانڪار سرگرمين جو تجربو ڪرڻ واري منفي چڪ جي مزاحمت ڪري سگهن . اهو به ضروري آهي ته ٻار ڪاوڙ ۽ احساس محرومي جهڙن جذبن کي هاڪاري نموني نيڪال ڪرڻ لاءِ ضبط نفس جو مظاهرو ڪن ۽ تشدد ۽ جارحيت جهڙن منفي اندازن کان پاسو ڪن .

ننڍن ٻارن لاءِ اهڙو ماحول پيدا ڪرڻ جي ضرورت آهي، جنهن ۾ خود انحصاريءَ کي هٿايو وڃي . ڪڏهن ڪڏهن ان جو مطلب اهو هوندو آهي ته هڪ وڪ پوئتي هٽي بيهي رهجي ۽ ٻارن کي پنهنجا ڪم پاڻ ڪرڻ ڏجن . انهيءَ ۾ وقت گهڻو لڳي سگهي ٿو ۽ پنهنجي سر اهو ڪم ڏکيو به ٿي سگهي ٿو، پر جڏهن ٻارن کي اها خبر پئجي وڃي ٿي ته هو اهو ڪم پنهنجي سر ڪري سگهن ٿا ته انهن ۾ خود انحصاري پيدا ٿئي ٿي .

ضبط نفس کي شروعاتي ننڍپڻ جي ڪلاس ۾ همٿائي سگهجي

ٿو، مشڪل حالتن تي قابو حاصل ڪرڻ جي پنهنجن طريقن جو مظاهرو ڪرڻ به اها خوبي حاصل ڪرڻ جو هڪ اهم طريقو آهي. جڏهن استاد پنهنجن احساسن کي منهن ڏيڻ وقت پرسڪون رهي ٿو ۽ ٻارن کي انهن جي اظهار جا تعميري رستا ڏيکاري ٿو ته هو ڄڻ ته ٻارن کي اهڙين سرگرمين ۾ بهرو وٺڻ جي دعوت ڏئي رهيو هوندو آهي.

آهستي آهستي لاڳيتي زباني رهنمائي ۽ مناسب عملي نمونا پيش ڪرڻ سان ٻار ضبط نفس جا مناسب طريقا سکڻ لڳن ٿا.

رهنمائي جا اصول: (Principle of Guidance)

جيئن اڳ ۾ ٻڌايو ويو آهي، هر انهيءَ ڳالهه کي رهنمائي چئي سگهجي ٿو، جيڪا استاد ٻار جي ڪردار تي اثر انداز ٿيڻ لاءِ سنئون سدو يا اڻ سڌيءَ طرح ڪري ٿو يا چوي ٿو. تنهن ڪري، ڪلاس ۾ موجود جاءِ، ٻارن لاءِ موجود سامان ۽ سکيا لاءِ سبقن ۽ سرگرمين جي رٿا ۽ تنظيم ۽ استاد جون زباني هدايتون ۽ ڪم اهي سڀ رهنمائيءَ جي وسيع عنوان هيٺ اچن ٿا. هتي ڪجهه اهڙا بنيادي اصول پيش ڪجن ٿا، جيڪي رهنمائيءَ جي وضاحت ۽ ذهني تصور ٺاهڻ ۾ مدد ڪندا.

شروعاتي ڳالهائون:

جڏهن استاد رهنمائي جو فرض سرانجام ڏئي ٿو، تڏهن ٻيون ڪهڙيون ڳالهائون وڃ ۾ اچي وڃن ٿيون؟ ان کان اڳ استادن ۽ ٻارن بابت ڪجهه ڳالهائون ضروري آهن. سڀ کان اڳ اها ڳالهه ذهن ۾ رکڻ ضروري آهي ته هر ٻار ٻين کان نرالو آهي. (Each Child is unique). شروعاتي ٻاروتڻ جي ڪلاس تي هڪ نظر وجهو. توهان کي ٻارن جي وچ ۾ ڪيترائي واضح فرق ڏسڻ ۾ ايندا، پر رهنمائي جي مختلف اندازن ڏانهن انهن جا ردعمل ايترا ڇٽا ۽ واضح نه هوندا.

رهنمائيءَ جي فيصلن جي پيچيدگيءَ ۾ اها ڳالهه به اضافو ڪري ٿي ته هر صورتحال ٻين کان ٻه مختلف آهي. سندن استادن وٽ رهنمائيءَ جا هڪ کان وڌيڪ انداز هوندا آهن، جيئن اهي هر ٻار جي ضرورتن ۽ مختلف حالتن کي منهن ڏئي سگهن. نه فقط اهو ته ٻار ۽ حالتون مختلف هونديون آهن، تنهن ڪري رهنمائيءَ جا انداز مختلف

هئڻ گهرجن، پر اها ڳالهه به ذهن ۾ رکڻ ضروري آهي ته هر استاد منفرد خصوصيتن جو مالڪ هوندو آهي. (Every teacher is unique). پڙهائڻ جو فقط ڪو هڪ درست طريقو نه آهي ۽ نه ئي ڪو مثالي استاد هڪ ئي سگهي ٿو. بهترين استاد بيشمار مختلف شخصيتن ۽ مختلف حڪمت عملين وارا ٿي سگهن ٿا.

ان سڌي رهنمائي (Indirect Guidance):

استاد ٻارن جي ڪردار تي اثر انداز ٿيڻ لاءِ جيڪو ڪجهه ڪري ٿو، ان جو وڏو حصو ان سڌو هوندو آهي. پردي پٺيان ٿيل ڪم ۽ رٿابنديءَ سبب ڪيترن ئي مسئلن کان بچي سگهجي ٿو. ٻار جي ماحول ۾ جاءِ ساز سامان ۽ ماڻهن جو صحيح غوني بندوبست ڪري استاد ڪيترن ئي ممڪن ٽڪرائن کي ختم ڪري ڇڏي ٿو. هيلڊر برانڊ ۽ هيرون (Hilderbrand & Hearn 1999) ان سڌي رهنمائيءَ جا ڪيترائي اصول ٻڌايا آهن:

- ٻارن جي دلچسپين ۽ صلاحيتن مطابق روز جو شيڊيول ڌيان سان ٺاهيو.
- ڪلاس جي ترتيب ۾ اهڙيون نشانين ۽ اشارا رکڻ جو ٻار سمجهي وڃن ته ڪهڙي جاءِ تي ڪهڙو ڪم ڪرڻو آهي.
- سرگرميون اهڙي دلچسپ غوني ترتيب ڏيو جو اهي ٻارن کي شرڪت لاءِ ازخود دعوت پيون ڏين.
- شيون ۽ سامان اهڙي غوني تيار ڪريو، جيئن ٻار انهن کي حفاظت سان ۽ وڌن طرفان گهٽ ۾ گهٽ مدد سان ڪم آڻي سگهن.
- جيڪي شيون ٻارن جي استعمال ۾ نه ٿا ڏيڻ گهرو، اهي ٻارن جي نظرن کان پري رکي ڇڏيو.
- ٻارن جو اهڙي غوني مشاهدو ڪريو جو توهان کي هر ٻار جي ڪردار ۽ ضرورتن بابت بنيادي ڄاڻ حاصل هجي.
- هر ٻار بابت گهري ڄاڻ حاصل ڪرڻ لاءِ والدين سان ڳالهايو ۽ انهيءَ ڄاڻ کي مؤثر غوني ڪم آڻڻ سکو.

• اڻ سڌي رهنمائيءَ لاءِ ڪم آندل وقت تمام گهڻو فائديمند
ٿئي ٿو.

انهيءَ سلسلي ۾ جيري ڪوشش ڪئي وڃي ٿي اها هڪ
خوشگوار ۽ سٺي طرح هلندڙ ڪلاس جي صورت ۾ سڃاڻي ٿي
وڃي ٿي.

لاڳاپا ٺاهڻ (Building Relations):

استادن پاران شاگردن، والدين ۽ ٻين استادن ۽ منتظمن سان قائم
ڪيل لاڳاپا مؤثر رهنمائي ۽ نظم ضبط جي هڪ اهم ڪنجي آهن.
گلاس (Glasser 1990) ڪم جي جاءِ تي دوستاڻو ماحول ٺاهڻ جي
اهميت تي روشني وڌي آهي. جيڪڏهن استادن کي گلاس جي معيار
مطابق هڪ سٺو اسڪول ٺاهڻو آهي ته ان جي شروعات استادن پاران
ٻين سان لاڳاپن سان ٿيڻي آهي. اهميت جي لحاظ کان استاد-شاگرد
لاڳاپا سڀ کان اڳ اچن ٿا. جيڪي استاد پنهنجن شاگردن جي
رهنمائي ۾ ڪامياب ٿيڻ گهرن ٿا، انهن لاءِ پنهنجن شاگردن سان ڪم
ڪار وارا لاڳاپا رکڻ ضروري آهن. اهو مقصد حاصل ڪرڻ جو هڪ
طريقو ته اسڪول ۾ ٻارن سان هاڪاري سلهاڙيل عمل آهي. ڪوبه
ڪم صحيح نموني ڪرڻ تي پئي نپڻ، صبح جو ٻارن کي اسڪول ۾
داخل ٿيڻ وقت پليڪار ڪندي کلي نهارڻ ۽ همٿ افزائيءَ جا ٻه ٽي
لفظ اهي سڀ لاڳاپا رکڻ وارن بين عملن جا مثال آهن. ڪڏهن ڪڏهن
الٽ شاگردن سان سٺي نموني متعارف ٿيڻ لاءِ هٿرادو حالتون پيدا
ڪرڻ به ضروري هوندو آهي. تعليمي سال شروع ٿيڻ وقت شاگردن کان
صحيح نموني واقف ٿيڻ لاءِ نالي جي راند واريون سرگرميون هن قسم
جي سلهاڙيل عمل جا مثال آهن.

شروعاتي ٻاروڻ جي ڪلاس ۾ سٺي رهنمائيءَ لاءِ والدين سان
سٺا لاڳاپا رکڻ به اهميت واري ڳالهه آهي. جڏهن والدين استادن کي
سڃاڻن ٿا ۽ ڪلاس ۾ ٿيندڙ سرگرمين جي گهر ۾ به مدد ڪن ٿا ته،
ٻارن ۾ تعليمي عمل جي اهميت بابت پختو شعور پيدا ٿئي ٿو. انهيءَ
سان ڪلاس ۾ رهنمائيءَ جو اصول لاڳو ڪرڻ ۾ به مدد ملي ٿي. گهر
۽ اسڪول ۾ مضبوط لاڳاپن لاءِ سٺو رابطو هڪ ڪنجي آهي، ان

بابت ايندڙ باب ۾ بحث ڪيو ويندو.

جڏهن سڄو اسڪول سهڪار ۽ مدد جو ماحول پيدا ڪرڻ لاءِ ڪوشش ڪري ٿو ته ٻارن کي فائدو ٿئي ٿو. جڏهن اسڪول ۾ دوستائو ماحول پيدا ٿيندو ته انهيءَ ڳالهه جو به گهڻو امڪان آهي ته ٻار اوڏانهن وڃڻ جي خواهش ڏيکاريندا. جن ٻارن کي اسڪول ۾ رهڻ ۽ سکڻ جو تحرڪ ملي وڃي ٿو ته انهن پاران استادن لاءِ نظم ضبط جا مسئلا پيدا ڪرڻ جو به امڪان گهٽ رهي ٿو ۽ جيڪڏهن مسئلا پيدا ٿي پون ٿا ته اسڪول جو عملو انهن کي حل ڪرڻ لاءِ گڏجي ڪم ڪري ٿو ۽ ٻارن کي هاڪاري رخ ۾ اڳتي وڌڻ ۾ مدد ڏئي ٿو.

ٻارن جي جسماني رهنمائي (Physically Guiding Children):

اڄ ڪلهه هر سطح جا استاد ڪلاس ۾ ٻارن کي هٿ لائڻ بابت تمام گهڻا محتاط ٿيندا پيا وڃن. ڪيترا ته جسماني تعلق کان بلڪل پرهيز ڪن ٿا. ايستائين جو پري اسڪول سطح تي به انهن جي اهائي روش رهي ٿي. هڪ انداز کان ڏسجي ته انهن جو اهو عمل سمجه ۾ اچي ٿو. اهي مختلف قانونن جي موجودگيءَ ۾ ذهني طور ڊنل آهن. قانوني ڪيس ۽ امڪاني طور نوڪري ختم ٿي وڃڻ جو خوف به انهيءَ جا مضبوط محرڪ آهن. انهن پيچيدگين باوجود ۽ بالغ استاد ننڍن ٻارن کي جنهن نامناسب نموني هٿ لائڻ ٿا انهيءَ بابت ويجهڙائيءَ ۾ جيڪو ڪجهه لکجي چڪو آهي، انهيءَ جي باوجود به ٻار کي مناسب نموني هٿ لائڻ جي، رهنمائيءَ جي هڪ انداز طور اهميت برقرار آهي. ٻارن کي انهيءَ ڳالهه کان آگاهه ڪرڻ جو ان کان بهتر پيو ڪهڙو طريقو ٿئي سگهي ٿو ته اسين انهن جو خيال ڪريون ٿا ۽ کين پيش ايندڙ مسئلن کي منهن ڏيڻ ۾ سندن مدد ڪرڻ گهرون ٿا.

ٻارن جي جسماني رهنمائي هڪ ڳرائڙي کان گهڻو وڌيڪ لهي ٿي. انهيءَ ۾ اهي ڳالهيون شامل آهن ته جيڪو ٻار ڪنهن ڪم کي جاري رکڻ جي ڪوشش ڪندو پيو اچي، ان جي فقط ويجهو موجود رهجي. استاد جي جسماني طور ويجهڙائي ٻارن جي ڪردار ۾ فرق آڻي ٿي. هٿن سان اشارا ۽ جسماني ٻولي به جسماني رهنمائيءَ جا پهلو آهن.

اسين مسڪرائي، اکين جا ڀرون مٿي کڻي يا هڪ آگر سان اشارو ڪري ٻه ٻارن کي ڪيترائي پيغام ڏيندا آهيون. ڪين هٿ کان وٺي ڪنهن هاڪاري سرگرميءَ ڏانهن وٺي وڃڻ به ڪيترن ٻارن لاءِ هڪ مؤثر طريقو آهي. ٻارن کي ڪلهن کان جهلي ۽ آرام سان ڪنهن پسنديدہ سرگرميءَ ڏانهن منهن ڪرائڻ ذريعي به شروعاتي ننڍپڻ جي ڏينهن ۾ سٺا نتيجا نڪرن ٿا.

هٿ لائڻ سان پُرسڪون رهڻ جي سطح استادن ۽ ٻارن ۾ مختلف هوندي آهي. هر وڏو ٻارن کي ڳرھائڙي پائي جهلڻ پسند نه ڪندو آهي، نه ئي سڀ وڏا ٻارن کي هنج ۾ ويهارڻ پسند ڪندا آهن. پر ڪلهن تي هلڪي ٺپري ۽ هٿ ملائڻ سان به اسين ٻارن کي محسوس ڪرائي سگهون ٿا ته اسان کي انهن بابت اونو آهي. خود ٻارن ۾ به ڇهڻ جي ضرورت جي حوالي سان اختلاف آهن. ڪي ٻار انهيءَ کي پسند ڪن ٿا ته ڪي ناپسند ڪن ٿا. استادن کي انهن اختلافن جو خيال رکڻ گهرجي ۽ انهن مطابق ڪم ڪرڻ گهرجي.

زباني رهنمائيءَ جا طريقا (Verbal Guidance Strategies):

لفظي له وچڙ يا رابطو ٻار جي رهنمائي جو هڪ اهم حصو آهي. اسين بالغن جي حيثيت ۾ جيڪي لفظ ڪم آڻيون ٿا، اهي ننڊن ٻارن جي ڪردار تي وڏو اثر وجهن ٿا. بالغ لاءِ مؤثر لفظي رابطي جي بهترين شروعات اها آهي ته کيس سٺو سامع (ٻڌندڙ) ٿيڻ جي صلاحيت هجي. مؤثر سماعت (Active Listening) بالغ کي ابلاغي عمل ۾ وڌيڪ مؤثر ٿيڻ ۾ مدد ڪري ٿي. استاد کليل ۽ پهچ جي قابل (Approachable) ٿيڻ کان شروعات ڪري ٿو ۽ ٻار جيڪو ڪجهه چوي يا ڪري ٿو، ان کي توجه سان ٻڌي ٿو. پوءِ وري هن ٻار کي جيڪو ڪجهه چوندي ٻڌو آهي، ان کي پنهنجن لفظن ۾ ورجائي ٿو. ”فرقان! لڳي ٿو ته، توکي هاڻي ڏاڍو ڏک ٿي پيو آهي، توکي اها ترڪ پئي گهرجي، جنهن سان جميل راند پئي ڪري؟“ جڏهن استاد مؤثر سماعت کان ڪم وٺي ٿو ته هو ٻارن کي اهو ڏيکاري ٿو ته هو ڪين سندن احساسن جي تشاهدي ڪرڻ ۽ انهن جذبن جو مناسب نموني ردعمل ڏيکارڻ ۾ انهن جي مدد ڪرڻ لاءِ وڏي ڪوشش وٺي

رهيو آهي.

لفظي رهنمائي جي ٻئي قسم کي رخ مٽائڻ (Re directing) چيو وڃي ٿو. ٻن سالن جو شير مٿي چڙهڻ ۾ ڏاڍي دلچسپي وٺي ٿو ۽ هاڻي سندس ڪرسيءَ تان ويجهو رکيل ميز تي ويڃڻ جي تياري پيو ڪري. استاد کي شير جي ڪتابن سان لڳاءُ بابت خبر آهي. سو کيس هٿ کان وٺي ٿو ۽ چوي ٿو: ”شير اڄ ته پڙهڻ لاءِ ڪو ڪتاب ڏسون.“ ميرين جي خيال ۾ بلڪل ننڍن ٻارن لاءِ رخ مٽائڻ ئي سندن ڪنهن ناپسنديده ڪردار تان توجه ڦيرائي ڪنهن مناسب سرگرميءَ ڏانهن متوجہ ڪرڻ جو واحد طريقو آهي. ”شاهه! توکي ڪٿي مان پنهنجا بلاڪ ڪڍڻا پوندا. انهن سان عبدالملڪ پيو راند ڪري.“

جڏهن استاد لفظي پيغام شروع ڪن ته کين هاڪاري هدايتون ڪم آڻڻ گهرجن. ٻارن کي اهو چوڻ بجاءِ ته هي ڪم نه ڪريو، کين ٻارن کي (ٻين ڪمن بابت) ٻڌائڻ گهرجي ته انهن کي هي ڪم ڪرڻا آهن. جڏهن ڪو وڏو چوي ٿو ته: ”ٽيبل تان ٽپ نه ڏي.“ ته ان جو مطلب اهو ٿيندو ته ڄڻ ٻار ”نه“ جو لفظ نه ٻڌو ٿي نه هوندو ۽ هو ساڳئي غير مناسب ڪردار ۾ مشغول رهندو. انهيءَ سان گڏوگڏ ”نه“ وارا جملا ٻار کي اهو ٻڌائڻ ۾ ناڪام ٿين ٿا ته، توهان ٻار کان ڇا ڪرائڻ ٿا چاهيو. ”جميل ڏس! ٽيبل تان هيٺ لهي اچ، شاباس!“ انهيءَ جملي ۾ اها ڳالهه واضح موجود آهي ته توهان ڇا ٿا چاهيو ۽ گھڻن ٻارن لاءِ انهيءَ مطابق ڪم ڪرڻ به سولو ٿي پوي ٿو.

ڪڏهن ڪڏهن استاد لفظي ابلاغ (رابطي يا له وچڙ) کي انهيءَ صورت ۾ مضبوط ڪندا آهن جو ٻارن کي ٻڌائي ڇڏيندا آهن ته انهن کي چونڊ جو اختيار آهي. اڪثر حالتن ۾ اهي اختيار ٻارن ۾ پاڻ پراپ ۽ فيصلو ڪرڻ جون مهارتون پيدا ڪرڻ ۾ فائديمند ٿيندا آهن. ”فاروق! عارف ڪمپيوٽر تان اٿي آهي. هاڻي تون ان تي ويهندين يا پنهنجو رياضيءَ جو پراجيڪٽ جاري رکيندين؟“ پر وڏا ڪڏهن ڪڏهن اڻڄاڻائيءَ ۾ ٻارن کي ڪي اختيار ڏئي ويهندا آهن، جڏهن ته حقيقت ۾ انهن جو اهو مطلب نه هوندو آهي. ننڍا ٻار لفظن جي لغوي معنيٰ تي وڌن کان وڌيڪ زور ڏيندا آهن ۽ اهي جڏهن هن قسم جا

جڳا ٻڌندا آهن ته، ”توهان هاڻي گروپ ٺاهين لاءِ ويهندؤ؟ ته هو اهو سمجهي سگهن ٿا ته ويهڻ يا نه ويهڻ انهن جي اختيار تي ڇڏيو ويو آهي.“

هاڻيلڊ برانڊ ۽ هيرن نڊن ٻارن سان لفظي رهنمائي کي وڌيڪ مؤثر بنائڻ لاءِ هي تجويزون ڏنيون آهن:

- ٻارن جي سطح تي لهي اچو ۽ ماڻ مٿ ۾ سڌو سنئون ڳالهايو.
- پنهنجي رهنمائي واري جملي ۾ ”ڪم“ وارو حصو منڍ ۾ رکيو. (“قابو جهلي ويه، نه ته پينگه تان ڪري نه پوين.“)
- ڪردار کي جنهن جاءِ ۽ وقت تي ٿيڻ گھرو ٿا، هدايتون به انهيءَ وقت ۽ جاءِ تي ڏيو.
- پنهنجن حُڪمن لاءِ منطقي ۽ تر سبب به ڄاڻايو.
- لفظي رهنمائي ۽ مقابلي کي گھٽ کان گھٽ سطح تي رکيو.

نظم ضبط جا طريقا (Discipline Strategies):

مسئلن پيدا ٿيڻ کان بچڻ لاءِ استاد ٻارن ٿيل بهترين ڪوششن باوجود ٻارن کان اهڙا ڪردار ٿيندا جن لاءِ ڪنهن قسم جي نظم ضبط جي ضرورت پوندي. استاد اهڙن مسئلن کي منهن ڏيڻ لاءِ ڪيترائي طريقا ڪم آڻي سگهن ٿا. مناسب قدم جو دارومدار نه فقط صورتحال ۽ ٻارن تي پر استاد جي شخصيت تي پڻ آهي. نظم ضبط جا ڪيترائي طريقا موجود آهن، جن کي تحقيقي ذهن وارو استاد مختلف حالتن مطابق مؤثر نموني ڪم آڻي سگهي ٿو.

ٿامس گورڊن (1974ع) ٻارن ٻڌايل هڪ طريقو ”آءُ وارو پيغام“ (Imessage) آهي. انهيءَ ابلاغِي بيان ۾ ضمير متڪلم ”آءُ“ هڪ وڏي جا احساس ۽ جن ڪمن اهي احساس پيدا ڪيا هوندا آهن، سي شامل هوندا آهن. ”آءُ واري پيغام“ کان اڪثر پوءِ وڏي ٻارن هڪ مختصر وضاحت به هوندي آهي ته اهي احساس ڇو اهميت رکن ٿا.

”سعديه هن هفتي دوران رسيس کان پوءِ ڪلاس ۾ ٻيون دفعو دير سان آئي آهي ۽ توهان ”آءُ وارو پيغام“ ڪتب آڻڻ جو فيصلو

ڪريو ٿا. ”سعديا ڏس جڏهن تون رسيس کان پوءِ ڪلاس ۾ دير سان اچين ٿي ته آءُ پريشان ٿي وڃان ٿو. تون سڄي ڪلاس جي توجه ڪم تان ڦيرائي ڇڏين ٿي ۽ ٻئي سبق لاءِ ڪيتريون ئي هدايتون به توکان رهجي وڃن ٿيون.“

ٻار جي ناپسنديده ڪردار تي تنقيد ڪرڻ بجاءِ ”آءُ واري پيغام“ ۾ استاد جا احساس بيان ٿيل آهن ۽ ان مان ٻار کي اها ڳالهه سمجهڻ ۾ مدد ملي ٿي ته سندس ڪردار ڪهڙي طرح ٻين تي اثر وجهي ٿو. جيڪڏهن استاد ۽ شاگرد جي وچ ۾ تعلق مضبوط آهي ته ٻار پنهنجي ڪردار ۾ رضاڪارانه ڦيرو آڻيندا ۽ ڪلاس ۾ وڌيڪ ذميواريءَ سان ڪم ڪندا.

ڊريڪرس، گرون والد ۽ پيپر (Dreikurs, Grunwald & pepper 1982) ڪارگر نظم و ضبط جي هڪ طريقي طور فطري ۽ منطقي نتيجن جي استعمال جي حمايت ڪئي آهي. انهن ٻنهي ڳالهين ۾ ٻار جي ناپسنديده ڪردار ۽ انهيءَ سرگرميءَ جي نتيجي ۾ هڪ واضح تعلق هوندو آهي. فطري نتيجن جي صورت ۾ ته استاد فقط اهو ٿو ڪري جو ڪجهه ڪمن جي فطري نتيجن کي واقع ٿيڻ ڏئي ٿو.

هڪ ٿڌي سياري جي ڏينهن ۾ توهان پنهنجي KG ڪلاس جي ٻارن کي ياد ڏياريو ٿا ته ٻاهر وڃڻ کان اڳ پنهنجا ڪوٽ پايو. شبنم توهان جي ڳالهه ٻڌي ٿي، پر ڪن لاتار ڪري ٿي. توهان هن سان انفرادي طور صورتحال بابت ڳالهه ٻوله ڪرڻ کان پوءِ کيس ڇڏيو ٿا ته ڪوٽ کان سواءِ ٿوري دير ٻاهر وڃڻ جا فطري نتيجا ڏسي وٺي. کيس ٿڌ لڳي وڃي ٿي.

فطري نتيجن جي سڀ کان وڏي خامي اها آهي ته اهي اڪثر صورتن ۾ واقع نه ٿا ٿين يا ته انهن ۾ ٻار لاءِ خطرو هئڻ جو امڪان موجود هوندو آهي. اهڙين حالتن ۾ منطقي نتيجو درڪار هوندو آهي. استاد نتيجو قائم ڪري ٿو ۽ ٻار جي ڪردار ۽ نتيجي ۾ ٿيندڙ نظم ضبط جي ڪارروائي ۾ هڪ منطقي ڳانڍاپو قائم ڪري ٿو. شاگرد موسيقي جي ڪلاس لاءِ پيا وڃن ته فخره هال ۾ ڊورن لڳي ٿي. منطقي نتيجو اهو ٿيندو ته کيس چئجي ته هوءَ واپس وڃي ڪلاس کان

ٻيهر شروعات ڪري ۽ هال منجهان استاد جي پاسي سان لنگهي. جيڪڏهن ممڪن هجي ته اهي نتيجا لاڳو ڪرڻ کان اڳ انهن بابت ٻار سان ڳالهه ٻوله ڪرڻ هڪ بهترين عمل آهي.

ڪيترائي تعليم ڪار (Educators) نظم ۽ ضبط جي ڪاررواين جو هڪ گروپ ڪم آڻين ٿا. جنهن کي ڪردار ڦيرڦار (Behavior Modification) چيو وڃي ٿو. انهيءَ جو بنياد بي ايف اسڪر (B.F. Skinner) جهڙن ڪرداري مفڪرن جي نظرين تي رکيل آهي. انهيءَ طريقي ۾ ٽي بنيادي ترڪيبون شامل آهن. اهي هي آهن:

1- هاڪاري پختگي Positive Reinforcement

2- سزا Punishment

3- نظرانداز Ignoring

هاڪاري پختگي ڪردار کان پوءِ ٿيندڙ ڪابه ڳالهه ٿي سگهي ٿي ۽ انهيءَ ڪردار کي مستقبل ۾ ٻيهر ٿيڻ جي امڪان کي وڌائي ٿي. مسڪرائڻ ۽ هاڪاري راند کي ٻارن لاءِ هاڪاري پختگي پيدا ڪندڙ سمجهيو ويندو آهي. ڪڏهن ڪڏهن ڪجهه ڳالهيون جن کي بالغ ناڪاري سلهاڙيل عمل سمجهندا آهن، پر حقيقت ۾ اهي ڪن ٻارن لاءِ هاڪاري بين عمل پيدا ڪندڙ ٿي سگهن ٿا. استاد پاران سخت لفظي جواب ڪجهه اهڙن ٻارن لاءِ پختگي پيدا ڪندڙ ٿي سگهي ٿو، جن کي وڏن کان ڪنهن توجهه جي ضرورت هجي. ٻئي طرف ٻڻي ٺپڻ جهڙي عام طور پختگي پيدا ڪندڙ عمل مان ڪجهه ٻار اهو مطلب نه به وٺي سگهن ٿا. اسان جي سلهاڙيل عملن جي ٻارن پاران ردعملن کي ڏسي اسين سمجهي سگهون ٿا ته اهي پختگي پيدا ڪندڙ آهن يا نه؟

سزا (Punishment) ڪرداري ڦيرڦار سان لاڳاپيل هڪ ٻي ترڪيب آهي ۽ ان جي وصف هيءَ بيان ڪئي ويندي آهي ته اهڙو ڪوبه عمل يا واقعو جيڪو ڪنهن ڪردار کان پوءِ اچي ۽ ان جي ٻيهر ٿيڻ جي امڪان کي گهٽائي. سزا جي ڪجهه قسمن کي شروعاتي ٻاروتڻ جا ماهر ننڍن ٻارن لاءِ غير مناسب سمجهن ٿا. گهڻن ماهرن جو انهيءَ ڳالهه تي اتفاق آهي ته جسماني سزا استاد- شاگرد لاڳاپن لاءِ

نقصانڪار آهي ۽ ڪلاس ۾ ڊپ ۽ پريشانيءَ جو ماحول پيدا ڪري ٿي. ڪجهه گهرن ۾ جيتوڻيڪ مار موچڙي کي روايتي انداز سمجهيو ويندو آهي، پر شروعاتي ٻاروٽن جي تعليم ڪارن کي ٻارن کي نظم ضبط سيکارڻ لاءِ جسماني سزا ڪڏهن به نه ڏيڻ گهرجي. بيعزتي ڪرڻ ۽ ڊيچارڻ به مؤثر سزائن جا ٻه قسم آهن، پر اهي به لاڳاپن ۽ عزت-نفس لاءِ انتهائي هائڪار آهن، انهن کي پڻ شروعاتي ٻاروٽن جي ڪلاس ۾ جاءِ نه ڏيڻ گهرجي.

ڪرداري ڦيرڦار سان لاڳاپيل ٽئين اهم ترڪيب نظراندازي (ignoring) آهي. اڪثر حالتن ۾ اڍنگي روش هلندڙ ٻار وڏن جي توجه پاڻ ڏانهن ڇڪرائڻ جي ڪوشش ڪندا آهن. ڪلاس جو مشڪرو ٻار به عام طور توجه ڇڪرائڻ جي ڪردار ۾ مصروف هوندو آهي. استاد جيڪڏهن ڪنهن نامناسب ڪردار لاءِ بي ڪا به لفظي غير لفظي موت نه ڏئي ته نظراندازي هڪ سگهاري ترڪيب ٿي سگهي ٿي. جڏهن وڏا ۽ ٻار ٻئي توجه ڇڪيندڙ ڪردارن کي لاڳيتو نظرانداز ڪندا رهن ۽ اهي ڪردار ٻئي سڄي ڪلاس لاءِ به ايترو رخنو پيدا نه ڪن ته اهي ٻار جلد ئي سمجهي ويندا ته جيڪا ڳالهه اڳ ۾ ڪم ايندي هئي، اها هاڻي ڪارگر نه رهي آهي.

استادن لاءِ نظم و ضبط قائم رکڻ جي اصولن جي هڪ ٻئي مجموعي کي ”مسئلا حل ڪرڻ جون ترڪيبون“ (Problem Solving Strategies) چيو ويندو آهي. اهي مٿي بيان ڪيل ڪرداري ڦيرڦار وارين ترڪيبن کان ٻه مختلف آهن. انهن ۾ شروعات ڪرڻ ۽ هدايتون ڏيڻ جو ٻار استاد تي هٿن بجاءِ سهڪاري ڪوشش آهي، جنهن ۾ استاد ۽ شاگرد گڏجي موجهاري واري مسئلي کي حل ڪن ٿا. مسئلا حل ڪرڻ جون اهڙيون ترڪيبون گلاس (Glasser 1969) ۽ گورڊن (Gordon 1974) پيش ڪيون آهن. انهن ۾ بنيادي ڳالهه اها آهي ته ٻار سان بلڪل اهڙي طرح ڪم ڪجي جيئن ڪو صلاحڪار يا وڪيل پنهنجي موڪل سان بين عمل ڪندو آهي ۽ انهيءَ ۾ سٺي ابلاغ ۽ هاڪاري لاڳاپن کي به وڏي اهميت هوندي آهي. انهيءَ ۾ استاد ۽ شاگرد:

- مسئلو پيدا ڪندڙ ڪردار جي تشاهدي لاءِ گڏجي ڪم ڪندا آهن.

- انهيءَ ڪردار جي نتيجن بابت بحث مباحثو ڪندا آهن.
 - ممڪن حل ڪڍڻ لاءِ سوچ ويچار ڪندا آهن.
 - هڪ خاصي تي پڪراءِ ٿيندا آهن.
 - وقت بوقت جائزو وٺندا آهن ته ڇاڪو صحيح ڪم ڪري پيو!
- اهو طريقو ڪار نسبتاً گهڻو وقت گهري ٿو ۽ مسئلن کي حل ڪرڻ لاءِ نوٽ ڪيو وقت ۽ جاءِ گهرجي ٿي. تنهن ڪري استاد کي هي طريقو فقط اهڙن ڪردارن لاءِ ڪم آڻڻ گهرجي جڏهن اهو ٻين طريقن سان حل نه ٿي سگهي.

رهنمائيءَ جا معمول (Guiding Routines):

شروعاتي ٻاروتڻ جي سالن دوران ٻارن جا معمول انهن جي روزمره تجربن جو هڪ اهم حصو هوندا آهن. جيئن انهن جو اسڪول جو وقت اڳتي وڌندو ويندو آهي، کين ڪيترن ئي قسم جا باقاعدي سان ٿيندڙ واقعا پيش ايندا رهندا آهن، جن کي ڪاميابيءَ سان منهن ڏيڻ لاءِ اڪثر وڏن جي مدد جي ضرورت پوندي آهي. جڏهن ڏينهن جا اهي حصا لاڳيتو تجربي هيٺ اچي ويندا آهن ۽ ٻارن کي خبر پئجي ويندي آهي ته انهيءَ کان پوءِ ڪهڙو ڪم ٿيندو ته انهيءَ وقت هو پاڻ کي اسڪول ۾ وڌيڪ باآرام ۽ پرسڪون محسوس ڪندا آهن.

اچڻ ۽ وڃڻ (Arrival and Departure):

ٻارن لاءِ ڏينهن جي شروعات ۽ پڄاڻي اهم وقت هوندا آهن. استاد لاءِ انهن تبديلين دوران مسئلن کي گهٽائڻ لاءِ انهن وقتن جي سٺي رٿابندي ڪرڻ ضروري آهي. بالڪيڻ/ پنڌ سڪڻ ۽ پري اسڪول جي ڪيترن ٻارن لاءِ پنهنجي والدين کان ڌار ٿيڻ ۽ اسڪول جي ماحول ۾ اچڻ هڪ ڏکيو تجربو ٿي سگهي ٿو. ٻارن کي اسڪول جي دروازي تي پليڪار ڪرڻ ۽ جيڪي ٻار ڪجهه گهٽ پختا هجن، انهن کي لاڳيتي معمول مطابق هلائڻ سان اسڪول اچڻ جي وقت کي وڌيڪ هڪاري بنائڻ ۾ مدد ملي سگهي ٿي.

ساڳيءَ طرح ڏينهن جي پڄاڻيءَ تي وقت ڪڍي سڄي ڏينهن ۾ ڪلاس ۾ جيڪو ڪجهه ٿيو آهي، ان جو خلاصو پيش ڪرڻ ۽ ٻارن

جيڪي ڪم ڪيا آهن، انهن کي پورو ڪرڻ جي به اهميت آهي. ٻارن کي اسڪول ڇڳي احساس سان ڇڏڻ ۾ مدد ڪرڻ سان به ٻئي ڏينهن ڪلاس هڪاري انداز ۾ شروع ڪرڻ جا امڪان وڌي وڃن ٿا.

تبديليون (Transitions):

اسڪول جي سرگرمين جي وچ وارا وقت پهرئين نظر ۾ شايد غير اهم لڳن، پر جيڪڏهن استاد انهن وقتن لاءِ اڳواٽ رٿابندي نه ڪري ته اهي مسئلا پيدا ڪندڙ ڪردارن لاءِ اهم ترين وقت ٿي سگهن ٿا. ٻارن کي هڪ واقعي کان ٻئي ڏانهن تبديليءَ لاءِ واضح هدايتن ۽ طريقنءِ ڪار جي ضرورت هوندي آهي. ڪنهن KG ڪلاس جي ٻارن جي گروپ بابت سوچيو، جيڪي رسيس لاءِ تيار پيا ٿين. جيڪڏهن استاد چوندو ته ”ڇڳو ٻارو! هاڻي رسيس ٿيڻ واري آهي، اٿو تيار ٿيو.“ ته ٻار ڪيترن ئي مخلف طريقن ۾ ردعمل ظاهر ڪندا. انهن مان ڪجهه ردعمل مسئلا پيدا ڪندڙ به ٿي سگهن ٿا. گهڻا ٻار شايد هڪ ئي وقت غسلاخاني ڏانهن وڃن ۽ اتي رش پيدا ڪن، ڪجهه ٻار پاڻي پيئڻ لاءِ قطار ٺاهي بيهي رهن ته ڪي ٻيا شايد پنهنجين ٽيبلن ڏانهن وڃي پنهنجو آرٽ ورڪ پورو ڪرڻ ويهي رهن. سٺن استادن کي خبر هوندي آهي ته ٻارن کي تبديليءَ وارن وقتن تي ڇا ڪرڻو آهي ۽ اهي پنهنجيون توقعات واضح نموني ٻڌائي ڇڏيندا آهن.

احساسن ۽ جذبن کي منهن ڏيڻ:

Dealing with Feelings and Emotions

شروعاتي ٻاروتل جي سڄي عرصي دوران ٻار پنهنجن احساسن کي سڃاڻڻ ۽ انهن کي مناسب نموني جواب ڏيڻ جي هڪ اهڙي عمل جي شروعات پيا ڪندا آهن، جيڪو ايندڙ سڄي حياتي جاري رهڻو هوندو آهي. انهيءَ ڏکئي پر تمام اهم ڪم لاءِ بالغن طرفان تمام وڏي توجہ سان دخل ڏيڻ جي ضرورت هوندي آهي. سنڀال ڪندڙ فرد، ٻارن کي پنهنجن احساسن کي سمجهڻ ۽ انهن کي مناسب نموني منهن ڏيڻ ۾ مدد ڏيڻ سان، وڏي هوندي انهن کي ذهني پختگي (Maturity) سان حل ڪرڻ جو بنياد پيو رکندو آهي.

احساسن کي درست تسليم ڪريو (Accept Feelings as Valid):

ٻار جن جذبن مان گذرن ٿا، انهن ۾ سندن رهنمائي ڪرڻ لاءِ اهم شروعاتي نقطو اهو آهي ته ٻارن کي اها ڳالهه محسوس ڪرائڻ ۾ مدد ڪريو ته احساس زندگيءَ ۾ پيش ايندڙ مختلف حالتن جا درست جواب آهن. هڪ ڀيري اسڪول ٻار جيڪو صبح جو اسڪول ڇڏڻ وقت پيءُ جي ويڃڻ سبب غمگين آهي، اهو ڪنهن وڏي ڀارن ساڻس ڳالهه ٻوله ڪري انهن احساسن مان ڪڍڻ جي ڪوشش سان به سامت ۾ نه ايندو. احساس احساس ئي ٿيندا آهن. اهي صحيح يا غلط چڱا يا خراب نه ٿيندا آهن. احساس فقط پيدا ٿيندا آهن. ٻارن کي اهو اهم تصور سمجهڻ ۾ مدد ڏيڻ سان احساسن کي منهن ڏيڻ سولو ٿي پوي ٿو.

پُرسڪون رهو ۽ مسئلي کي سنئون سڌو هٿ ۾ کڻو:

(Be Calm and Direct):

ڪيترين ئي حالتن ۾ جذبا وڏي بيچيني پيدا ڪندا آهن. ٻاروتڻ ۾ انهن جو مطلب ڳوڙها، ڌڪ هڻڻ يا روئڻ جهڙا ردعمل ٿي سگهن ٿا. انهن ردعملن جو نشانو ڪو وڏو يا ٻيا ٻار هوندا آهن يا انهن جو فقط اظهار ٿيندو آهي. استاد لاءِ اها ڳالهه بهتر آهي ته هو پُرسڪون رهي ۽ انهن جذباتي ردعملن کي جيترو ٿي سگهي، ايترو سادي نموني ۽ سنئون سڌو منهن ڏئي. جڏهن وڏو پُرسڪون هوندو ته ٻار ٻارن پاڻ تي ضابطو ڪرڻ ۽ پنهنجن جذبن مان نڪري اچڻ جو امڪان وڌيڪ هوندو. جسماني زبان (Body Language) يا ڳالهائڻ جو انداز انهن سڀني کي ٻارن جي جذبات جي وهڪري کي مناسب نموني منهن ڏيڻ ۾ اهميت آهي. جيڪڏهن ٻار شروعات ۾ ڪنهن مسئلو پيدا ڪندڙ ڪردار جو اظهار نه ٿو ڪري، ته به پُرسڪون رهڻ واري انداز سان احساسن کي صحيح نموني منهن ڏيڻ ۾ مدد ملندي.

جذبن کي لفظن جو روپ ڏيڻ ۾ ٻار جي مدد ڪريو:

(Help Child Verbalize Emotions):

ٻار جيتوڻيڪ تمام ننڍي عمر کان ئي جذبن جي زير اثر اچڻ شروع ڪن ٿا، ته به کين انهن لطيف احساسن کي سمجهڻ ۽ انهن کي مناسب

نالا ڏيڻ لاءِ چڱي مشق جي ضرورت پوي ٿي. ڏک (Sadness)، ڊپ (Fear)، ڪاوڙ (Anger)، جوش (Excitement)، خوشيءَ (Happiness) جهڙن بنيادي احساسن لاءِ ضروري آهي ته، وڏا ٻارن کي انهن جي نالن کان واقف ڪرائين.

وڏا جڏهن ٻارن جي جذبن کي لفظن جو روپ ڏين ٿا ته، وڏا ٻار انهيءَ مان فائدو وٺن ٿا. ٻار جڏهن بنيادي احساسن جي نالن کان واقف ٿي ويجن ته کين اڪيلاپ (Lonliness)، چڙ (Annoyance) ۽ پريشاني (Worry) جهڙن وڌيڪ لطيف جذبن جي نالن کان واقف ٿيڻ ۾ مدد ڪجي. لفظن ڏيڻ جو اهو عمل اڳتي هلي احساسن تي ڪنٽرول ڪرڻ لاءِ هڪ اهم شروعاتي نقطو ثابت ٿيندو.

متبادل تجويز ڪريو (Suggest Alternatives):

ٻاروتن ۾ ناڪاري جذبن لاءِ غير مناسب ردعمل هڪ عام ڳالهه آهي. جذبن کي ذهني پختگيءَ سان منهن ڏيڻ بجاءِ لفظي يا جسماني طور اوهر ڪڍڻ سولو به آهي ۽ شايد وڌيڪ فطري عمل به آهي. ٻارن کي پنهنجن جذبن کي منهن ڏيڻ لاءِ چڱي مدد ۽ مشق جي ضرورت پوي ٿي. مناسب رد عملن لاءِ هڪ نمونو پيش ڪرڻ سان گڏوگڏ استاد لاءِ ضروري آهي ته، اهي احساسن کي منهن ڏيڻ لاءِ ٻارن کي نوس تجويزون ڏين.

ٻار جيئن وڏا ٿيندا ويجن، تيئن استاد کي مناسب متبادل چونڊڻ جي عمل ۾ شاگردن کي وڌيڪ شامل ڪرڻ جي ڪوشش ڪرڻ گهرجي. سڌيون تجويزون ڏيڻ بجاءِ استاد شاگرد کان سندس خيالات به پڇي سگهي ٿو.

اها ڳالهه اڃا شايد ضروري هجي ته هن مرحلي تي ٻارن کي احساسن کي منهن ڏيڻ لاءِ مناسب حڪمت عمليون چونڊڻ ۾ مدد ڏني وڃي.

سماجي بين عملن ۾ رهنمائي (Guiding Social Interactions):

شروعاتي ننڍپڻ جي سالن دوران ٻار سماجي طور هڪ ٻئي سان ۽ وڏن سان تعلق ۾ اچڻ سکڻ ٿا. سماجي جانور ٿيڻ به هڪ پيچيدو عمل

آهي، جنهن ۾ ڪامياب ٿيڻ لاءِ وڏن جي چڱي رهنمائي جي ضرورت هجي ٿي. سٺا استاد شروعاتي ٻاروتڻ جي ڪلاس لاءِ مضبوط لاڳاپن کي تمام وڏي اهميت ڏين ٿا.

- هاڪاري سماجي بين عملن جا هيٺيان مقصد هئڻ گهرجن:
- همدردي ۽ رحمدلي ڏيکارڻ.
- مدد جو اظهار.
- ڪاڌو يا رانديڪا قبول ڪرڻ.
- ڌي وٺ ۾ شريڪ ٿيڻ.
- هاڪاري جسماني ۽ لفظي بين عمل ڏيکارڻ.
- پریشانيءَ ۾ ٻين کي آتڻ ڏيڻ.
- ڳڻتيءَ جو اظهار ڪرڻ.
- ٻين جي نقطهءِ نظر کي تسليم ڪرڻ.
- چاهت جو اظهار.

استاد انهن مقصدن کي حاصل ڪرڻ ۾ سهوليت لاءِ ڪيتريون ئي حڪمت عمليون اختيار ڪري سگهن ٿا. هاڪارن سماجي سهائڙيل عملن کي عام ڪرڻ ۾ جيتوڻيڪ وقت ۽ توانائيون ته خرچ ٿين ٿيون، پر نتيجي ۾ استادن کي شاگردن مان چڱي اڳيڙائيءَ جي توقع ڪرڻ گهرجي ۽ انهيءَ سان سندن ڪلاس ۾ ٽڪراءُ ۽ محروميون به گهٽ ڪان گهٽ سطح تي اچي وينديون.

بغور مشاهدو ڪندڙ ٿيو (Be a careful observer):

تعليم جي ڪيترن ئي مسئلن کي منهن ڏيڻ لاءِ هڪ بهترين نڪتو اهو آهي ته ٻارن جو باقاعدي ۽ تفصيلي مشاهدو ڪريو. توهان ٻارن ۽ انهن جي مخصوص سهائڙيل عمل جي طريقن بابت جيترو وڌيڪ ڄاڻندؤ، ايترو توهان انهن جي سماجي واڌويجه ۾ مدد ڪرڻ جي وڌيڪ قابل ٿيندؤ. جڏهن سنون سڌن مشاهدن ۾ ٻين استادن ۽ والدين طرفان ڏنل معلومات جو اضافو ٿئي ٿو ته سماجي سهائڙيل عملن ۾ رهنمائي ۾ ڪاميابي جا امڪان تمام گهڻو وڌي وڃن ٿا.

اڪثر حالتن ۾ اهي مشاهدا غير رسمي ٿي سگهن ٿا ۽ انهن لاءِ بنهه ٿورڙي تيارين جي ضرورت پوي ٿي. مثال طور استاد ٻارن جي

ننڍن گروپن تي توجهه مرکوز ڪري سگهجي ٿو ۽ انهن جي سماجي سهارڙيل عملن جي طريقن بابت مختصر نوٽ وٺي سگهجي ٿو. بين موقعن تي جيڪي ڪردار توهان لاءِ مسئلو پيدا ڪن، انهن کي واضح ڪرڻ لاءِ شايد اڃان وڌيڪ رسمي مشاهدي جي ضرورت پوي. مشاهدي جو مناسب طريقو اختيار ڪري ۽ ٻارن جي سرگرمين جي هڪ واضح تصور تيار ڪرڻ سان استاد ٻارن کي پنهنجن سماجي سهارڙيل عملن ۾ بهتري آڻڻ ۾ مدد ڪرڻ جي ڏس ۾ پهريون قدم کڻي سگهجي ٿو.

ڇا ٻار پنهنجا مسئلا حل ڪري سگهن ٿا؟

(Can Children Solve their Problems)

گهڻن ماڻهن پاران تعليم جي پيشي ۾ داخل ٿيڻ جو هڪ اهم سبب اهو هوندو آهي ته اهي ٻارن کي پسند ڪندا آهن ۽ هوانهن جي نشوونما ۽ واڌ ويجهه ۾ مدد ڪرڻ چاهيندا آهن. مدد ڪرڻ جي اها خواهش سندن استادن ۾ مضبوط هوندي آهي ۽ ڪيترين حالتن ۾ اها هڪ اثاڻو هوندي آهي. پر ڪجهه حالتن ۾ اهو مدد جو رويو ٻارن لاءِ نقصانڪار ٿي سگهي ٿو. اها ڳالهه به ذهن ۾ رکڻ فائديمند آهي ته، رهنمائي جو هڪ اهم مقصد اهو آهي ته ٻارن کي خود انحصاري ڏانهن وڌڻ ۾ مدد ڪجي. ان جو مطلب اهو ٿي سگهي ٿو ته ٿورو پنٿي هڻي بيمجهي ۽ ٻارن کي پنهنجن مسئلن جي حل ڪرڻ جي گهٽ ۾ گهٽ ڪوشش ڪرڻ ڏجي.

گورڊن (Gordon) جي راءِ آهي ته، اڪثر حالتن ۾ استادن کي پنهنجي ڪم سان ڪم رکڻ گهرجي ۽ ڏسڻ گهرجي ته ٻار پنهنجن مسئلن جي حل لاءِ ڇا ٿا ڪن؟ شايد اڳتي وڌائڻ کان اڳ ٿوري دير ترسڻ سان ٻارن کي پنهنجا سماجي ٽڪراءَ ڪاميابي سان دور ڪرڻ جو موقعو ملي ويندو. ڪجهه حالتن ۾ اهو هڪ ڏکيو ڪم ٿي سگهي ٿو. پر دخل ڏيڻ کان اڳ ٿوري دير ترسڻ سان پنهنجن شاگردن ۾ خودتميز ڪردار جي همٿ افزائيءَ جي صورت ۾ توهان کي وڏا فائدا ملندا.

ٻارن طرفان ٻين کي چيڙائڻ ۽ تنگ ڪرڻ جي مسئلي جو حل:

(Teasing and Bullying)

ٻار گهر جي ڀاتين، ڀائڙوارن ۽ ٽي - وي ادا ڪارن کي ٻين کي چيڙائيندو ۽ تنگ ڪندو ڏسڻ ٿا ته، پنهنجن هم عمرن سان ٻين عملن ۾ به اهڙا ڪم ڪرڻ جي ڪوشش ڪن ٿا. اهڙيون حرڪتون ڪندڙن ۾ اڪثريت ڇوڪرن جي هجي ٿي، پر انهن جو شڪار ڇوڪرا ۽ ڇوڪريون پڻ ٿين ٿا.

انهيءَ مسئلي جي حل لاءِ استادن لاءِ هيٺيون تجويزون ڪارگر ٿي سگهن ٿيون:

- چيڙائڻ ۽ تنگ ڪرڻ جي مسئلي کي شروعات ۾ ئي ۽ جلدي جلدي حل ڪندا رهو. گهڻا استاد اهڙي قسم جي ڪردار کي نظر انداز ڪندا رهن ٿا. جيستائين ممڪن هجي، ٻارن کي مسئلا پنهنجي سر حل ڪرڻ ڏجن، پر چيڙائڻ ۽ تنگ ڪرڻ ٻاروتن (Childhood) جو فطري حصو نه آهن. اهڙن معاملن ۾ استاد ٻارن باقاعدي سان دخل اندازي ٿيندي رهندي ته، ٻار به سمجهي ويندا ته، استاد وڌيڪه ڪاري بين عمل جي توقع رکن ٿا.
- چيڙائڻ ۽ تنگ ڪرڻ جي مسئلي بابت ڳالهه ٻوله ڪريو؛ ٻارن کي انهي ڳالهه جي ضرورت هوندي آهي ته، ڪلاس يا راند جي ميدان ۾ جيڪي ڳالهون انهن لاءِ مسئلا پيدا ڪن ٿيون، انهن بابت ڳالهائڻ جو موقعو ملي.
- ڪلاس ۾ اهڙا قاعدا قانون جوڙيو جن سان انهن ڳالهين جي حوصلو شڪني ٿئي؛ ٻار اهڙا قاعدا قانون جوڙڻ جي سرگرمين ۾ حصو وٺي سگهن ٿا، جن سان کين اهو سمجهڻ ۾ مدد ملي ته، ڪهڙن ڪردارن کي چيڙائڻ ۽ تنگ ڪرڻ چئي سگهجي ٿو ۽ انهن جي ٽين سان ڪهڙا نتيجا لاڳو ٿيندا.
- اهڙيون رانديون عام ڪريو، جن ۾ مقابلو نه هجي؛ ٻارن ۾ سهڪار ۽ دوستيءَ جي جذبي کي وڌائڻ لاءِ ڪلاس توڙي ميدان ۾ اهڙيون رانديون کيڏايو، جن ۾ مقابلي جو عنصر نه هجي، ائين ڪرڻ سان ٻار هڪ ٻئي سان ٻين عمل جا هڪ ڪاري طريقا سکندا.
- انهيءَ عمل ۾ والدين کي پڻ شريڪ ڪريو؛ والدين کي پڻ انهيءَ مسئلي کي سمجهڻ ۽ ان جي ڪلاس توڙي گهر ۾ فعال نموني ۾ حوصلو شڪني ڪرڻ ۾ پنهنجو ڪردار ادا ڪرڻ گهرجي.

قابل قبول ڪردار جون حدون ٻڌائي ڇڏيو:

Define the Limits of Acceptable Behavior

ٻارن کي ڪيترن ئي سماجي بين عملن ۾ مدد جي ضرورت پوي ٿي. مثال طور، ٻين کي جسماني يا جذباتي طور ايڏائڻ جي اجازت نه ٿي ڏني سگهجي. جڏهن استاد دخل اندازيءَ جي ضرورت سمجهي ته

کيس اڳتي وڌي مدد ڪرڻ گهرجي. گهڻو ڪري سماجي ٻين عمل سان لاڳاپيل مسئلا مضبوط جذبا پيدا ڪن ٿا ۽ استاد گذريل سيڪشن ۾ ٻڌايل حڪمت عملين سان شروعات ڪري سگهي ٿو. انهيءَ سان گڏوگڏ استاد لاءِ اها ڳالهه به فائديمند ثابت ٿي سگهي ٿي ته هو شاگردن کي قابل قبول ڪردار جون حدون (Limtis) ٻڌائي ڇڏين.

اهو مقصد حاصل ڪرڻ جو هڪ طريقو هي به آهي ته ڪلاس ۾ قاعدا قانون مقرر ڪري ڇڏجن ۽ انهن کي سختيءَ سان لاڳو ڪجي. اها ڳالهه بظاهر عجيب لڳي سگهي ٿي، پر حقيقت ۾ ٻار اهڙي ماحول ۾ وڌيڪ آرام محسوس ڪندا آهن، جتي قاعدن قانونن بابت صحيح نموني خبر هوندي آهي ۽ اهي پابنديءَ سان لاڳو ڪيا ويندا آهن. اهڙي جاءِ تي ٻارن کي حدون ڳولڻ جي ضرورت نه ٿي رهي ۽ اهي معلوم سرحدن اندر رهندي ڳولها ڦولها ۽ تجربن ڪرڻ لاءِ آزاد هوندا آهن. ڪجهه سٺن ۽ آسان فهم قانونن جي مدد سان استاد هڪ يڪسان ۽ بهتر ڪلاس جو ماحول پيدا ڪري سگهي ٿو. انهن واضح طور ٻڌايل قانونن جو هڪ هاڪاري نتيجو اڃان وڌيڪ مضبوط سماجي سلاهاڙيل عمل آهن.

اڳواٽ حدون ٻڌائي ڇڏڻ جو هڪ ٻيو پهلو ٻارن کي مثالن ذريعي اها ڳالهه سمجهائڻ ۾ مدد ڪرڻ آهي ته ڪهڙا ڪردار قابل قبول آهن ۽ ڪهڙا قابل قبول نه آهن. انهيءَ سان ٻار سمجهي سگهن ٿا ته ڌڪ هڻڻ، چڪ پائڻ، لتون هڻڻ ۽ قسم کڻڻ قابل قبول نه آهن. پر بدقسمتيءَ سان ڪيترن اثر انداز ٿيندڙ عملن کي سولائيءَ سان صحيح يا غلط جي خاني ۾ نه ٿو رکي سگهجي. مثال طور، آڏو ورندي ڏيڻ، جيتوڻيڪ ٻارن لاءِ استاد کان اسائينمينٽ يا هوم ورڪ بابت وضاحت پڇڻ ته قابل قبول آهي، پر شايد ٻار جي ٻين ڪيترن ئي جوابن کي ”آڏي ورندي“ چئي سگهجي ٿو. مثلاً: ٻئين ڪلاس جي خالده کي جيڪڏهن استاد چوي ته پنهنجي ٽيبل صاف ڪر ۽ رسيس لاءِ تيار ٿي ۽ هوءَ ورندي ڏئي ته ”نه آءُ اڃان تيار نه آهيان.“ ته انهيءَ کي آڏي ورندي سمجهي سگهجي ٿو.

ٻارن کي وڌيڪ سماج مائل ٿيڻ ۾ مدد ڪريو:

Help Children Become more Prosocial:

هونگ ۽ وٽمر (Hoing and Wittmer 1996) سمجھن ٿا ته، شروعاتي ٻاروڻن جي ڪلاس ۾ اهڙي سٺي قسم جي سنڀال جنهن ۾ ٻارن جو خيال به رکيو وڃي، وڌيڪ هاڪارن سماجي سلهاڙيل عملن کي پروان چڙهائيندي. خاص طور اهي استاد جيڪي هيٺين سرگرمين ۾ حصو وٺندا، اهي ٻارن کي وڌيڪ سماج مائل (Prosocial) ٿيڻ ۾ مدد ڪندا:

- مقابلي جي بجاءِ سهڪار تي زور ڏيڻ.
- سهڪاري ۽ تڪرار نبيريندڙ رانديون.
- اهڙو ساز سامان ۽ جايون تيار ڪرڻ، جيڪي سهڪاري راند روند ۾ سهوليت پيدا ڪن.
- اهڙو ٻاراڻو ادب ڪم آڻڻ، جيڪو سماج مائل (Pro Soicial) ڪردارن کي پروان چڙهائي.
- هاڪاري سماجي بين عملن سان لاڳاپيل بحث شروع ڪرڻ.
- اهڙا ڪلاس پراجيڪٽ شروع ڪرڻ، جن ۾ ٻارن کي ٻين جي ڄاڻ جا موقعا ملن.
- اهڙن ماڻهن کي گهرائي ٻارن کي پنهنجا تجربا ٻڌائڻ جي دعوت ڏيڻ جن ڪميونٽيءَ ۾ ٻين جي مدد ڪئي هئي.

گروپ رهنمائي (Group Guidance):

توهان جڏهن ننڍن ٻارن جا گروپ ٺاهيو ٿا ته انهن تجربن مان هاڪاري موٽ ملڻ لاءِ رهنمائيءَ جي نين حڪمت عملي جي ضرورت پوي ٿي. ٻارن لاءِ وڏن ۽ ننڍن گروپن ۾ صحيح نموني هلڻ لاءِ نوان ڪردار سکڻ لازمي آهن. ڳالهائڻ ۾ واري جو انتظار ڪرڻ، ٻيا ڳالهائين ته ماڻ ڪري ٻڌڻ ۽ ٻين پاسي وارن کي دسترب ڪرڻ کان سواءِ ڪنهن جاءِ تي ويهي رهڻ، اهي سڀ اهڙيون سماجي مهارتون آهن، جن ۾ ڪامياب ٿيڻ لاءِ چڱي مشق ۽ بحث مباحثي جي ضرورت

پوي ٿي. شروعاتي ٻاروتن جو استاد ڌيان سان رٿابندي ڪري انهن گروپ تجربن کي ڪاميابيءَ سان هلائي سگهي ٿو.

طبعي ماحول کي ذهن ۾ رکڻو

Consider the Physical Environment:

گروپ تائيم لاءِ ڪم ايندڙ جاءِ کي وڏي اهميت آهي. جيڪڏهن ڪنهن جاءِ ۾ ٻار تمام گهڻا سوڙها ويٺا آهن ته انهن ٻارن سهڪار ڪرڻ ۽ تجربتي مان لطف اندوز ٿيڻ جو امڪان گهٽ هوندو. عام طور هڪ وڏي گروپ جي گڏجاڻيءَ لاءِ فرش تي وڇايل قالين هڪ بهترين انتظام آهي. ٻارن کي گول جي شڪل ۾ ويهارڻ سان به اکين جو رابطو (Eye Contact) سٺو ٿئي ٿو ۽ وڌيڪ گهراڻپ واري ابلاغ جو ماحول ٺهي ٿو. غير ضروري ۽ توجه هٽائيندڙ شين کي پري ڪرڻ سان به ٻارن ٻارن استاد جي ڳالهين تي توجه ڏيڻ جو امڪان وڌي ويندو.

ٻارن جي خاص ضرورتن جي رهنمائي

Guidance for Children with Special Needs

اڪثر حالتن ۾ خاص ضرورتن وارن ٻارن طرفان پيدا ڪيل مسئلا پيدا ڪندڙ ڪردار (Problems Behaviours) ٻين ٻارن جي ڪردارن کان مختلف نه هوندا آهن، پر انهن جي ٿيڻ جي رفتار (Frequency) ۽ انهنجي ردعملن جي شدت (Intensity) گهڻو وڌيڪ ٿي سگهي ٿي. خاص ضرورتن وارن ٻارن کي به اهڙا مسئلا درپيش ايندا آهن جيڪي سندن عمر وارن عام ٻارن کي درپيش ايندا آهن. انهيءَ ڪري هن باب ۾ عام ٻارن لاءِ ٻڌايل رهنمائيءَ جون حڪمت عمليون خاص ضرورتن وارن ٻارن لاءِ به مؤثر ٿي سگهن ٿيون.

جيتوڻيڪ طريقا ساڳيا ئي رهن ٿا، پر خاص ضرورتن وارن ٻارن جي استادن لاءِ ضروري آهي ته اهي طريقن کي لاڳو ڪرڻ جي حڪمت عملي تمام ڌيان سان جوڙين. والدين سان رابطي ۾ رهڻ سان به تعليم ڪارن کي اهڙن ٻارن طرفان نامناسب ڪردار ڪرڻ جي محرڪ Motive بابت صحيح ڄاڻ ملي ٿي.



والدين، ڪٽنب ۽ ڪميونٽي سان گڏ ڪم ڪرڻ

ننڍن ٻارن جي سٺن تعليمي پروگرامن ۾ والدين ۽ ڪٽنب سان گڏ ڪم ڪرڻ جي اهميت کي نظر انداز نه ٿو ڪري سگهجي. تعليم ڪار ۽ قانون ساز به انهيءَ نظريي کي هر سطح تي شامل ڪري رهيا آهن. استادن کي اها ڳالهه ضرور ذهن ۾ رکڻ گهرجي ته، جيتوڻيڪ انهن کي ٻارن جي زندگين تي تمام وڏو اثر حاصل آهي، پر والدين جي بين عملن جي ڀيٽ ۾ انهن جو اثر گهٽ ٿي وڃي ٿو. ان جو هڪ سبب اهو آهي ته والدين پنهنجن ٻارن سان ايترو گهڻو وقت گڏ گذاريو آهي ۽ آئيندي به ايترو وقت گڏ گذاريندا، جيترو استاد نه ٿو گذاري سگهي. ان سان گڏوگڏ والدين ۽ ٻارن جي وچ ۾ پيدا ٿيل لاڳاپن کي ڪلاس جي ماحول سان ڪڏهن به ڀيٽي نه ٿو سگهجي. استادن کي اها حقيقت ضرور ذهن ۾ رکڻ گهرجي ته، کين والدين ۽ ڪٽنب سان گڏجي انهيءَ ڳالهه جي ڪوشش ڪرڻ گهرجي ته ٻارن کي واڌ ويجهه ۽ نشوونما جا بهترين موقعا ملندا رهن. جڏهن استاد ڪٽنب جي حالتن کي سمجهن ٿا ۽ انهن سان گڏ ڪم ڪرڻ جون حڪمت عمليون جوڙين ٿا ته هر ڪنهن کي فائدو پهچي ٿو.

والدين کي تعليمي عمل ۾ شريڪ ڪرڻ نهايت ضروري آهي. انهيءَ اهم عنصر کي نظر انداز ڪرڻ سان شروعاتي تعليم جي حيثيت متاثر ٿيندي. والدين اسڪولن کي مدد، معلومات ۽ مهارتن جي صورت ۾ گهڻو ڪجهه ڏئي سگهن ٿا. والدين سان مضبوط ڪم ڪار وارن

لاڳاپن (Working Relationships) رکڻ لاءِ ڪيل ڪوششن جا بهتر نتيجا ملندا.

اڄڪله جي ڪٽنبِي زندگي: Family Life Today

اها ڳالهه سمجهڻ لاءِ ڪنهن وڏي عقل ۽ ڄاڻ جي ضرورت نه آهي ته اڄڪله جي ڪٽنبِي زندگي هڪ پيڙهي (Generation) اڳ واري ڪٽنب کان گهڻي مختلف ٿي وئي آهي. ماءُ پيءُ ۽ پٽ يا ڌيءُ جي ڪنڊ تي هڪ جو خوشيءَ سان رهڻ وارو تصور جنهن ۾ گهڻيءَ جي ڪنڊ تي هڪ سهڻو گهر هجي ۽ گهر جي ٻاهرين ننڍي پٽ جي مٿان لوهي گرل ۽ ان جي مٿان گلن سان جهنجهيل ول، هاڻي اهو سڀ ڪجهه بدلجي ويو آهي. ڪٽنبِي حالتون به اڳي کان هاڻي گهڻو بدلجي ويون آهن. تنهن ڪري تعليم ڪارن کي به نه فقط انهن سڀني امڪانن کان واقف هئڻ گهرجي، پر انهن سان مؤثر نموني پيش اچڻ لاءِ به تيار رهڻ گهرجي.

گڏيل ڪٽنب: جيڪو هاڻي موجود نه رهيو آهي

(The Missing Extended Family)

اها ڳالهه گهڻي پراڻي نه ٿي آهي، جو ڪٽنب ۽ انهن جا ويجهڙا مٿ مائٽ هڪ ئي علائقي يا ڪميونٽيءَ ۾ هڪ ٻئي جي ويجهو رهندا هئا. ٻار جي سارسنڀال ۾ مدد ۽ والدين جي ذميواري (Parenting Responsibilities) بابت صلاح مشوري لاءِ ڇاڇا ڇاڇيون، ماما ماسيون ۽ ٻيا بزرگ موجود هوندا هئا. اهو مدد جو نظام خاص طور ڏاڍو ڪارائتو ثابت ٿيندو هو ۽ خاص طور نوان شادي شده جوڙا ٻارن جي نپاڇ جي مسئلن کي منهن ڏيڻ لاءِ انهيءَ کان مدد وٺندا هئا. اهڙا ڪجهه ڪٽنب جيتوڻيڪ هاڻي به موجود آهن، پر اها هڪ ورلي صورتحال آهي. استاد ۽ اسڪول والدين کي ٻين ڪٽنبن سان گڏجي هڪ سهڪاري نظام جوڙڻ جي عمل ۾ مدد ڪري سگهن ٿا.

ٻن نوڪرين وارا ڪٽنب (Two career Families):

اڄڪله جي معاشي حالتن کي ذهن ۾ رکندي اسان کي ڪيترائي اهڙا ڪٽنب نظر ايندا جن ۾ ماءُ ۽ پيءُ ٻئي صبح کان شام تائين گهر کان ٻاهر ڪم ڪن ٿا. اهڙين حالتن ۾ ٻارن کي والدين سان گڏ

گذارڻ لاءِ تمام ٿورو وقت ملي ٿو. ۽ والدين کي پڻ گهٽ ڪٽنب وقت (Family Time) سان گڏوگڏ اسڪولي سرگرمين ۾ شريڪ ٿيڻ جا موقعا به گهٽ ملن ٿا. ننڍن ٻارن جي استادن کي هن قسم جي ڪٽنب جي پيچيدگين کي سمجهڻ ۽ انهن جي شموليت جي طريقن ۾ ڦيرڦار ڪرڻ گهرجي، جيئن مصروف زندگين جي شيڊيول ۽ محدود لچڪدار وقت جو به صحيح نموني انتظام ڪري سگهجي.

ڇا والدين کي اسڪولي عمل ۾ شريڪ ڪرڻ لاءِ ٿيندڙ ڪوششون سڃاڻيون ٿينديون؟

(Is Involvement worth the Effort?)

مٿي بيان ڪيل ڪٽنب حالتن ۽ انهن طرفان پيدا ڪيل پيچيدگين کي ذهن ۾ رکندي ٿي سگهي ٿو ته توهان سوچيندا هجو ته ڇا والدين کي شريڪ ڪرڻ جي اها ڪوشش سڃاڻي ٿيندي؟ اهي اسڪول ۽ استاد جيڪي ڪٽنب سان گڏ ڪم ڪرڻ لاءِ وقت ڪڍن ٿا، اهي انهيءَ تجربي کي سڀني شريڪ ماڻهن لاءِ ڏاڍو فائديمند سمجهن ٿا. والدين جيڪا ڄاڻ ۽ مدد اسڪولن کي فراهم ڪن ٿا، ان جو ته ڪو متبادل ٿي نٿو سگهي ۽ والدين سمجهن ٿا ته اسڪولن طرفان جيڪا مدد ۽ سهڪار ملي ٿي، ان جي به کين تمام سخت ضرورت هوندي آهي. والدين جون ذميواريون ادا ڪرڻ هڪ تمام ڏکيو ۽ پيچيدو ڪم آهي، جنهن لاءِ تمام گهڻي رهنمائي ۽ مدد جي ضرورت هوندي آهي. جڏهن استاد ۽ والدين گڏجي ڪم ڪن ٿا ته والدين پڻ انهيءَ مان فائدو وٺن ٿا.

استادن کي ملندڙ فائدا (Benefits to Teachers):

استاد جڏهن والدين ۽ ڪميونٽيءَ جي فردن کي اسڪول جي تعليمي عمل ۾ شامل ڪرڻ جون ڪوششون ڪن ٿا ته کين انهيءَ عمل دوران ٻارن سان گڏ ڪم ڪرڻ جي مشڪل مسئلن جو ادراڪ حاصل ٿئي ٿو. والدين ۽ ڪميونٽيءَ جا فرد استاد جي ڪوششن کي قدر جي نگاه سان ڏسن ٿا ۽ انهيءَ ڳالهه جو به گهڻو امڪان آهي ته شروعاتي تعليم بابت هو ٻين کي به صحيح ۽ مثبت راءِ ڏيندا.

اهڙيءَ طرح اضافي مدد سان استاد تعليم جو ڪم بهتر نموني سرانجام ڏئي سگهن ٿا. مثال طور، جڏهن والدين مان ڪو هڪ يا ڪميونٽيءَ جو ڪو فرد ٻارن جي ڪنهن ننڍي گروپ کي ڪم ۾ مصروف ڪري ٿو ته استاد کي ڪلاس جي ٻين شاگردن سان ڪم ڪرڻ لاءِ وقت ملي وڃي ٿو. منفرد صلاحيتن وارن فردن کي ڪلاس ۾ آڻڻ سان به ڪلاس ۾ موجود ٻارن جو جوش ۽ جذبو وڌي ٿو ۽ استاد به پنهنجي ڪم مان وڌيڪ مطمئن ٿين ٿا. استاد جڏهن والدين ۽ ڪميونٽي جي فردن کي اسڪول جي ڪمن ۾ شامل ڪرڻ جون ڪوششون ڪن ٿا ته سندن ٻارن سان تعلقات ۾ به بهتري اچي ٿي. اهڙيءَ طرح هر ٻار لاءِ وڌيڪ وقت ۽ وڌيڪ معلومات ملي ٿي ۽ نصاب به وڌيڪ دلچسپ ٿي پوي ٿو ۽ نتيجي ۾ ٻار به استاد کي وڌيڪ هاڪاري نموني موت ڏين ٿا.

والدين ۽ ڪنهن ڪي ملندڙ فائدا:

والدين جو پنهنجين ذميوارين کي صحيح نموني پورو ڪرڻ تمام ڏکيو ڪم هوندو آهي. والدين جڏهن اسڪول جي ڪمن ۾ شريڪ ٿيندا آهن ته اتي ڪين مدد جا موقعا ملندا آهن، جنهن جي آڌار تي اهو ڪم ڪجهه بهتر نموني سرانجام ڏئي سگهيو آهي. فقط انهيءَ ڳالهه کان واقفيت ته ٻيا والدين به ساڳين مسئلن کي منهن ڏئي رهيا آهن، ڪيترن ماڻهن لاءِ تقويت جو سبب ٿئي ٿي. ٻين ماڻهن سان پنهنجين ذميوارين جي ڏکيائين بابت گفتگو ڪرڻ سان پڻ والدين کي انهن مسئلن کي منهن ڏيڻ لاءِ نوان خيال، نئون جوش ۽ جذبو ملي ٿو. استادن سان گفتگو ۽ اهو ڏسڻ جا موقعا ته هو به ساڳين مسئلن کي منهن ڏين پيا ته والدين کي به گهر ۾ اهي طريقا ڪم آڻڻ جا موقعا ملن ٿا. جيڪي والدين اسڪولي ڪمن ۾ شريڪ ٿين ٿا، انهن کي پنهنجن ٻارن جي زندگين بابت هڪ نئين ماحول ۾ نئين قسم جي معلومات ملي ٿي ۽ انهيءَ سان سندن والديني مهارتون (Parenting Skills) مضبوط ٿين ٿيون.

ٻارن کي ملندڙ فائدا:

جڏهن والدين، ڪميونٽي جا فرد ۽ استاد گڏجي ڪم ڪن ٿا ته

ٻارن جي زندگين ۾ بهتري اچي ٿي. ٻار جڏهن ڏسن ٿا ته اٺونو رکندڙ ماڻهن جو هڪ وڏو تعداد سندن اسڪول جي ڪارڪردگيءَ ۾ بهتري آڻڻ لاءِ هڪ ٻئي سان سهڪار ڪري رهيو آهي ته اهي به هاڪاري موت ڏين ٿا جنهن سان حاصلات ۾ واڌارو اچي ٿو. انهيءَ شموليت ذريعي ٻارن کي خبر پوي ٿي ته اسڪولي تعليم جو عمل اهميت وارو آهي ۽ نتيجي طور انهن جو ڪاميابي حاصل ڪرڻ جو جذبو مضبوط ٿئي ٿو. جڏهن استاد، والدين ۽ ڪميونٽيءَ جا فرد انهن پاران گڏجي ڪوششون ڪن ٿا ته والدين وانگر ٻارن جي تصور- ذات (Self-Concept) ۾ بهتري اچي ٿي. انهيءَ ڳالهه کان واقفيت به سٺا احساس پيدا ڪري ٿي ته ڪيترن ئي اهم ماڻهن کي سندن بابت اٺونو ۽ خيال آهي.

مضبوط بڻ - طرفا لاڳاپا قائم ڪرڻ:

Building Strong Two Way Relationships

هر قسم جي صحتمند انساني لاڳاپن جو بنياد مضبوط رابطي ۽ له وچڙ تي آهي. دوستين، شادين ۽ والدين ۽ ٻارن جي وچ ۾ لاڳاپن کي مضبوط رهڻ لاءِ باقاعدن ۽ مؤثر سهائڙيل عملن جي ضرورت آهي. اهو بنيادي اصول والدين ۽ استادن جي وچ ۾ لاڳاپن بابت به صحيح آهي. جڏهن استاد ۽ والدين جي وچ ۾ لفظي (Verbal) ۽ تحريري (Written) سهائڙيل عمل گهڻو ٿئي ٿو ته انهن جا لاڳاپا به وڌي ويجهي سگهن ٿا.

باهمي امداد مهيا ڪرڻ (Providing Mutual Support):

جڏهن توهان پنهنجين دوستن بابت سوچيو ٿا ته ڇا توهان کي انهن لاڳاپن کي برقرار رکڻ لاءِ باهمي ڏي وٺ جي اصول جي اهميت نظر اچي ٿي؟ مضبوط دوستين کي جيڪڏهن صحتمند بنيادن تي قائم رکڻو آهي ته انهن لاءِ باهمي امداد جي ضرورت آهي. اهو ساڳيو اصول استاد-والدين لاڳاپن تي به لاڳو ٿئي ٿو. جيڪڏهن اسان تعليمي عمل ۾ والدين کي شريڪ ڪار (Partner) طور ڏسڻ گهرون ٿا ته اسان جي سهائڙيل عملن جو انداز اهڙو هجي، جنهن سان ٻنهي ڌرين کي مدد

ملي. والدين ڪلاسز ۾ وقت گذاري تعليمي عمل ۾ اسان جي مدد ڪندا آهن. ٻيا والدين وري گهر ۾ اسڪول سان لاڳاپيل ڪمن ۾ ٻارن جي مدد ڪري استادن جي مدد ڪندا آهن. والدين طرفان مدد ۽ سهڪار جا ڪيترائي طريقا ٿي سگهن ٿا. تخليقي ذهن جا مالڪ استاد انهيءَ مدد کي ڪتب آڻڻ لاءِ ڪيترائي طريقا ڪتب آڻي سگهن ٿا. استادن پاران والدين جي مدد ڪرڻ جو ڪم به اهميت وارو آهي. فڪرمند والدين کي سندن ذميوارين بابت مسئلن ۾ مدد ڪرڻ، خاندانن کي درپيش مشڪلاتن کي توجه سان ٻڌڻ يا والدين جي گهرجن جي پورائي لاءِ ڪميونٽي ۾ ڪنهن ذريعي (Source) جو ڏس پتو ڏيڻ، انهن سڀني ڳالهين سان اسان جا والدين سان لاڳاپا مضبوط ٿيڻ ۾ مدد ملندي.

رابطو ۽ له وچڙ: مسئلي جو حل (Communication: The Key)

انهيءَ ۾ ڪو شڪ ناهي ته مؤثر استاد والدين لاڳاپن لاءِ مضبوط رابطو بنيادي اهميت رکي ٿو. مسز رفيعه کي فون تي ٻڌائڻ ته، اڄ عدنان رياضي جو هڪ ڏکيو حساب ڪرڻ لاءِ ڪيتري نه محنت ڪئي! رضيه جي پيءُ ڏانهن فيلڊ ٽرپ تي هلڻ لاءِ ٿورا مڃڻ لاءِ مختصر خط يا جڏهن شڪيل جي ماءُ پٽ کي اسڪول ڇڏڻ اچي ته، بيٺي پير به ٿي لفظ ڳالهائي وٺڻ، اهي سڀئي بظاهر سادا ۽ سول ڪم ٿا لڳن، پر لاڳاپا قائم ڪرڻ ۾ انهن جي وڏي اهميت آهي. ايسٽين (Epstein 1995) ٻڌايو آهي ته، سٺا اسڪول استادن، والدين ۽ ڪميونٽي ۾ تعلقات پيدا ڪرڻ لاءِ خاص ڪوششون وٺندا آهن. اهي تعلقات هيٺ ڏنل مختلف صورتون وٺي سگهن ٿا:

- والديني ذميوارين ۾ مدد: (Parenting) ڪٽنبن کي گهر ۾ اهڙو ماحول ٺاهڻ ۾ مدد ڏيڻ، جيئن ٻارن کي شاگرد جي حيثيت ۾ مدد ملي سگهي.
- ابلاغ (رابطو ۽ له وچڙ) (Communication): اسڪول ۽ گهر ۾ رابطو پيدا ڪرڻ لاءِ ڪارگر ابلاغي حڪمت عمليون جوڙيون وڃن.

- رضاڪارانه ڪم ڪرڻ (Volunteering): ڪميونٽيءَ ۾ رضاڪار پيرتي ڪرڻ ۽ انهن جي تنظيم ڪرڻ.
- گهر ۾ سکيا (Learning at Home): والدين کي اهڙن تصورن کان واقف ڪرائڻ جن جي مدد سان هو گهر ۾ ٻارن جي مدد ڪري سگهن.
- فيصلو ڪرڻ (Decision Making): والدين ۽ ڪميونٽيءَ جي فردن کي اسڪول هلائڻ بابت فيصلن ۾ شرڪت جا موقعا ڏيڻ.
- ڪميونٽي سان اشتراڪ عمل (Collaborating with Community): اسڪول جي پروگرامن کي مضبوط ڪرڻ لاءِ ڪميونٽي جا وسيلو ڳولڻ ۽ انهن کي ڪم آڻڻ.

ڪٽنب - دوست اسڪول (Family-Friendly Schools):

والدين سان مضبوط لاڳاپن رکڻ جو هڪ مقصد اهو به آهي ته، ڪلاس ۽ اسڪول ۾ اهڙو ماحول هجي، جتي ڪٽنب هر وقت پنهنجي قدرداني ۽ عزت افزائي ٿيندي ڏسن.

ڪٽنب دوست اسڪولن ۾ هيٺيون خصوصيون هونديون آهن:

- ظاهري ۽ جذباتي طور والدين کي پليڪار چوڻ: اهڙا بينر، بليٽن ۽ نمائشي بورڊ تيار ڪجن، جن مان والدين محسوس ڪن ته هتي انهن جي ضرورت آهي. والدين ۽ ڪٽنب اچن ته اڳتي وڌي آڌرڀاءُ ڪرڻ سان به هو سمجهي ويندا ته کين فقط رسمي طور نه پر دل سان گهرايو ويو آهي.
- مختلف قسمن جي ڪٽنبي حالتن کي مدنظر رکڻ: ڪانفرنسون يا سهوليت وقت تي رکڻ، نگهداشتي (Coustodial) ۽ غيرنگهداشتي والدين سان رابطو رکڻ، ڪٽنب جي رهائشي حالتن کان باخبر رهڻ ۽ انهن جي سھائتا ڪرڻ ۽ شراڪتي سرگرمين کي مختلف ڪٽنبن جي حالتن کي ذهن ۾ رکندي ترتيب ڏيڻ. اهي سڀئي مختلف حالتن وارن ڪٽنبن کي اسڪولي سرگرمين ۾ شامل ڪرڻ جا مثال آهن.

- شموليت کي سولو ڪريو: شموليت جي راه ۾ رڪاوٽون پيدا ڪرڻ بجاءِ ڪٽنب۔ دوست اسڪول مثال طور والدين۔ استاد ڪانفرنس ۾ والدين سان گڏ ايندڙ ننڍن ٻارن جي سار سنڀال جو بندوبست ڪندا آهن، جيئن والدين کي شرڪت ڪرڻ ۾ سهوليت ٿئي.
- انهيءَ ڳالهه جو اظهار ڪندا رهو ته والديني راياءِ ۽ شموليت اهميت رکن ٿا: ڪٽنب دوست اسڪول انهيءَ ڳالهه جو خاص اهميت ڪندا آهن ته والدين بامقصد طريقن سان اسڪول ۾ شرڪت ڪندا رهن ۽ انهن جي رايي کي فيصلي سازيءَ ۾ اهميت ملندي رهي.
- مدد ۽ وسيل مهيا ڪرڻ: شروعاتي ٻاروٽن دوران تقريباً سڀني والدين کي اها ضرورت هوندي آهي ته والديني ذميوارين جي ادائينگيءَ ۾ سندن مدد ڪئي وڃي. استاد انهيءَ متعلق مضمون يا پمفلٽ مهيا ڪري يا دلچسپيءَ جي موضوعن بابت والديني ڪلاس هلائي چڱي مدد ڪري سگهن ٿا. استادن کي ڪميونٽيءَ جي اهڙن ذريعن جي ڄاڻ مهيا ڪرڻ لاءِ به تيار رهڻ گهرجي، جن سان والدين جي مختلف ڪٽنبي مسئلن ۾ مدد ملي سگهي.

له وچڙ جا مؤثر طريقا

Effective Communication Method

ٽيليفون رابطي جو هڪ مؤثر ۽ سولو ذريعو آهي. انهيءَ ذريعي سادا ۽ سولا پيغام والدين کي فوري طور ڏئي سگهجن ٿا. ڪنهن ماءُ پيءُ کي فقط ٻن منٽن جي فون ڪال ته سندن ٻار ڪلاس ۾ ڏاڍو سٺي نموني ڪم ڪري رهيو آهي، انهيءَ سان رابطن رکڻ ۾ وڏو فائدو ٿيندو. سڀئي والدين اهڙا هاڪاري پيغام ٻڌڻ گهرندا آهن. پر اهو خيال رکو ته جن به ڪٽنبن سان رابطو ڪيو، انهن کي فقط ڪا هاڪاري ڳالهه ٻڌايو.

ڪٽنبن سان ٽيليفوني رابطن جا ٻيا به ڪيترائي فائدا آهن. اڪثر والدين پنهنجن گهرن جي باسھوليت ماحول مان استادن سان

سٺي نموني ڳالهائي سگهندا آهن.

ٽيليفون جي ڪيترن ئي فائدين باوجود ان جون ڪيتريون ئي خاميون به آهن. توهان والدين کي ڪي به ڳڻپير مسئلا فون تي نه ٿا ٻڌائي سگهو. اهو به امڪان رهي ٿو ته توهان شايد فون ڪري ڪنهن جي روزاني معمول ۾ ڪو رخو نه وجهو.

ٽيليفون بابت هڪ آخري ڳالهه به بيان ڪرڻ ضروري آهي. ڪجهه استاد سمجهندا آهن ته اسڪول کان پوءِ سندن خانگي زندگيءَ ۾ ڪا دخل اندازي نه ٿئي. تنهن ڪري والدين کي فون نمبر ڏيڻ کان اڳ اها ڳالهه به ذهن ۾ رکڻ جيڪڏهن توهان کي اسڪول جي وقت کانپوءِ رابطي تي ڪو اعتراض نه آهي ته رابطي جو مناسب وقت به ٻڌائي ڇڏيو.

تخريبي رابطا (Written Communications):

استاد والدين سان معلومات جي ڏي وٺ لاءِ عام طور تخريبي رابطو به ڪم آڻيندا آهن. انهيءَ جا به ڪيترائي مناسب قسم ٿي سگهن ٿا. سڀ کان سادو طريقو اهو آهي ته هر ٻار جي هٿ ۾ گهرن ڏانهن دستخطي خط اماڻيا وڃن. مٿي ذڪر ڪيل فون ڪال وانگر اهي مختصر خط والدين يا ٻارن جي همت افزائيءَ جو ڪم ڏين ٿا. استاد اسڪول طرفان ڪنهن فيلڊ ٽرپ، راڻي باغ جي سير يا اهڙي ڪنهن ٻي تفريحي سرگرميءَ بابت سڀني والدين کي خط موڪلي سگهن ٿا. اسڪول جي شروعات وقت والدين ڏانهن هڪ تعارفي خط به انهيءَ طريقي جو مؤثر ذريعو آهي. اسڪول طرفان والدين کي ڇپيل نيوز ليٽر به موڪلي سگهجي ٿو. جنهن ۾ اسڪول جو ڪيلينڊر، والدين جي دلچسپين جو مواد، ٻارن جي ڪم جا نمونا، والدين لاءِ گهر ۾ ڪم اچڻ بابت ڪي خيال (Ideas) ۽ اسڪول کي گهريل شين جي لسٽ (Wish-list) به ٿي سگهي ٿي.

اهو طريقو ڪم آڻڻ وقت به ڪجهه ڳالهائون ذهن ۾ رکڻ ضروري آهن. اهو خيال رکڻو ته توهان جي تحرير بلڪل صاف ۽ غلطي کان پاڪ هجي. بيهڪ جي نشانين، گرامر ۽ صورتخطيءَ جون غلطيون والدين کي ناڪاري پيغام ڏين ٿيون، جن جو اثر خط ۾ شامل هاڪاري پيغام کان گهڻو وڌيڪ ٿي سگهي ٿو.

ٽيڪنالاجيءَ جي ذريعي رابطا:

(Communicating Through Technology)

اڄ ڪلھ اڪثر گهرن ۽ اسڪولن ۾ ڪمپيوٽر موجود آهن. ڪمپيوٽر ذريعي اي ميل جو استعمال به وڌندو پيو وڃي. استاد سڀني گهرن ڏانهن جدا جدا پيغام موڪلي سگهن ٿا يا گهرن جي اي ميلن ايڊريس جي هڪ Save-List ٺاهي لسٽ تي موجود ماڻهن کي ساڳيو پيغام اي ميل ڪري سگهن ٿا.

اسڪولن ۽ استادن لاءِ هڪ ٻيو مقبول طريقو اهو آهي ته ويب سائيت تي هڪ هوم پيج ٺاهيو وڃي. انهيءَ سان تحريري مواد تصويرون يا وڊيو سيگمينٽ جي ڌڻي وٺ ۾ سهوليت ٿيندي. هاڻي ته اهڙا ڪمپيوٽر پروگرام به دستياب آهن جن جي ذريعي Home work hot Line مان سهوليت حاصل ڪري سگهجي ٿي. انهيءَ ذريعي استاد هوم ورڪ يا والدين يا ٻارن بابت پيغام روزانو رڪارڊ ڪرائي سگهن ٿا.

گهر وڃي ملاقات ڪرڻ (Home Visits):

والدين ۽ ڪٽنبن سان متعارف ٿيڻ جو هڪ بهترين طريقو اهو آهي ته وقت ڪڍي انهن سان سندن گهرن ۾ ملاقات ڪري اچجي. اهي گهر ملاقاتون والدين کي ٻارن سان ڪم ڪرڻ جون مهارتون سيکارڻ جي سلسلي ۾ وڏي اهميت رکن ٿيون. پر انهن مان وڌ کان وڌ فائدو حاصل ڪرڻ لاءِ ضروري آهي ته انهن کي فقط ٻارن ۽ انهن جي ڪٽنبن سان متعارف ٿيڻ لاءِ ڪم آڻجي. گهر ملاقات لاءِ هيٺيون ڳالهون ذهن ۾ رکڻ ضروري آهن:

- ملاقات لاءِ وڃڻ کان اڳ وقت طئي ڪريو ۽ اچڻ جو مقصد به اڳواٽ ٻڌائي ڇڏيو.
- ملاقات جو دورانيو به طئي ڪري ڇڏيو.
- ملاقات جو دورانيو به طئي ڪري ڇڏيو، جيئن والدين کي خبر هجي ته ملاقات دوران ڇا ٿيڻو آهي؟
- ملاقات لاءِ وڃڻ لاءِ لباس بابت خاص خيال رکيو: اها ڳالهه ذهن ۾

هٿڻ گهرجي ته پهريان اثر ڏيرپا هوندا آهن، تنهن ڪري توهان جو لباس توهان جي پيشي وانگر باوقار ۽ شاندار هٿڻ گهرجي.

- ملاقات دوران پني تي لکڻ کان پاسو ڪريو. توهان جي هٿ ۾ قلم ڪاغذ ڏسي والدين عام طور منجهي پوندا. جيڪڏهن توهان ڪجهه ڳالهيون ذهن ۾ رکڻ چاهيو ٿا ته گهر مان نڪري ڪجهه پنڌ اڳتي هلي پوءِ نوٽ ڪري وٺو.

والدين جون گڏجاڻيون (Parent Meetings):

والدين سان ڪنهن گروپ جي صورت ۾ گڏجڻ ويهڻ به رابطي جو هڪ طريقو ٿي سگهي ٿو. گڏجاڻين جا ڪيترائي قسم فائديمند ٿي سگهن ٿا. ڪجهه گڏجاڻيون سماجي تقريبن جي صورت ۾ ٿينديون آهن، جن ۾ توهان ڪٽنبن کان واقف ٿيندا آهيو ۽ انهن کي ڪلاس جي ٻين ڪٽنبن سان ملائيندا آهيو. روايتي ثقافتي شام انهيءَ قسم جو هڪ مثال آهي. ڪجهه والدين سان گڏجاڻيون تعليمي قسم جون ٿينديون آهن ۽ انهن لاءِ والدين جي وڏي انگ جي دلچسپيءَ جو ڪو موضوع مقرر ڪيو ويندو آهي. ”ٻار کي پڙهڻ لاءِ تيار ٿيڻ ۾ مدد ڪرڻ“ جي موضوع ۾ گهڻن والدين جي دلچسپي ٿي سگهي ٿي، ڪجهه والديني گڏجاڻيون ڪنهن خاص ڳالهه يا اسڪول جي ڪنهن انتظامي مسئلي لاءِ ڪوٺايون وينديون آهن.

ان سلسلي ۾ به اها ڳالهه ذهن ۾ رکڻ ضروري آهي ته جيڪي والدين هڪ قيمتي شام توهان جي حوالي ڪن ٿا، اهي پنهنجي انهيءَ وقت جي سڀڙپ لاءِ توهان کان چڱي موت جي توقع پڻ ڪندا. تنهن ڪري اها خاطري ڪيو ته گڏجاڻيءَ جا موضوع اڪثر والدين لاءِ دلچسپيءَ وارا هجن. والدين انهن گڏجاڻين ۾ ڇا ٿا چاهين، انهيءَ لاءِ هڪ سادو سوالنامو به ترتيب ڏئي سگهجي ٿو. هڪ کان وڌيڪ دلچسپ سرگرميون اهڙي نموني ترتيب ڏيو، جيئن والدين بحث مباحثي ۾ سکيا ۾ سرگرميءَ سان شريڪ رهن. هر ڳالهه کي آرام سان اڳتي وڌائڻ لاءِ هڪ اڳواٽ رٿيل ايجنڊا جو هٿڻ به ضروري آهي.

استاد والدين ڪانفرنسون (Parent-Teacher Conference):

”استاد والدين ڪانفرنسون“ رابطي جو هڪ مضبوط ذريعو آهن.

انهن جو هڪ وڏو فائدو اهو ٿو ٿئي ته انهيءَ ذريعي والدين ڪلاس ۾ اچن ٿا. ڪجهه والدين لاءِ ته ڪانفرنس ئي اسڪول ۾ اچڻ جو واحد موقعو هوندو آهي. جيڪڏهن انهن کي صحيح غوني هلاجي ته اهي والدين سان هڪ هاڪاري تعلق قائم ڪرڻ جو ذريعو ٿين ٿيون، ڇاڪاڻ ته انهن ۾ استاد ۽ والدين ٻار جي ترقي ۽ بهتريءَ جي ممڪن پهلوئن ۽ ڪاميابين تي بحث مباحثو ڪن ٿا.

جيتوڻيڪ استاد-والدين ڪانفرنسون ٻنهي ڌرين لاءِ هڪ خوشگوار تجربو ٿين ٿيون، پر ڪڏهن ڪڏهن اهڙا موقعا به پيش اچين ٿا، جڏهن ممڪن مسئلن کان بچڻ لاءِ ضروري آهي ته استاد حاضر دماغيءَ جو مظاهرو ڪري.

والدين-استاد ڪانفرنس بابت هڪ نڪتو اهو به آهي ته انهيءَ ۾ ٻار کي شامل ڪجي يا نه؟ انهيءَ کي ته- پاسائين ڪانفرنس (Three-Way Conference) چيو وڃي ٿو. انهيءَ جا ڪي فائدا به آهن ته ڪي اوڻايون به آهن. ٻارن کي جڏهن ڪانفرنس ۾ شريڪ ڪبو ته انهن جو اهو تجسس ختم ٿي ويندو ته خبر ناهي ڪهڙين ڳالهين بابت بحث مباحثو ٿي رهيو آهي. پيو ته اهي به پنهنجو نقطو نظر ۽ بهتريءَ لاءِ رٿائون پيش ڪري سگهن ٿا. ته پاسائين ڪانفرنس جي هڪ اهم خاصي اها آهي ته ٻار جي موجودگيءَ ۾ والدين يا استاد ايترو کليل نموني ۽ سهوليت سان ڳالهه ٻوله نه ٿا ڪري سگهن يا ڪڏهن ڪڏهن اهي سندن مسئلن جي اهميت کي گهٽائي به پيش ڪري سگهن ٿا. يا ڪجهه موقعن تي وڏن ٻارن جي ڳالهه اڌ ۾ ڪٽي کين اهو احساس ڏياري سگهن ٿا ته کين گهڻي اهميت حاصل نه آهي.

بهر انداز ۾ شموليت تي اثر انداز ٿيندڙ ڳالهائون:

Factors Influencing Quality Involvement:

اسڪول ۾ والدين جي يقيني شموليت لاءِ وڏي محنت ۽ جاکوڙ جي ضرورت پوي ٿي. جيئن اڳ ۾ ٻڌايو ويو آهي ته انهيءَ لاءِ اسڪول ۽ گهر جي وچ ۾ تڪڙن ۽ بهتر انداز وارن رابطن جي ضرورت پوي ٿي پر ڪجهه ٻيون ڳالهائون به والدين جي شموليت ۾ ڪاميابي.

لاءِ مددگار ٿين ٿيون.

وليمز ۽ چاڪن (Williams and Chavkin 1989) اسڪول ۾ والدين جي شموليت بابت ستن اهم عنصرن جو ذڪر ڪيو آهي:

- تحريري پاليسين (Written Policies): انهن جي ذريعي والدين جي شموليت کي قانوني شڪل ملي ٿي ۽ والدين جي شموليت جي طريقن بابت رهنما اصول طئي ٿين ٿا.
- انتظامي مدد (Administrative Support): جڏهن انتظاميا انهيءَ خيال جي حمايت ڪري ٿي ته پوءِ انهيءَ لاءِ گهربل مالي وسيلن ۽ ساز و سامان مهيا ڪري ڏنا وڃن ٿا ۽ شرڪت بابت ڳالهين کي عملي جامو پهرائڻ لاءِ مختلف ماڻهن مٿان ذميواريون رکيون وڃن ٿيون.
- تربيت (Training): شموليت کي ڪاميابيءَ سان همڪار ڪرڻ لاءِ استادن ۽ والدين کي تربيت گهربل هجي ٿي. اهڙي تربيت وقت بوقت ٿيندي رهڻ گهرجي ۽ ان ۾ مرڪزي نقطو گهر ۽ اسڪول ۾ شراڪت Partner ship کي پروان چڙهائڻ هجي.
- شراڪت جو انداز (Partnership Approach): سٺن تعليمي پروگرامن ۾ انهيءَ ڳالهه تي زور ڏنل هوندو آهي ته والدين ۽ استاد تعليمي عمل ۾ حصيدار (Partner) جي حيثيت ۾ ڪم ڪن. ٻنهي ذرين کي هڪ ٻئي کان سکڻ ۽ ڏي وٺ ڪرڻ لاءِ گهڻو مواد هوندو آهي.
- جائزو (Evaluation): سٺا تعليمي پروگرام والدين جي شموليت جي سرگرمين جو جائزو وٺڻ لاءِ به وقت ڪڍندا آهن. ان کان پوءِ شموليتي سرگرمين کي بهتر بنائڻ لاءِ تبديليون عمل ۾ آنديون وينديون آهن.

استاد-والدين ٽڪراءُ Parent-Teacher Conflicts:

والدين سان اڪثر ٻين عمل هاڪاري نوعيت جا هوندا آهن، پر والدين ۽ استادن جي وچ ۾ سبب انهن لاڳاپن ۾ ڪجهه مسئلا به پيدا

ٿي سگهن ٿا. گيسٽوڪي (Gestiwicki 2000) جي خيال ۾ استاد-والدين لاڳاپن ۾ پيش ايندڙ رڪاوٽن (Barriers) جا ٽي قسم ٿي سگهن ٿا:

- انساني سڀاءَ جي بنياد تي ٿيندڙ رڪاوٽون: تنقيد جو خوف، پيشي ورانه لبادي جي پٺيان لڪل خوف، ناڪاميءَ جو خوف، اختلافن جو خوف، اهي سڀئي ڳالهين والدين استاد لاڳاپن ۾ مسئلا پيدا ڪري سگهن ٿيون.
 - ابلاغِي عمل ذريعي پيدا ٿيندڙ رڪاوٽون: والدين يا استاد جي ڪردار (Role) بابت ناڪاري ردعمل ۽ جذبن جي اثرانداز ٿيڻ سبب به والدين ۽ استادن جي وچ ۾ ابلاغ گهڻو هاڪاري رخ نه ٿو وٺي.
 - خارجي ڳالهين سبب پيدا ٿيندڙ رڪاوٽون: وقت جي قلت، گهڻو مصروف هئڻ سبب ٻين عمل نه ڪري سگهڻ، بدچلندڙ ڪٽنبِي حالتن سان ٺهڪي نه سگهڻ، شموليت جي حوصله شڪني ڪندڙ انتظامي پاليسيون ۽ شخصي مسئلا به والدين ۽ استادن جي وچ ۾ مسئلا پيدا ڪري سگهن ٿا.
- انهن سڀني رڪاوٽن کان بچڻ ته ناممڪن آهي، پر انهن واقف ٿيڻ ۽ انهن کي منهن ڏيڻ جي بهتر طريقن کان واقفيت سبب پڻ انهن کان بچي سگهجي ٿو.

خاص ضرورتن وارن ٻارن جا ڪٽنب:

Families of Children with Special needs:

خاص ضرورتن وارن ٻارن جا ڪٽنب گهڻين ڳالهين ۾ ٻين ڪٽنبن جهڙا هوندا آهن. اهي ڪٽنب پنهنجن ٻارن سان ڏاڍي محبت ڪندا آهن ۽ انهن لاءِ بهترين تعليمي ۽ سماجي سهوليتن جي تمنا ڪندا آهن. اهي پنهنجين والدين جي حڪمت عملي جي ڪارگر ٿي سگهڻ بابت به ڏاڍا فڪرمند هوندا آهن. سندن خواهش هوندي آهي ته انهن جا ٻار صحتمند ۽ محفوظ ماحول ۾ سکيا ۽ واڌ ويجه وٺن. جڏهن انهن

جا ٻار ڪو نئون تشوونائي ڏاڪو ٿيندا آهن ته اهي خوشيءَ ۽ جذبات ۾ ڀرجي ويندا آهن. اهي هر وقت پنهنجن ٻارن لاءِ بهترين شيءِ جي ڳولها ۾ هوندا آهن. ساڳئي وقت خاص ضرورتن وارن ٻارن جي ڪٽنبن کي اڪثر اهڙيون اضافي ذميواريون به ڪڍيون پونديون آهن، جن جي سبب سندن ڪٽنبي زندگي هڪ امتحان بڻجي ويندي آهي.

شيفرڊ ۽ شيفرڊ (Shepherd & Shepherd 1984) خاص ضرورتن وارن ٻارن جا ڪٽنب جن جذباتي حالتن مان گذرن ٿا، انهن مان ڪجهه هن طرح بيان ڪيون آهن:

- ٻين کان مدد وٺندي خوف محسوس ڪرڻ، ڇاڪاڻ ته اندروني طور توهان انهيءَ ڳالهه کان ڊنل هوندا آهيو ته توهان ڪنهن الزام يا ڏوهه جي احساس کي پاڻ منهن نه ٿا ڏئي سگهو.
- مستقبل جي باري ۾ ڪا رٿابندي ڪرڻ ته پري رهي، پر ڪجهه سوچڻ کان به ڊڄو ٿا.
- توهان جو ٻار جڏهن ڪا غير مناسب حرڪت ڪري ٿو ۽ ٻيا ڪلن ٿا ته توهان پاڻ کي ڄڻ ته مردو محسوس ڪريو ٿا.
- ائين ٿو ڀانئجي ڄڻ هڪ ئي ڏينهن تي ٽي ماهر ڊاڪٽر توهان کان پڇا ٿا ڪن ته توهان جي خاندان ۾ اڳ ۾ ڪنهن کي شيزو فرينا جو مرض ٿيو هو ڇا؟
- جڏهن ماڻهو توهان جي ٻار کي گهوري نهارين ٿا ۽ ماڻ ڪري وڃن ٿا ته توهان پنهنجين نسن ۾ موت کي ڊوڙندي محسوس ڪريو ٿا.

اهڙن ڪٽنبن ۽ والدين سان گڏ ڪم ڪندڙ استادن ۽ اسڪولن کي اهڙن ڪٽنبن جي خاص ضرورتن ۽ احساسن جو خاص خيال رکڻ گهرجي. اهڙن ڪٽنبن جون ڳالهيون غور سان ٻڌڻ لاءِ هاڪاري نموني له وڃڻ لاءِ ۽ انهن سان سٺا عملي لاڳاپا پيدا ڪرڻ لاءِ خاص ڪوشش وٺڻ گهرجي.

ڪميونٽيءَ سان رابطو Connecting with the Community

هن باب ۾ بنيادي طور والدين ۽ ڪٽنبن کي تعليمي عمل ۾ شريڪ ڪرڻ تي توجه ڏني وئي آهي. والدين جيتوڻيڪ شروعاتي تعليم جي ڪاميابيءَ ۾ وڏو ڪردار ادا ڪن ٿا، پر ڪميونٽيءَ جا فرد پڻ ڪيترائي وڏا فائدا پهچائي سگهن ٿا. ننڍن ٻارن جي فائدي لاءِ ڪيترن ئي ذريعن (Sources) کي پيدا واري طور ڪتب آڻي سگهجي ٿو. شهر جو باه وسائيندڙ عملو، پوليس آفيسر ۽ رٽائرڊ شهري رضاڪار توهان جي ڪلاس ۾ ٻارن کي ڪافي ڪارائتيون ڳالهيون ٻڌائي سگهن ٿا. ڪيترين ڪميونٽين ۾ مادي وسيلن جي ڪثرت هوندي آهي. ردي ڪاغذ ۽ ڪاٺ ڪپاڙ سهوليت سان هٿ ڪري ۽ سٺي نموني ڪتب آڻي سگهجي ٿو. واپاري طبقو به مقامي تعليمي ڪوششن جي ڪاميابيءَ لاءِ روڪ ۽ جنس جي صورت ۾ هٿ کولي مدد ڪندو آهي. جڏهن ڪميونٽي جا ميمبر توهان جي ڪلاس ۾ شامل ٿيندا ته، انهن ٻارن توهان جي پروگرام کي سمجهڻ ۽ مدد ڪرڻ جا امڪان به وڌي ويندا.

ڪميونٽي کي اسڪول ۾ شامل ڪرڻ:

Involving the Community in the School

شروعاتي ٻاروڻن جي اسڪول جي ماحول ۾ ڪميونٽي کي ڪيترن ئي سٺن نمونن ۾ سرگرم ڪري سگهجي ٿو. هڪ امڪان اهو آهي ته اسڪول جي عمارت کي ڪميونٽي جي مناسب استعمال لاءِ ڏجي. هٿرادو گل ٺاهڻ يا ڪاٺ جو ڪم سیکارڻ لاءِ مفت ڪلاس پيش ڪندڙ گروپ، تفريحي سرگرمين جهڙوڪ ڪلاسيڪي گيت سنگيت جي سکيا يا طب ۽ نفسيات تي ڪلاس هلائيندڙ ماڻهن کي اهڙين سرگرمين لاءِ جاءِ جي ضرورت هوندي آهي. ڪميونٽي جي مختلف تنظيمن کي به گڏجاڻين لاءِ ڪمري جي ضرورت پوندي آهي ۽ اهي اسڪول طرفان جاءِ جي پيش ڪش مان فائدو وٺي سگهن ٿا.

شروعاتي ٻاروڻن جي ڪلاس ۾ ڪميونٽي ميمبرن جي شموليت جو هڪ طريقو هي آهي ته، نصاب کي مضبوط ڪرڻ لاءِ مختلف شخصيتن کي ڪلبس ۾ دعوت ڏني وڃي. مثال طور، ڊاڪٽر ۽ ڏندن

جا ماهر ڪلاس ۾ اچي ٻارن کي سٺي صحت ۽ ڏندن جي سنڀال بابت ڪارائتي ڄاڻ ڏئي سگهن ٿا. مختلف پيشن سان تعلق رکندڙ ماڻهو ڪلاس ۾ ٻارن آڏو پنهنجي مهارت جو مظاهرو ڪري ٻارن ۾ مختلف ڏندن بابت شعور پيدا ڪرڻ جي شروعات ڪري سگهن ٿا.

اسڪول کي ڪميونٽي ۾ شامل ڪرڻ:

Involving the School in the Community:

شروعاتي ٻاروڻن جا تعليم ڪار ۽ ٻار پڻ ڪميونٽي ۾ وڃي فائدو وٺي سگهن ٿا. اهڙي طرح اسڪول پاڻ کي ماحول کان اڪيلو رکڻ جي رجحان کان به بچي وڃن ٿا. ڪميونٽي ۾ شامل ٿيڻ جو سڀ کان بهترين طريقو فيلڊ ٽرپ آهي. ڪنهن بيڪريءَ جو (اڳواٽ رتباندي سان ٿيل) سير ٻارن کي کاڌي جي شين جي تياري ۽ تقسيم سمجهاڻ جو هڪ سٺو طريقو ٿي سگهي ٿو.

اسڪول کي ڪميونٽي ۾ شريڪ ڪرڻ جو ٻيو طريقو اهم قومي ۽ علائقائي تقريباً ۾ ٻارن جي گروپن کي علائقائي پوشاڪن جي نمائش ۽ لوڪ ناچ جو مظاهرو ڪرڻ لاءِ شريڪ ڪرڻ آهي.





جسماني نشوونما کي وڌائڻ

شروعاتي ٻاراڻي عرصي دوران ٻارن کي پنهنجي اسڪول جو گهڻو وقت گهڻن ڦرڻ ۽ ڪم ڪار لاءِ گهريل هوندو آهي. اهو عرصو نه فقط دنيا بابت ڄاڻ حاصل ڪرڻ جو وڏو ذريعو هوندو آهي، پر انهيءَ ڪري به اهم آهي جو انهيءَ دوران ٻار اسڪول جي وقت جو وڏو حصو استاد کي ٻڌڻ ۽ هڪ جاءِ تي ويهڻ ۾ گذاريندا آهن، اهو وقت ننڍن ٽڪرن ۾ ورهائجي ويندو آهي ۽ اهي چُرپر ۽ اُت ويه جون سرگرميون ٻار جي جسماني نشوونما کي وڌائينديون آهن. جيتوڻيڪ گهڻا استاد حرڪي (motor) مهارتن لاءِ سٺي رٿابندي جي اهميت کي نظرانداز ڪري ڇڏين ٿا، پر اهو شروعاتي ٻاروڻن جي نصاب جو هڪ اهم حصو آهي.

حرڪي مهارتن جي اهميت: The importance of motor skills:

ٻار زندگيءَ جي پهرين ڏينهن کان وٺي دنيا بابت ڄاڻ حاصل ڪرڻ لاءِ پنهنجن جسمن کي ڪم آڻڻ شروع ڪن ٿا. پياڄي جي راءِ مطابق زندگيءَ جي تقريباً پهرين ٻن سالن تائين هر قسم جي ذهني ڪم ڪار جو بنياد حسي (Sensory) ۽ حرڪي (Motor) تجربا هوندا آهن. ٻار جيئن جيئن ذهني طور پختا ٿيندا وڃن ٿا ته ماڻهن ۽ شين سان جسماني سلهاڙيل عملن تي انهن جو دارومدار به مضبوط ٿيندو وڃي ٿو. حرڪي مهارتون سڀني ٻارن جي نشوونما جو بنيادي حصو هونديون آهن. گالهو (Gallahue) اها ڳالهه هيٺين لفظن ۾ بيان ڪئي آهي:

”چرپر نئين ٻارن جي زندگين جو مرڪز هوندي آهي. اها انساني ڪردار جي حرڪي (Motor)، ذهني (Cognitive) ۽ محبت جي (Affective) ميدانن ۾ انهن جي نشوونما جي هر پهلوءَ جو هڪ اهم رخ هوندي آهي. ٻارن کي باقاعدي ۽ پُر زور جسماني سرگرميءَ جي فائدين کان محروم ڪرڻ جو مطلب هوندو انهن کي مؤثر حرڪت جي خوشيءَ کان محروم ڪرڻ، چرپر جي طبي فائدين کان پري رکڻ ۽ سڄي زندگيءَ لاءِ هڪ پراعتقاد ۽ قابل گهمندڙ ڦرندڙ شخص کي ملندڙ موقعن کان محروم ڪرڻ.

سماجي مهارتون ۽ جسماني نشوونما:

Social Skills & Physical Development

چرپر جون سرگرميون ٻارن کي سماجي مهارتن جي اؤسر ۾ مدد ڪرڻ لاءِ خاص طور ڏاڍيون مناسب آهن. ٻار جذبن اهڙن گڏيل ڪمن ڪاربن ۾ حصو وٺن ٿا، جن لاءِ چرپر جي ضرورت پوي ٿي ته انهن کي اها ڳالهه سمجھ ۾ اچي ٿي ته انهن جون ڪوششون سڄي گروپ جي ڪاميابيءَ لاءِ اهميت واريون آهن.

حرڪي سرگرميون ۽ جذبا (Motor activities & Emotions):

گهڻي وقت کان جسماني سرگرميءَ کي شديد جذبن جي ڪري پيدا ٿيل توانائي کي خارج ڪرڻ جو هڪ هاڪاري طريقو سمجهيو وڃي ٿو. سخت جسماني سرگرمي جهڙوڪ: تيز ڊوڙ ڊڪڻ کي عام طور ڪاوڙ جي جذبن کان جند ڇڏائڻ جو هڪ قابل قبول طريقو سمجهيو وڃي ٿو. اهڙيون سرگرميون ٻين ٻارن سان جارجانه بين عملن کان گهڻو وڌيڪ هاڪاري اثر رکن ٿيون.

جذبن جي اخراج لاءِ آرٽ جي سامان جو استعمال: اهو ڪم شايد اڃا وڌيڪ اٽلڪي نموني ڪري ٿو. ٻار ايزل تي پينٽنگ ڪري يا ڳوهيل مٽي يا آڻي مان ماڊل ٺاهي پنهنجن جذبن جو سماجي طور قابل قبول طريقن ۾ اظهار ڪندا آهن. اهو ڪردار جنهن کي فرائيڊ Sublimation جو نالو ڏنو آهي، ٻارن کي جسماني سرگرميءَ جي ذريعي

جذب ڪي منهن ڏيڻ جا هاڪاري طريقا مهيا ڪري ٿو. بنڪر (Bunker, 1991) اسان کي ٻڌائي ٿو ته ٻار ڪامياب جسماني سرگرمين ذريعي ٻين سان ڳالهين سان گڏوگڏ پاڻ تي اعتماد ۽ پنهنجي عزت نفس (Self-esteem) جا تصور سکڻ ٿا. ٻار جيئن بنيادي حرڪي مهارتن تي عبور حاصل ڪندا وڃن ٿا، تيئن هو پاڻ کي وڌيڪ اهليت ۽ صلاحيت وارو سمجهڻ لڳن ٿا.

ذهني نشوونما سان تعلق

:(Connections with Cognitive Development)

شروعاتي ٻاروتڻ جي تعليم جو بنياد انهيءَ خيال تي رکيل آهي ته ڪم ڪري سگهڻ جو اصول ننڍن ٻارن لاءِ بنيادي اهميت رکي ٿو. ريڙهيون ڏيندڙ ٻار هڪ اهڙي جسماني مهارت سکڻ لاءِ پيا ڪوششون ڪندا آهن، جنهن جي ذريعي اهي گهر يا اسڪول جي ماحول بابت وڌيڪ معلومات حاصل ڪري سگهن ٿا.

پنڌ سکندڙ ٻارن کي پنهنجي آسپاس موجود شين کي هٿ لائڻ، اٿلائڻ پٿلائڻ ۽ انهن مان ٻيون شيون ٺاهڻ جا اڃان وڌيڪ موقعا ملندا آهن ۽ گهمڻ ڦرڻ جي صلاحيت ذريعي سکڻ جا ڪيترائي موقعا ملندا آهن. پري اسڪول ڪلاس ۾ بلاڪن سان ڪجهه ٺاهڻ جي ذريعي ننڍن ٻارن کي نسبت (Proportionality) ۽ انگ (Number) جهڙا رياضياتي تصور سمجهڻ ۾ مدد ملندي آهي. شروعاتي ٻاروتڻ دوران جسماني صلاحيت ذهني نشوونما لاءِ ضروري آهي.

مانٽيسوري جو خيال هو ته، سکيا جي عمل کي پنهنجي آخري حد تائين پهچڻ لاءِ ضروري آهي ته، اهو ننڍن ٻارن جي جسماني چرپر سان سنئون سڌو جڙيل هجي. ذهني ۽ جسماني سرگرمين جي ميلاپ جو اهو تصور مانٽيسوري تعليمي طريقي جو روح آهي. جڏهن حرڪي مهارت ڪنهن سکيا هيٺ ايندڙ ڪم سان سنئين سڌي لاڳاپيل هجي ٿي ته، ٻار تصورن کي وڌيڪ جلديءَ ۾ مڪمل طور سمجهي وٺن ٿا.

جسماني صحت جو بنياد Foundation for Physical Fitness

جيتوڻيڪ ننڍن ٻارن جا تعليم ڪار (Educators) فٽنيس

(Fitness) کي ڪو وڏو مسئلو نه سمجهندا آهن، پر روزبروز وڌندڙ شپو تن جي بنياد تي اها ڳالهه ظاهر ٿئي ٿي ته، استادن کي گهرجي ته، هو ننڍن ٻارن کي وڌيڪ سرگرم (Active) ٿيڻ لاءِ اڀارين. پوئسٽ، (Poest)، وليمس (Williams)، وٽ (Witt) ۽ ايت وڊ (At wood 1990) ٻارن پاران صحت جي سرگرمين ۾ شريڪ ٿيڻ لاءِ هيٺيان سبب بيان ڪيا آهن:

- شريانن جي سخت ٿيڻ جون شروعاتي نشانيون پنجن سالن جي عمر ۾ ئي ظاهر ٿيڻ شروع ٿين ٿيون.
- ننڍا ٻار دل جي بيمارين کان بچاءَ لاءِ سخت جسماني سرگرميءَ ۾ حصو نه وٺندا آهن.
- هر سؤ ٻارن منجهان گهٽ ۾ گهٽ 16 ٻارن جو وزن وڌيل آهي.
- گذريل تيهن سالن کان ٽوله (Obesity) گهڻي وڌي وئي آهي.
- شروعاتي ٻاروتڻ جي فٽنيس جي ميدان ۾ تحقيق تمام ٿوري آهي.
- پري اسڪول ٻارن جي حرڪي نشوونما جي هڪ اڀياس مان اها ڳالهه ظاهر ٿي ته، وڏين مشڪن جي نشوونما بهتر بنائڻ لاءِ آزاد نموني راند روند، رٿابندي سان ٿيل حرڪي سرگرمين جيتري ڪارگر نه هوندي آهي. انهيءَ مان اهو ظاهر ٿئي ٿو ته، مٿئين لسٽ ۾ آيل مسئلن تي ڪنٽرول ڪرڻ لاءِ وڌيڪ منظم حرڪي سرگرميون ضروري آهن.

جسماني نشوونما جا جزا

The Components of Physical Development

جسماني واڌ ويجهه (Physical Growth):

- ٻارن جي جسماني نشوونما بابت ڄاڻ ذريعي استاد کي شروعاتي ٻاروتڻ جي ڪلاس ۾ پڙهائڻ لاءِ ڪافي اهم ڄاڻ ملي ٿي. ٻار جي نشوونما جي ماهرن جسماني واڌ ويجهه بابت هيٺيان اهم اصول ٻڌايا آهن:
- شروعاتي ٻاروتڻ جي وقت ۾ واڌ ويجهه تڪڙي ٿئي ٿي.
 - نشوونما هڪ لاڳيتي رفتار بجاءِ ڇالن جي انداز ۾ ٿئي ٿي.

- ننڍين مشڪن کان اڳ وڏين مشڪن جي نشوونما ٿئي ٿي.
- جسماني نشوونما ۾ وراثت توڙي ماحول ٻئي اهم ڪردار ادا ڪن ٿا.
- جسماني نشوونما ٻار ۾ مٿي کان پيرن تائين هڪ ترتيب ۾ ٿئي ٿي، انهيءَ کي Cephalocaudal Development (مٿي کان چوٽيءَ تائين) چئبو آهي.
- جسماني واڌ ويجهه جي هڪ ٻئي انداز ۾ نشوونما جسم جي مرڪز کان آخري ڇيڙن ڏانهن ٿيندي آهي. انهيءَ کي Proximodistal Development چيو ويندو آهي.

ٻاروتڻ دوران ٻار جي جسم جي مختلف حصن جي نشوونما جي شرح مختلف ٿئي ٿي. استاد لاءِ انهن لاڙن کان واقف ٿيڻ ۽ انهن کي شروعاتي ٻاروتڻ جي ڪلاس ۾ مناسب تجربن جي رٿابندي ڪرڻ لاءِ ڪتب آڻڻ نهايت ضروري آهي.

جسماني نشوونما وڌڻ پاران ننڍن سان سلهاڙيل عمل جي طريقن تي پڻ اثرانداز ٿئي ٿي. پنڌ سڪندڙ ٻار جيئن وڌيڪ گهمڻ ڦرڻ جي قابل ٿيندا وڃن ٿا ته وڏا به انهن کي چرپر جي وڌيڪ آزادي ڏيندا وڃن ٿا. جيڪڏهن ڪو ننڍو ٻار ڪلاس جي ٻين ٻارن کان چار آڱر وڏو نظر اچي ٿو ته وڏا غير شعوري طور ان کي وڏو سمجهن ٿا ۽ ان سان ذهني ۽ جذباتي طور وڌيڪ پختي ٻار جهڙو ورتاءُ ڪن ٿا. ڪنهن جسماني طور وڻندڙ ٻار کي به استادن طرفان ڪنهن معمولي شڪل واري ٻار کان سٺو سلوڪ ملندو. انهن مثالن مان ظاهر ٿيو ته جسماني خصوصيتون وڌڻ ۽ ٻارن جي لاڳاپن تي اثرانداز ٿين ٿيون.

وڏي حرڪي نشوونما (Gross motor development):

وڏي حرڪي نشوونما ۾ سڄي جسم يا ٻانهن ۽ تنگن جي وڌين مشڪن جي چرپر شامل آهي. جيئن ته وڏين مشڪن جي نشوونما جي شروعات اڳ ۾ ٿئي ٿي، تنهن ڪري سڀ کان ننڍا ٻار انهن مشڪن جي استعمال تي مهارت کان شروعات ڪن ٿا. کير پياڪ ۽ پنڌ سڪندڙ ٻار پنڌ ڪرڻ کان شروعات ڪري درجي بدرجي پنهنجين تنگن جي

جي چرپر کي مهارت سان ڪم آڻڻ سکي وڃن ٿا ۽ ڏڪندڙ وڪن سان شروعات ڪري بااعتماد نموني گهمڻ کان اڳتي وڌي ڊوڙڻ، ٽپ ڏيڻ، هڪ تنگ تي هلڻ ۽ رسي تيپ جهڙن پيچيدن ڪمن تائين پهچن ٿا. ٻانهن جي مشڪن جي استعمال ۾ مهارت به ساڳئي ترتيب ۾ ٿئي ٿي. شروعاتي ٻاروڻ جي سالن جي آخر تائين ٻار بنيادي وڏين حرڪي مهارتن (Gross motor skills) ۾ ماهر ٿي وڃن ٿا.

بينل ۽ يونگ (Benelli & Younge 1995) چون ٿا ته ٻار شروعاتي سالن ۾ انهن بنيادي حرڪتن تي مهارت حاصل ڪن ٿا، جيڪي پوءِ جي وڌيڪ پيچيدن جسماني سرگرمين لاءِ ڪم اچن ٿيون.


ننڍيون حرڪي مهارتون (Fine motor skills):

ننڍين حرڪي مهارتن ۾ جسم جون ننڍيون خاص طور هٿن ۽ پيرن جون مشڪون شامل آهن. تعليم ڪار جي سڀ کان وڌيڪ توجھ هٿن جي مشڪن جي نشوونما تي هوندي آهي. جيڪا کائڻ، ڪپڙا پهرڻ ۽ لکڻ جي مهارتن لاءِ ضروري هوندي آهي. ننڍو ٻار انهن ننڍين مشڪن جي استعمال تي مهارت کير پياڪي جي دور کان ئي شروع ڪري ٿو ۽ اهو عمل شروعاتي ٻاروڻ جي سالن کان چڱو پوءِ تائين به هلندو رهي ٿو.

هٿن جون ننڍيون مشڪون استعمال ڪرڻ سان ٻار آهستي آهستي ڪيترن ئي اوزارن جي استعمال تي مهارت حاصل ڪري وٺن ٿا. کيرپياڪ ٻار شيون هٿ ۾ جهلڻ جو ڪم سکي Fine motor development جي مشق پيا ڪندا آهن. جنهن ۾ اهي جهنجمڻ جهڙو سادو اوزار ڪتب آڻڻ سکندا آهن. پري اسڪول سالن دوران ٻار ننڍين مشڪن تي ڪنٽرول سکندا آهن ۽ کاڌي جي تياريءَ ۾ چمچي جو استعمال شروع ڪندا آهن. پرائمري ڪلاس ۾ ٻار لکڻ ۽ ٻين سان رابطي لاءِ پينسلون ۽ رنگين چاڪ به ڪم آڻي سگهندا آهن.

حرڪي نشوونما جا دور (Phases of motor development):

گلاهو (Gallahue 1993) جي راءِ مطابق ٻار وڏي (Gross) ۽ ننڍي (fine) حرڪي نشوونما دوران ذهني ۽ سماجي / جذباتي نشوونما جهڙن دورن مان گذرن ٿا. هن حرڪي نشوونما جا چار خاص دور بيان ڪيا آهن:



Phases of Motor Development (Gallahue, 1993b)

شروعاتي ٻاروتڻ جي سالن دوران استادن کي انهن نشوونماي دورن کان واقف هئڻ گهرجي ۽ ٻارن کي مٿي بيان ڪيل حرڪتن جي نشوونما ۾ مدد ڪرڻ گهرجي. جيتوڻيڪ گهڻن ٻارن کي سنئين سڌي رهنمائي جي ضرورت نه هوندي آهي، ته به ڪجهه ٻار وڏن جي رهنمائي مان فائدو وٺي سگهن ٿا. ٻار جيڪڏهن شروعاتي سالن ۾ انهن مهارتن تي عبور حاصل نه ڪري سگهيا ته، پوءِ اهو ڪم هنن لاءِ اڃان وڌيڪ ڏکيو ٿي پوندو.

حسي- ادراڪي نشوونما (Perceptual-motor development):

ٻار ماحول مان معلومات وٺڻ، ان کي ذهني عمل مان گذارڻ ۽ حرڪي طور ان جي موٽ ڏيڻ جو ڪم به سگهن ٿا. حسي حرڪي نشوونما ۾ عام طور جسم، وقت ۽ مڪاني، طرفي، ڏسڻ ۽ ٻڌڻ جي واقفيت کي شامل ڪيو ويندو آهي. جسم کان واقفيت (Body aware-ness) جو مطلب آهي ته ٻار ۾ جسم جي مختلف حصن تي هٿ رکي، انهن جا نالا وٺڻ ۽ صحيح نموني انهن جا ڪم ٻڌائڻ جي صلاحيت هجي. وقت کان واقفيت (Time awareness) ۾ هر آهنگ (نهڪندڻ) ۽ مربوط چرپر ڪرڻ ۽ حرڪت جي رفتار کي وڌائڻ ۽ گهٽائڻ شامل آهن. مڪاني واقفيت (Spatial awareness) جو مطلب آهي ته ڪنهن

جاء ۾ حرڪت دوران ٻار پنهنجي جسم تي ڪنٽرول ڪري سگهي. طرفي واقفيت (Directional awareness) جو مطلب آهي ته ٻار مٿي، هيٺ، اندر ٻاهر ۽ مٿان، هيٺان جهڙا نسبتي تصور سمجھي سگهي. بصري يعني ڏسڻ جي واقفيت مان اها مراد ورتي وڃي ٿي ته ٻار ڏنل حرڪتن جي ڪاٻي ڪري سگهي ۽ آخر ۾ سمعي يعني ٻڌڻ جي واقفيت (Auditory awareness) مان اهو مطلب ورتو وڃي ٿو ته ٻار لفظي هدايت تي توجه ڏئي سگهي ۽ مختلف آوازن ۾ فرق ڪري سگهي.

جسماني نشوونما جي تعليم

Teaching Physical Development

جيتوڻيڪ ٻارن لاءِ جسماني سرگرمي ۾ بهرو وٺڻ هڪ فطري ڳالهه آهي، تنهن هوندي به استادن لاءِ ضروري آهي ته مختلف سرگرمين کي مربوط بنائين ۽ وقت بوقت صحتمند حرڪي نشوونما لاءِ ضروري مهارتن جي سکيا ڏين. شروعاتي ٻاروڻ جو استاد راند روند دوران جسماني مهارتن جي رٿابندي ڪرڻ ۽ کين همٿائڻ جي ذريعي ۽ نشوونما جي لحاظ کان مناسب حرڪي سرگرمين جي سکيا جي ذريعي ٻارن کي سندن نشوونما جي هڪ اهم رخ ۾ مدد ڪري سگهي ٿو.

راندڻ بابت بنيادي ڳالهون: Basic Considerations

استاد جسماني واڌ ويجهه کي وڌائڻ لاءِ هيٺيان رهنما اصول اختيار ڪري سگهن ٿا:

- روزاني شيڊيول ۾ اهڙو وقت رکڻ جنهن ۾ ٻار ٻن قسمن جي چرپر جي سرگرمين ۾ حصو وٺي سگهن: هڪ سرگرمي ۾ پنهنجي منهن راند ڪرڻ هجي ۽ ٻئي ۾ استاد جي رهنمائيءَ هيٺ اهڙيون سرگرميون ڪيون وڃن.
- گهر توڙي ميدان ۾ جسماني سرگرمين جي منصوبه بندي ڪريو.
- انهيءَ ڳالهه جي خاطري ڪريو ته سڀئي ٻار مختلف قسمن جي حرڪي سرگرمين ۾ حصو وٺي رهيا آهن.
- انهيءَ ڳالهه جي به وضاحت ڪري ڇڏيو ته ٻارن جي حرڪي

- نشوونما مان توهان ڪهڙيون توقعات رکيون آهن. پنهنجو نصاب ترتيب ڏيڻ وقت اهي ڳالهون به ذهن ۾ رکو.
- ٻارن ٻارن چرپر جي سرگرمين ۾ حصو وٺڻ دوران ڪم اچڻ لاءِ ڪي قاعدا قانون به جوڙي ڇڏيو. انهيءَ سلسلي ۾ به بنيادي ڳالهون هي آهن: هڪ ٻئي جي ٺجي جاين جو لحاظ رکيو وڃي ۽ گور گهٽ کان گهٽ ڪيو وڃي.
- جسماني سرگرمين لاءِ حدون به مقرر ڪري ڇڏيو ته ٻارن کي راند ڪٿي ڪيڏي آهي يا بال ڪيستائين وڃي سگهي ٿو؟
- جسماني نشوونما جي سرگرمين کي نصاب جي سڀني پهلون سان مربوط ڪريو.
- جسماني سرگرمي دوران ٻارن جو بغور مشاهدو ڪرڻ به ضروري آهي، جيئن خبر پئجي سگهي ته ڪهڙن رخن ۾ بهتريءَ جي گنجائش آهي. اها ڳالهه مستقبل جي رٿا لاءِ پڻ بنياد بڻجي سگهي ٿي.
- جسماني نشوونما جو ساز سامان ٻارن جي ضرورتن ۽ صلاحيتن مطابق هجي.
- اها ڳالهه به ذهن ۾ رکو ته ٻارن کي نيون مهارتون سکڻ دوران مشق لاءِ بار بار موقعن جي ضرورت هوندي آهي.

جسماني نشوونما ۽ راند (Physical development and Play):

راند ٻار جي مجموعي نشوونما لاءِ تمام ضروري آهي. اها جسماني نشوونما سان گڏ واڌ ويجهه جي هر پهلوءَ کي پڻ وڌائي ٿي. جڏهن استاد حرڪي نشوونما جي رٿابندي ڪري ته هو لازماً اهڙا طريقا به ذهن ۾ آڻي، جيڪي چرپر جي مهارتن جي همٿ افزائي لاءِ ڪم آڻي سگهجن. انهيءَ سلسلي ۾ گهر ۽ گهر کان ٻاهر جي ماحول جي ڌيان سان رٿابندي ۽ استاد جا راءِ ۽ سوال ٻئي اهميت وارا ٿي سگهن ٿا.

استادن کي راند لاءِ اهڙو سامان ڪم آڻڻ گهرجي، جن سان وڏي (Gross) ۽ ننڍي (Fine) حرڪي نشوونما ۽ ادراڪي مهارتن کي تحريڪ ملي. جڏهن ٻارن کي راند جو سٺو سامان مهيا هوندو ته اهي ان کي

حرڪي صلاحيتن جي فطري غوني واڌ ويجه لاءِ ڪم پڻ آڻيندا. پنهنجي مرضيءَ سان راندروند واري وقت ۾ استاد جو بنيادي ڪم اهو آهي ته هو راند ۾ سهوليت پيدا ڪري، صحيح موقعن تي سوال ڪري، مناسب تبصرا ڪري ۽ ٻارن جي وڌيڪ هڪاري راندين ڏانهن رهنمائي ڪري.

ٻارن کي پنهنجن جسمن جي سارسنيال لهڻ جي تعليم ڏيڻ: Teaching Children to care for their bodies

شروعاتي ٻارائي عرصي دوران ٻارن کي حرڪي مهارتن جي نشوونما ۾ مدد ڪرڻ جسماني نشوونما جو هڪ اهم حصو آهي. انهيءَ سان گڏوگڏ تعليم ڪارن لاءِ صحت سان لاڳاپيل مسئلن ۽ حفاظتي ڳالهين کان واقفيت کي عام ڪرڻ به اهم آهي. ننڍا ٻار انهن سالن دوران ڪردار جا اهڙا نمونا اختيار ڪن ٿا، جيڪي اڳتي هلي شايد سڄي زندگي برقرار رهن. پنهنجي جسم جي سارسنيال ۽ جسماني صلاحيتن جو قدر ڪرڻ شروعاتي ٻاروتڻ جي نصاب جو هڪ اهم جزو آهي.

صحت جي تعليم (Health Education):

علاج معالجي تي ٿيندڙ وڏن خرچن ۽ پڻ اهو شعور عام ٿيڻ ته بيمار ٿي پوءِ علاج ڪرائڻ کان بهتر آهي ته اڳ ۾ ئي مسئلن کان بچجي، انهيءَ انداز فڪر صحت جي سار سنيال جي پيشن (Professions) ۾ هڪاري تبديليون آنديون آهن. هاڻي توجه جو مرڪز احتياطي صحت (Preventive Health) جا اصول آهن. ننڍن ٻارن جي صحت جي مسئلن بابت هيٺين ڳالهين تي توجه ڏئي سگهجي ٿي:

- سٺيون غذائي عادتون. Good dietary habits.
- جسماني فٽنيس. Physical Fitness.
- جسماني ۽ ڏندن جي سارسنيال جي اهميت The Importance of medical & dental care.
- ذاتي صحت جي حفاظت. Personal Hygiene.
- دٻاءُ گهٽائڻ. Stress Reduction.

غذائي انداز ننڍي ٻار جي صحت تي واضح اثر وجهي ٿو. سٺي غذا ٻار کي ڪلاس ۾ وڌيڪ چست، ڌيان ڏيندڙ ۽ ڦڙت بناڻ ۾ مدد ڪري ٿي. اڻپوري غذا سان ان جي ابتڙ اثر پوندا ۽ ٻار جي بيمارين خلاف مزاحمت گهٽجي ويندي. حد کان وڌيڪ ڪاڻڻ ۽ ناقص غذا به ٻاروٽڻ ۾ مسئلا پيدا ڪندي. تنهن ڪري شروعاتي تعليم ڪارن کي انهن مسئلن ڏانهن به توجه ڏيڻ گهرجي.

تعليم ڪار پاڻ ڪلاس ۾ عملي نمونو پيش ڪري به سٺين غذائي عادت جي تعليم ڏئي سگهن ٿا. استادن کي کاڌي جي رٿا ۾ ڏاڍي توجه کان ڪم وٺڻ گهرجي ۽ متوازن غذا تي زور ڏيڻ گهرجي. انهيءَ کان پوءِ ٻار جڏهن پنهنجي لاءِ تيار ٿيل کاڌو ڪاڻڻ ويهن ته سٺي غذا تي بحث ازخود شروع ٿي سگهي ٿو.

شروعاتي ٻاروٽڻ ۾ جسماني فٽنيس (Physical Fitness) جو مسئلو روز بروز اهميت اختيار ڪندو وڃي ٿو. جيئن ته مختلف سروي رپورٽن جي نتيجن مان ظاهر ٿي رهيو آهي ته مقرر حد کان وڌيڪ وزن وارن ٻارن جو انگ وڌندو پيو وڃي ۽ انهن جي سرگرميءَ جون سطحن گهٽبيون پيون وڃن، تنهن ڪري استادن لاءِ انهيءَ لاڙي جي ختم ڪرڻ لاءِ ڪوششون ڪرڻ به ضروري آهن. جيتوڻيڪ مقابلي جي اهميت کي گهٽائڻ ۽ اها ڳالهه ذهن ۾ رکڻ ضروري آهي ته سخت سرگرميءَ وارا ننڍا پيرڊ نتيجن جي لحاظ کان بهترين آهن، ته به ننڍا ٻار سادين Fitness جي سرگرمين مان فائدو وٺي سگهن ٿا.

جيتوڻيڪ جسماني ۽ ڏندن جي صحت جي بهتر انداز ۾ سارسنڀال اڄڪلهه گهڻن ئي گهرائڻ ۾ عام ڳالهيو آهن، ته به ڪيترن ئي ٻارن ۽ ڪٽنبن کي مناسب سهوليتون موجود نه آهن. تنهن ڪري ننڍن ٻارن جا ڪيترائي اسڪول صحت جي چڱي سارسنڀال بابت معلومات ۽ گهٽ قيمت وارن متبادل ذريعن ڏانهن رهنمائي ڪري سگهن ٿا.

تعليم ڪارن کي اهڙن صحت جي مسئلن کان به واقف رهڻ گهرجي جيڪي اڳتي هلي ٻارن لاءِ مشڪلاتون پيدا ڪن. ٻڌڻ، ڏسڻ ۽ ڳالهائڻ (Speech) جي مسئلن بابت ٽيسٽون ڪرائڻ صحت جي مسئلن جي نشاندهي لاءِ هڪ عام قدم آهي، جيڪو اسڪول سولائيءَ

سان ڪٿي سگهن ٿا.

شروعاتي ٻاروتڻ جي سالن دوران صحت جي تعليم جو آخري جزو ذاتي حفظان صحت آهي. استاد جڏهن صحت جي سٺين عادتن کي ڪلاس جي سرگرمين ۾ مربوط ڪن ٿا ته ننڍا ٻار اهي معمول (Routine) سکي ۽ انهن تي عمل ڪري سگهن ٿا. ماني کائڻ کان اڳ ۽ ڪاڪوس، پيشاب کان پوءِ هٿ ڌوئڻ انهيءَ جو هڪ مثال آهي. وارن جي سارسنيال، ڏندن کي برش ڪرڻ ۽ وهندڙ نڪ جو علاج ڪرڻ حفظان صحت جا ڪجهه وڌيڪ اهم پهلو آهن.

والدين ۽ ڪٽنبن سان گڏ ڪم ڪرڻ

Working with parents and Families

والدين جسماني مهارتن سميت پنهنجي ٻار جي واڌ ويجهه جي هر رخ ۾ وڏو ڪردار ادا ڪري سگهن ٿا. استاد حرڪي نشوونما ۾ مدد ڪندڙ سرگرمين ۽ معلومات بابت والدين کي آگاهي ڏئي انهيءَ عمل ۾ مددگار ٿي سگهن ٿا. والدين کي تعليم ڏيڻ جي انهيءَ ڪوشش دوران والدين طرفان اڳ ئي ڪيل هاڪاري ڪمن کي بنياد بڻائجي، جيئن ڪٽنبن طرفان ان کي لاڳو ڪرڻ لاءِ گهٽ ۾ گهٽ ڪوشش جي ضرورت هجي.

جسماني واڌ ويجهه کي سمجهڻ

(Understanding Physical Growth)

والدين پنهنجن ٻارن بابت تمام گهڻي ڄاڻ رکن ٿا، پر اڪثر حالتن ۾ کين اها ڄاڻ تمام گهٽ هوندي آهي ته انهن جون ڪهڙيون ڳالهيون نراليون ۽ ٻين کان منفرد آهن. ”ڇا فهميده لاءِ ستن سالن جي عمر ۾ ايترو اڍنگو ۽ بي سليقي ٿيڻ عام رواجي ڳالهه آهي؟“ ”اسلم پهرئين ڪلاس ۾ آهي ۽ سندس اکر ڏاڍا خراب آهن، سندس پنهنجي عمر جي ٻين ٻارن سان ڪيئن پيٽ ڪجي؟“ والدين انهيءَ معلومات مان فائدو وٺن ٿا ته ٻارن ۾ وڌين ۽ ننڍين مشڪن جون مهارتون ڪيئن پروان چڙهن ٿيون. استاد اها معلومات والدين کي غير رسمي طور ڏئي سگهن ٿا يا تحريري مواد ۾ شامل ڪري سگهن ٿا.

سرگرم راند جي اهميت (Importance of Active Play):

جيتوڻيڪ شروعاتي ٻاروڻ جا تعليم ڪار ٻاروڻ جي راند کي نشوونما لاءِ تمام ضروري سمجهن ٿا، پر ڪيترين حالتن ۾ انهن کي انهيءَ سلسلي ۾ رهنمائيءَ جي ضرورت هوندي آهي ته صحتمند نشوونما جي همٿ افزائيءَ لاءِ ڪهڙا قدم کڻڻ گهرجن. والدين کي اها ڳالهه محسوس ڪرائڻ کان سواءِ ته اهي انهيءَ معاملي ۾ پنهنجي سر ٺاڪام ٿي ويا آهن، استادن کي ڪين انهيءَ سلسلي ۾ اها مدد ڪرڻ گهرجي ته ٻارن جي سٺي صحت ۽ غذا لاءِ ڪهڙيون ڳالهيون ضروري آهن.

مقابلي واريون رانديون (Competitive sports):

اليڪنڊ (Elkind 1981) جي راءِ مطابق شروعاتي سالن دوران اڪثر ٻار مقابلي وارين راندين لاءِ تيار نه هوندا آهن. سندس چوڻ مطابق جيڪي والدين پنهنجن ٻارن کي ننڍپڻ ۾ ئي مقابلي وارين راندين ڏانهن ڌڪين ٿا، اهي ڄڻ ته انهن کي تمام جلدي وڌو ٿيڻ لاءِ زور پرين ٿا ۽ انهن جي زندگين ۾ هڪ اضافي دٻاءُ (Stress) جو واڌارو ڪن ٿا.

انڊروڊ (Underwood 1981) اها ڳالهه هنن لفظن ۾ بيان

ڪئي آهي:

”ننڍن ٻارن تي راند کڻڻ لاءِ دٻاءُ وجهڻ يا عرفان پٺائڻ ۽ گنگولي ٿيڻ لاءِ دٻاءُ وجهڻ غير مناسب ڳالهه آهي. ٻارن کي پروفيشنلز (Professionals) جهڙا ڪپڙا پهرائڻ هڪ ڪل جوڳي ڳالهه آهي. ائين ڪندي اسين مقابلي وارين راندين جون ڪيتريون ئي ڳالهيون بحث کان خارج ڪري ڇڏيندا آهيون.“

گهڻا والدين ٻارن کي ننڍي عمر ۾ مقابلي وارين راندين سان متعارف ڪرائي انهن جي زندگين ۾ غير ضروري رڪاوٽون پيدا ڪري ڇڏيندا آهن. اهي سرگرميون ٻارن لاءِ بهتر به ٿي سگهن ٿيون، بشرطيڪ انهن لاءِ بهتر نموني ڪوچنگ ڪئي وڃي ۽ والدين به پاسي کان بيٺا جذباتي انداز ۾ رڙيون نه ڪري رهيا هجن. تنهن هوندي به گهڻا ٻار هلڪين هلڪين سخت سرگرمين وارين راندين ۾ حصو وٺي پنهنجو ٻاروڻ بهتر نموني گذاري سگهن ٿا.



سماجي ۽ جذباتي نشوونما ۾ مدد

سماجي صلاحيت ڏانهن قدم Toward Social Competence :

سماجيئ (Socialization) جو عمل پيدائش کان شروع ٿي سڄي ٻاروتڻ جي دور ۾ جاري رهي ٿو. هن ۾ مختلف حالتن ۾ مختلف قسم جي ماڻهن سان تعلق پيدا ڪرڻ جي سکيا شامل آهي. مثال طور، والدين سان لڳ لاڳاپن جي نوعيت استادن، دڪاندارن ۽ واٽ ويندڙ ڪنهن اجنبِي يا هر عمرن سان ٻين عملن کان مختلف آهي. ٻارن کي اها به خبر هئڻ گهرجي ته، مختلف حالتن ۾ مختلف سماجي مهارتن جي ضرورت پوندي آهي. ٻاهر رڙيون ڪرڻ، ڊوڙڻ ڊڪڻ ۽ مٽيءَ ۾ ميرو ٿيڻ ۾ ته ڪا خرابي نه آهي پر ڪلاس دوران ماڻ وارو ماحول گهربل هوندو آهي. ساڳئي طرح عبادتگاهن، ميڊيڪل اسٽورن ۽ سٽنگ پولن ۾ سماجي ٻين عملن لاءِ جدا جدا ماحولي گهرجون هونديون آهن. تاريخي طور ڏسجي ته تعليم ڪارن هاڪاري سماجي ٻين عملن کي همٿائڻ تي وڏو زور ڏنو آهي. تازي تحقيق سان به انهيءَ تڪيد جي اهميت جو ثبوت ملي ٿو. هارٽپ (Hartup 1992) لکي ٿو:

”حقيقت ۾ ٻاروتڻ ۾ وڌڻ سان صحيح نموني ميل جول رکڻ بابت سڀ کان صحيح اڳڪٿي نه IQ جي بنياد تي ڪري سگهجي ٿي، نه اسڪولي نتيجن جي بنياد تي، نه ئي ڪردار جي بنياد تي، پر سڀ کان صحيح اڳڪٿي انهيءَ بنياد تي ڪري سگهجي ٿي ته هو ٻين ٻارن سان ڪيترو مناسب نموني ميل جول رکي سگهي ٿو. جن ٻارن کي عام طور ناپسند ڪيو وڃي ٿو، جيڪي هر وقت جارح (Aggressive) ۽

رخنو پيدا ڪندڙ ٽين ٿام جيڪي ٻين ٻارن سان ويجهڻ لڳا ٿا نه ٿا رکي سگهن ۽ جيڪي پنهنجن هم عمرن جي ماحول ۾ پنهنجي لاءِ جاءِ نه ٿا ٺاهي سگهن، اهي خطري واري حالت (At risk) ۾ هوندا آهن.

سٺين سماجي مهارتن جي اهميت کي ذهن ۾ رکندي استادن لاءِ سٺين خاصيتن جي هڪ لسٽ مددگار ٿي سگهي ٿي:

- ٻين سان هاڪاري نموني اٿي ويهي ٿو.
- خواهشن ۽ ترجيحن جو اظهار واضح نموني ڪري ٿو.
- ذاتي حقن ۽ ضرورتن کي مناسب نموني ميجرائي ٿو.
- ويڙهاڪ ٻارن کان سولائي سان دٻجي نه ٿو.
- ڪم يا راند ۾ سولائي سان ٻين سان گڏجي وڃي ٿو.
- بخش ۾ شريڪ ٿئي ٿو، سرگرمين ۾ بهرو وٺي ٿو.
- پنهنجي واري وٺي ٿو.
- ٻين ۾ دلچسپي ڏيکاري ٿو.
- ٻين سان بين عملن دوران ڳالهه ٻوله ذريعي ڪنهن رضامندي تي پهچي ٿو.
- مختلف نسلي گروپن جي ماڻهن کي قبول ڪري ٿو ۽ انهن سان اٿڻ ويهڻ مان لطف اندوز ٿئي ٿو.
- غير ڪلامي ابلاغ جهڙوڪ مسڪراھت ۽ هٿ لوڏڻ کي مناسب نموني ڪم آڻي ٿو.

ذاتي تشخص جي احساس جي تعمير : Building a sense of self

سماجي ۽ جذباتي نشوونما ٻاروتڻ ۾ هڪ ٻئي تي مضبوط اثر وجهن ٿيون. انهيءَ جو هڪ مثال ٻار جي تصور ذات ۽ سماجي نشوونما ۾ لاڳاپو آهي. تصور ذات (Self-concept) جو مطلب آهي ته ماڻهوءَ جي پنهنجي باري ۾ ڪهڙي راءِ آهي ۽ ان کي عام طور سماجي نشوونما جو هڪ حصو سمجهيو ويندو آهي.

تصور ذات جا ٿي رخ آهن:

- قابليت (Competence): يعني، اهو اعتماد ته توهان ڪم سرانجام ڏئي ۽ نتيجا حاصل ڪري سگهو ٿا.
- قدر قيمت (Worth): ماڻهوءَ ۾ ٻين طرفان مان ۽ عزت ملڻ جو احساس.
- ضبط (Control): ماڻهو پنهنجي آسپاس ٿيندڙ واقعن تي ڪيتري حد تائين اثرانداز ٿي سگهي ٿو.

تصور ذات کي جذباتي نشوونما ۾ هڪ اهم عنصر سمجهيو وڃي ٿو، پر اهو سماجي جي عمل ۾ به ڪردار ادا ڪري ٿو. مضبوط تصور ذات وارا ٻار پاڻ کي قابل ۽ وڻندڙ سمجهندا آهن. اهي سماجي بين عمل جي ڏکيائين جي اکين ۾ اڪيون ملائي بهتريءَ جي توقع ڪندا آهن. ٻئي طرف وري ڪمزور تصور ذات وارا ماڻهو سماجي سلهاڙيل عملن ۾ پاڻ کي اڪثر ناڪافي سمجهندا آهن ۽ انهن کي رد ڪيو وڃڻ جو خوف رهندو آهي.

ظاهر آهي ته اسين ڪلاس ۾ مضبوط تصور ذات کي پروان چڙهائڻ گهرون ٿا ۽ ضروري سمجهون ٿا ته ٻار اهڙين سرگرمين ۽ بين عملن ۾ حصو وٺن، جن سان کين پنهنجي ذات بابت تصورن کي هٿي ملي. ڪين فيلڊ (Canfield) ۽ ويلز (Wells) تصور ذات جي تعمير لاءِ هيٺيان اصول ٻڌايا آهن:

- استاد تصور ذات تي هاڪاري ۽ ناڪاري ٻنهي طريقن سان اثرانداز ٿي سگهن ٿا. تنهنڪري هاڪاري طريقا سڪو ۽ ڪم آڻيو.
- مضبوط تصور ذات جي تعمير ڪو سولو ڪم نه آهي. انهيءَ لاءِ ڪافي وقت ۽ چڱي توانائي درڪار آهي.
- مرڪزي يقيناً (Beliefs) جهڙوڪ تعليمي صلاحيت بابت احساس، سماجي مهارتن ۽ پسنديدگي جو تبديل ٿيڻ ڏاڍو ڏکيو ڪم آهي، پر انهن تي اثرانداز ٿيڻ جي ڪوشش ڪريو.

- توهان ٻارن ۾ جيڪي ڪاميابيون ۽ مضبوطيون ڏسو، اهي ٻين کي ٻڌايو، انهيءَ سان انهن مرڪزي يقينن کي هٿي ملندي.
- توهان جيڪي به ننڍا ننڍا ڪم ڪريو ٿا، جهڙوڪ ٻارن کي نالو وٺي سڏڻ يا انهن جي هاڪاري بين عملن جي ساراه ڪرڻ اهي سڀ مضبوط تصور ذات جوڙڻ ۾ مدد ڪن ٿا. جڏهن اهي بين عمل نيڪ نيتي تي ٻڌل هوندا ۽ باقاعدي ۽ سان ٿيندا رهندا ته ٻار پاڻ کي وڌيڪ قابليت وارو سمجهڻ لڳندا.

استاد - شاگرد لاڳاپا (Teacher- Student Relationships):

- شروعاتي ٻاروڻ جي ڪلاس ۾ ٻارن جي سماجي مهارتن جي نشوونما ۾ استاد هڪ اهم عنصر جي حيثيت رکندا آهن. شاگردن سان مؤثر تعلق پيدا ڪرڻ لاءِ انهن جون ڪوششون، انهن طرفان تيار ڪيل ڪلاس جو ماحول ۽ مسئلن کي حل ڪرڻ لاءِ انهن جون حڪمت عمليون اهي سڀ ڳالهون هن عمل ۾ اهميت رکن ٿيون.
- انهيءَ ڳالهه ۾ ڪوشش ڪيو نه آهي ته استاد اهڙا ڪرداري نمونا (Models of Behaviours) آهن، جن جي ننڍا ٻار پيروي ڪن ٿا. استاد انهن سان ڳالهائڻ وقت جيڪي لفظ ڪم آڻي ٿو، اهي انهن کي پنهنجي گفتگو ۾ ڪم آڻين ٿا. جنهن ڪلاس ۾ استاد ”مهرباني“ ۽ ”پليز“ جهڙا لفظ ڪم آڻين ٿا، اتي ٻار استاد کان گهڻو وڌيڪ دفعا اهي لفظ ڪم آڻين ٿا. وڏا مسئلن کي حل ڪرڻ لاءِ جيڪي طريقا ڪم آڻين ٿا، ٻار انهن کي ڏسي اهي طريقا پاڻ به ڪم آڻين ٿا.
- استاد جيڪو ڪلاس جو ماحول تيار ڪن ٿا، اهو به ٻارن جي سماجي نشوونما تي مضبوط اثر وجهي ٿو. گلاسز (Glasser) انهيءَ کي دوستاو ماحول ٺاهڻ جو نالو ڏئي ٿو ۽ انهيءَ عمل ۾ استادن لاءِ معاون ڪيترين ئي ڳالهين جي نشاندهي پڻ ڪئي اٿائين:
- ٻارن سان لاڳاپن ۾ دشمنيءَ وارو رويو اختيار ڪرڻ کان بچو.
 - خوش خلقي وارو ماحول پيدا ڪريو.
 - ٻارن جي زندگين ۾ دلچسپي ڏيکارو ۽ پنهنجي هڪ فرد طور معلومات ۾ ٻين کي شريڪ ڪريو.

- جتي ضروري سمجھو ٻارن کان مدد ۽ مشورو وٺو.
- شاگردن سان ويجهه عملي لاڳاپا پيدا ڪريو.

استاد جهڙي غوني ماحول کي سينگاري ۽ ترتيب ڏئي ٿو، اهو به ڪلاس جي مجموعي ماحول تي اثر وجهي ٿو. ڪلاس جي ڀتين کي ٻارن جي آرٽ ورڪ ۽ تخليقي تحريرن سان سينگارڻ سان ٻارن کي اهو پيغام ملندو ته انهن جي ڪم کي اتي ڪم ڪندڙ ٻين ماڻهن پاران اهميت ملي رهي آهي.

هم عمرن سان بين عمل (Peer interactions):

استادن ۽ وڏن سان لاڳاپن جي ذريعي ٻارن کي سماجي مهارتن جي نشوونما ۾ مدد ملي ٿي. ۽ هم عمرن سان بين عملن ذريعي سندن اڀرندڙ صلاحيتن جو امتحان ٿيندو آهي. هم عمرن سان لاڳاپا وڌائڻ ٻارن لاءِ هڪ اهم ڪم آهي ۽ انهيءَ کي سرانجام ڏيڻ ۾ ڪافي تڪليفن کي منهن ڏيڻو پوي ٿو.

هڪ جيڏن سان لاڳاپن ۾ ٻارن جي تڪليفن جو هڪ سبب انهن جي ذهني نشوونما جي سطح آهي. کين شين کي ٻين جي نقطئه نظر کان ڏسڻ ۾ ڏکيائي ٿيندي آهي. ٻار آهستي آهستي ۽ ٻار ٻار هڪ جيڏن سان راند ۽ ڪم دوران بين عملن جي ذريعي سمجھڻ لڳن ٿا ته ٻين جا به ڪي راياءِ روياءِ ضرورتون ٿي سگهن ٿيون، جيڪي سندن پنهنجين ڳالهين کان مختلف ٿي سگهن ٿيون.

گهر ۽ ميدان تي ٿيندڙ راندرون سماجي مهارتن جي نشوونما جو هڪ بهترين طريقو آهي. ڪيترين ئي راندين ۾ گھڻن ٻارن، مؤثر ڳالهه بولڻ، هڪ اڳواڻ ۽ گھڻن پيروي ڪندڙن جي ضرورت پوي ٿي. ٻارن کي راند ۾ سماجي مهارتن جي سڀني رخن جي نشوونما جي مشق ڪرڻ جا ڪيترائي موقعا ملندا آهن.

ٻاهر هم عمرن سان راند ۽ سلهائڙيل عملن دوران هيٺيون اهم سماجي مهارتون حاصل ڪن ٿا:

دوستيون رکڻ: دوستيءَ لاءِ لازمي ڳالهون طاقت جي لحاظ کان چڱي حد تائين برابر، ذميداري ۽ وابستگي (Commitment) ۽ ڌي

- وٽ (Reciprocity) آهي. شروعاتي دوستيون اڪثر طور بعد جي دور ۾ دوستيون رکڻ ۽ انهن کي برقرار رکڻ لاءِ ماحول ٺاهين ٿيون.
- ڏي وٽ ۽ مدد: رانديڪن سان واري وٽي سان راند ڪرڻ، معما (Puzzles) ٺاهڻ ۾ مدد ڪرڻ ۽ کاڌي جي وقت هڪ ٻئي سان شين جي مٽاسٽا ڪرڻ جهڙين ڳالهين ۾ ٻار اڪثر بهرو وٺندا آهن. انهن مهارتن جي مشق ڪرڻ سان اهڙا بالغ فرد تيار ٿيندا، جيڪي هڪٻئي جي مدد ۽ همت افزائي ڪندا.
- سهڪار: جڏهن ٻار ڪنهن بااختيار فرد جي زور ٻار کان سواءِ پنهنجي مرضيءَ سان هڪ ٻئي جي مدد ڪندا آهن ته، اهو اهم سهڪاري سرگرميءَ جو هڪ مثال هوندو آهي. راند سهڪار جا ڪيترائي موقعا مهيا ڪري ٿي.
- قانونن جي پاسداري: قاعدا قانون يا مناسب هلت چلت جا دستور سماجي بين عملن جو اهم حصو آهن. جڏهن ٻيو ڳالهائي ته ماڻ ڪري ٻڌڻ به هڪ اهڙي قسم جو قاعدو آهي ۽ ٻار کي جيڪڏهن سماجي بين عملن ۾ مؤثر نموني حصو وٺڻو آهي ته، انهن قاعدن کي سکڻو ۽ انهن تي عمل ڪرڻو آهي.
- مسئلا حل ڪرڻ: سماجي بين عملن سبب اڪثر ناراضگيون پڻ پيدا ٿين ٿيون، جن کي حل ڪرڻ به ضروري آهي. ٻار انهن تڪرارن کي منهن ڏئي مسئلا حل ڪرڻ جا طريقا سکندا آهن.
- احساسن (Feelings) جو اظهار: ٻار پنهنجن احساسن جو اظهار جيتوڻيڪ غير مناسب طريقن سان ڪن ٿا، پر اهي جلد ئي سمجهي وڃن ٿا ته، اهي طريقا دوستين ۽ گروپ جو حصو ٿيڻ جي راه ۾ رڪاوٽ آهن ۽ کين احساسن جي ابلاغ جا وڌيڪ مناسب طريقا ڳولڻا پوندا.

سماجي نشوونما جو نصاب

The Social Development Curriculum

ڪيترين حالتن ۾ جڏهن ٻارن کي ٻين هم عمرن يا وڏن سان اٿي ويٺي ۾ مدد جي ضرورت پوندي آهي ته، سماجي مهارتن جي نشوونما

جو نصاب ازخود وچ ۾ اچي ويندو آهي. ٻار جڏهن ڪاوڙ جي اظهار طور زمين تي زور سان پير هڻي ته کيس آهستي آهستي سان سمجھائڻ ته هو انهيءَ لاءِ ڪو متبادل اختيار ڪري، اهو انهيءَ سلسلي جو هڪ مثال آهي. انهن سکيا جي لحن سان گڏوگڏ سماجي مهارتن جي نشوونما جي رٿابنديءَ لاءِ به ڪيترائي موقعا پيش اچن ٿا.

ماحول ۽ سامان (The Environment):

ٻار جنهن طبعي ماحول ۾ هڪ ٻئي سان سلهاڙجن ٿا، اهو سماجي جي عمل جو هڪ اهم عنصر آهي. دستياب جاءِ جي ڌيان سان رٿابندي ڪرڻ سان هاڪاري بين عملن جو امڪان وڌي وڃي ٿو. جاءِ جي جوڙجڪ لاءِ هينئون تجويزون ذهن ۾ رکڻ گهرجن:

- ٻين سان ميل جول لاءِ ڪافي جاءِ هجي: جاءِ جي ترتيب اهڙي هجي جتي ٻار هڪ ٻئي سان عمل لاءِ چڪجي اچن. ڊيسڪن، ميزن ۽ ڪرسين جا ميڙ، شاگردن جي ننڍن گروپن لاءِ ٺهيل سينٽر ۽ گڏ ٿيڻ لاءِ کليل جايون، انهيءَ قسم جا چند مثال آهن:
- ڪمر ۽ راند جي جاين تائين پهچ: جيڪڏهن استاد چاهين ٿا ته ٻار باقاعدي ۽ بي ساختگيءَ سان هڪ ٻئي سان سلهاڙيل عمل ڪن ته انهيءَ لاءِ کين مناسب جاءِ به ضرور مهيا ڪرڻ گهرجي.
- سماجي سرگرمين جا منظر ڏيکاريندڙ تصويرون: ڀتين کي سينگارڻ لاءِ تصويرون جي چونڊ وقت اهڙيون تصويرون هٿ ڪريو جن ۾ ٻارن ۽ وڏن کي سماج مائل (Prosocial) ڪردار ۾ بهرو وٺندي ڏيکاريو ويو هجي.
- سهڪار کي وڌائيندڙ شيون: اهڙا ڪمپيوٽر سافٽ ويئر جن تي هڪ کان وڌيڪ ٻار راند کيڏي سگهن ۽ اهڙيون بورڊ واريون رانديون جن ۾ مقابلو نه هجي، هن قسم جا مثال آهن.
- ڏي وٺ کي همٿائڻ لاءِ شين جو ٿورو تعداد: ٻارن ۾ ڪا مقبول شيءِ فقط هڪ هوندي ته ٽڪراءُ پيدا ٿيندا، پر جيڪڏهن اهي تمام گهڻيون هونديون ته ٻين کي شريڪ ڪرڻ جا امڪان گهٽ ٿي ويندا. تنهن ڪري بهترين حل اهو آهي ته شين جو انگ ٻارن جي

انگ کان گهٽ رکجي. جيئن ڏي وٺ ۽ شراڪت جي ضرورت موجود رهي.

هر روز جو شيڊيول به سماجي مهارتن جي نشوونما تي اثر وجهي ٿو. جڏهن استاد ٻارن کي راند ۽ ڪم لاءِ مناسب وقت ڏين ٿا ته پيداواري سلائيڊ عمل جنم وٺن ٿا. البت اها ڳالهه به لازماً ذهن ۾ رکڻ گهرجي ته وقت جا ننڍا ٽڪرا سماجيت جي عمل ۾ ورلي مددگار ٿين ٿا. اهي حقيقت ۾ ضد- پيداواري ٿي سگهن ٿا.

جذباتي نشوونما ۾ ٻارن جي مدد

Helping Children with Emotional Development

ننڍن ٻارن ۾ احساسن کي سمجهڻ، انهن کي نالو ڏيڻ (Label) ۽ مناسب موت ڏيڻ جي صلاحيت ۾ بتدریج اضافو: جذباتي سکيا لاءِ انهن مان هر هڪ ڏاڪو اهميت وارو آهي ۽ ٻين سان بار بار عملن جي ذريعي انهن جي سکيا حاصل ڪرڻي آهي.

جذبا ڇا آهن؟ (What are emotions?)

جذبا ٻين ماڻهن، تجربن ۽ حالتن جي موت ۾ پيدا ٿيل احساس آهن. ماحول مان مليل تحرڪ جسم ۾ عضوياتي ردعمل پيدا ڪري ٿو. جنهن سان ڪاوڙ (Anger)، خوف (Fear)، ڏک (Sadness) يا حيرت (Surprise) جهڙا جذبا پيدا ٿين ٿا.

جذباتي نشوونما جو اڀياس ڪندڙ محققن جي راءِ ۾ ٻارن ۾ خوشي، ڪاوڙ، ڏک ۽ خوف جا بنيادي جذبا (Core emotions) جينياتي يعني موروثي طور موجود هوندا آهن. اهي شديد ۽ ڪنهن حد تائين خالص (Pure) جذبا پوءِ جي دور ۾ ظاهر ٿيندڙ نراسائي (Frustration)، چڙ (Annoyance)، حسد (Jealousy) ۽ بوريت (Boredom) جهڙن پيچيدن جذبن (Complex emotions) لاءِ بنياد جو ڪم ڏين ٿا.

احساسن کي منهن ڏيڻ (Dealing with emotions):

ننڍا ٻار پنهنجن احساسن مان گهڻو ڪجهه سکي سگهن ٿا. جيئن ته مختلف ماڻهن ۽ حالتن ڏانهن اسان جي جذباتي ردعملن کي تبديل

ڪرڻ ڏاڍو ڏکيو ڪم آهي، تنهن ڪري وڌيڪ بهتر ائين آهي ته، ٻارن کي سندن احساسن کي مناسب غوني موت ڏيڻ ۾ مدد ڪجي.

- احساسن کي سمجهڻ ۽ نالو ڏيڻ: جذبن کي مناسب غوني موت ڏيڻ کان اڳ ٻارن لاءِ اهو سمجهڻ ضروري هوندو آهي ته هو هاڻي ڪنهن جذباتي ردعمل مان گذري رهيا آهن ۽ ان کي سمجهڻ به ضروري هوندو آهي. شروعاتي ننڍپڻ جي اڪثر عرصي دوران استاد ۽ وڏن لاءِ ضروري هوندو آهي ته انهيءَ ڪم ۾ هو وڏن جي مدد ڪن. جڏهن وڏو ڪنهن جذبي کي سمجهي وڃي ٿو ۽ ان کي ڪو نالو ڏئي ٿو ته ٻار به آهستي آهستي پاڻ ۾ اها صلاحيت پيدا ڪري وٺندو.

- احساسن کي تسليم ڪرڻ: اڪثر حالتن ۾ ٻارن جا جذبا تمام سگهه ۽ انهن تي حاوي ٿيندڙ ٿي سگهن ٿا. ٻارن کي اهو سمجهڻ جي ضرورت هوندي آهي ته سگهه احساس پيدا ٿيڻ هڪ عام رواجي ڳالهه آهي ۽ انهن کي زندگيءَ جو هڪ فطري حصو تسليم ڪرڻ ضروري آهي. پر بدقسمتيءَ سان گهڻا وڏا به انهيءَ ڳالهه کان واقف نه هوندا آهن ۽ اهي پنهنجن توڙي ٻارن جي جذبن کان انڪار ڪرڻ جي ڪوشش ڪندا آهن. گهڻو ڪري اهي ٻارن کي هن قسم جون ڳالهيون چوندي ٻڌڻ ۾ ايندا: ”نه نه تون بلڪل ٺيڪ آهين! پريشان ٿيڻ جي ڪابه ضرورت نه آهي.“ ٻارن سان جذبن بابت ڳالهائيندي وڏا جيڪي لفظ ڪم آڻين ٿا، اهي به ٻارن کي سندن احساسن کي تسليم ڪرڻ ۾ مدد ڏين ٿا.

- مناسب جواب: ٻار جڏهن پنهنجن جذبن کي سمجهڻ، انهن کي نالا ڏيڻ ۽ انهن کي تسليم ڪرڻ سکڻ ٿا ته، کين سماج مائل جواب ڏيڻ ۾ به مدد جي ضرورت پوي ٿي. جيتوڻيڪ ڪجهه ٻارن کي ڌڪ هڻڻ، روئڻ يا رسي ويهڻ فطري ردعمل محسوس ٿين، پر انهن کي جذبن کي مؤثر غوني منهن ڏيڻ لاءِ لفظن جو استعمال ضرور سکڻ گهرجي.

جذباتي نشوونما لاءِ ساز سامان ۽ سرگرميون

Materials and activities for Emotional Development

جذباتي نشوونما لاءِ سکيا جا ڪيترائي لحا بي ساختہ (Spontaneous) هوندا آهن ۽ خود ٻارن جي زندگين مان ڦٽي نڪرندا آهن. انهيءَ سان گڏوگڏ شروعاتي ٻاروڻن جي ڪلاس ۾ استاد ٻارن کي پنهنجن احساسن کي منهن ڏيڻ جي سکيا لاءِ ڪيتريون ئي شيون ۽ سرگرميون به ڪم آڻي سگهن ٿا. هيٺ بيان ڪيل شيون ٻارن کي پنهنجن احساسن جو هاڪاري نموني اظهار ڪرڻ ۾ مدد ڪن ٿيون:

- آرٽ جو سامان: مٽي، اتو ۽ رنگ. انهن شين کي گهڻا ٻار پنهنجن احساسن جي اظهار لاءِ باقاعدي سان ڪم آڻين ٿا. مٽيءَ جي پنوڙي سان راند کيڏڻ يا ڪنهن تصوير ۾ رنگ ڀرڻ ڪيترن ٻارن لاءِ جذبن جي اخراج جو هڪ صحتمند طريقو ٿي سگهي ٿو.
- ڊرامائي راند جون مددگار شيون: گڏيون، پٽليون، مختلف ڪردارن جون پوشاڪون ۽ گهريلو سامان به ٻارن کي اهڙن تجربن جي ڪردار ذريعي اخراج لاءِ همٿائي ٿو، جيڪي مضبوط جذبن جو بنياد ٿين ٿا.
- ڪتاب: ٻارن جي جذباتي مسئلن بابت ڪيترائي ڪارائتا ڪتاب موجود آهن. انهن ڪتابن ۾ موجود آکاڻين جا موضوع ڪيترن ئي ڏکين مسئلن کي اجاگر ڪن ٿا ۽ ٻارن کي انهن ۾ شامل احساسن کي منهن ڏيڻ ۾ مدد ڏين ٿا.

سماجي ۽ جذباتي نشوونما ۾ دٻاءُ جو عنصر

Stress as a factor in Social & Emotional Development

جڏهن به اسين دٻاءُ (Stress) بابت سوچيندا آهيون ته عام طور ان کي ٻاروڻن بجاءِ بالغن جي زندگيءَ سان منسوب ڪندا آهيون. پر گذريل ڪجهه ڏهاڪن کان ڪافي ماڻهو ننڍن ٻارن کي درپيش دٻاءُ بابت فڪرمند ٿيندا پيا وڃن. انهيءَ معاملي تي ڊيوڊ الڪينڊ (David Elkind) سڀ کان وڌيڪ مشهور رهيو آهي.

دٻاءَ هميشه کان وٺي ٻاروتڻ جو هڪ حصو رهيو آهي. دوست ناهن، نانائڻي گهر وڃڻ، آسپاس موجود دنيا بابت سڪڻ ۽ ڪٽنب سان گڏ رهڻ اهي سڀئي وڏو ٿيڻ جي عمل دوران عام دٻاءَ جا ڪجهه مثال آهن. پر الڪنڊ ۽ ٻيا محقق ٻارن کي درپيش ڪجهه ٻين دٻائن بابت فڪرمند آهن. طلاق، تشدد، ٽي ويءَ تي جنسي منظر ۽ اسڪول جو وڌندڙ پريشر انهيءَ جا چند مثال آهن. رواجي ۽ اضافي دٻاءَ جي انهيءَ ميلاپ سبب گهڻن ٻارن لاءِ پنهنجي سماجي ۽ جذباتي نشوونما جي مختلف رخن کي ڪاميابيءَ سان منهن ڏيڻ ڏکيو ٿيندو پيو وڃي. جيڪڏهن دٻاءَ کي ختم ڪرڻ جا اپاءَ نه ورتا ويندا ۽ اهو گڏ ٿيندو ويندو ته تقريباً سڀ ٻار هڪ اهڙي نقطي تي پهچي ويندا، جتي احساس انهن تي حاوي ٿي ويندا ۽ نشوونما جي رفتار متاثر ٿيڻ لڳندي.

دٻاءَ جا سبب (Stress Factors):

ٻارن ۾ دٻاءُ پيدا ڪندڙ اهم سبب ڪهڙا آهن؟ انهن مان ڪجهه مٿي مختصر طور بيان ڪيا ويا آهن، پر هيٺين لسٽ ڪجهه اهم مسئلن جي وضاحت ۾ مدد ڪندي.

- ڪٽنب جون حالتون: اڄڪلهه جي ٻارن ۾ سڀ کان عام دٻاءُ پيدا ڪندڙ (Stressor) طلاق آهي، پر ٻي شادي ۽ ٻن نوڪرين وارا ڪٽنب به ٻارن ۾ دٻاءُ پيدا ڪري سگهن ٿا.
- سٺي ڪارڪردگي ڏيکارڻ لاءِ ننڍپڻ کان ئي دٻاءُ: ڪيترائي والدين پنهنجن ٻارن کي حد کان وڌيڪ غيرنصابي سرگرمين ۾ شامل ڪري غير شعوري طور انهن مٿان دٻاءُ وجهي ڇڏيندا آهن. گهڻا ٻار موسيقي جي تجربن، مقابلي وارين راندين جي پروگرامن ۽ ڪمپيوٽر گيمن مان فائدو وٺي سگهن ٿا، پر اڪثر حالتن ۾ اهي تجربا سندن زندگين ۾ دٻاءُ جو واڌارو ڪن ٿا.
- ميڊيا جو دٻاءُ: ٽي-وي ٻارن لاءِ مستقل بنيادن تي دٻاءُ پيدا ڪندي رهي ٿي. ننڍا ٻار حقيقت ۽ افساني ۾ سولائيءَ سا فرق نه ڪري سگهندا آهن. تنهن ڪري ٽي ويءَ تي ايندڙ جنسي منظرن ۽ تشدد کي سمجهڻ بابت مسلسل ڪوششون پيا ڪندا

آهن. ٽي ويءَ جي اشتعارن تي غير صحتمند کاڌن جي تشهير ڪرڻ تي تنقيد پڻ ٿيندي رهندي آهي. فلم عام مقبول موسيقي ۽ ٻارن جي ڪجهه ڪتابن کي به ٻارن تي دٻاءُ وجهندڙ شين ۾ شامل ڪيو ويو آهي.

- ٻارن تي تشدد (Child abuse) ۽ نظراندازي: دٻاءُ هيٺ آيل والدين ۽ ڪٽنب ٻارن سان تمام غير مناسب ردعمل جو مظاهرو ڪري سگهن ٿا. مار موچڙي جي صورت ۾ جسماني تشدد ۽ مڪمل نظراندازي انهيءَ جا مثال ٿي سگهن ٿا. ٻارن کي والدين جي پيار جي ضرورت هوندي آهي. تشدد ۽ نظراندازي جي ڪري پيدا ٿيندڙ دٻاءُ صحتمند نشوونما جي راه ۾ وڏيون رڪاوٽون آهن.
- تمام جلدي وڏو ٿيڻ: ايلڪينڊ جي خيال ۾ اڄ ڪلهه گهڻن ٻارن تي سماج طرفان جلدي وڏو ٿيڻ جو دٻاءُ وڌو پيو وڃي. هو انهن ٻارن کي اُٻهرا (Hurried) ٻار سڏي ٿو. مثال طور اسين پنهنجن ٻارن لاءِ جيڪي ڪپڙا خريد ڪريون ٿا، انهن بابت سوچيو. اڄڪلهه ٻارن ۽ وڏن جي ڪپڙن ۾ ڪو فرق ئي نه رهيو آهي. جڏهن ننڍا ٻار وڏن جهڙا ڪپڙا پهرين ٿا ته اسين انهن کان وڏن جهڙي ڪردار جي توقع ڪريون ٿا. اهڙين ٻين به ڪيترين ئي ننڍين ننڍين ڳالهين ذريعي ٻارن کان جلدي وڏو ٿيڻ لاءِ اُٻهراپ ڪئي وڃي ٿي.

ٻارن کي دٻاءُ سان منهن ڏيڻ ۾ مدد ڪرڻ

Helping Children Cope

ٻارن کي نشوونما جي رواجي دٻائن ۽ موجوده دور جي پيچيدگين کي منهن ڏيڻ لاءِ وڏن جي مدد جي ضرورت پوي ٿي. ٻارن کي دٻاءُ سان منهن ڏيڻ لاءِ ڪيترائي سٺا طريقا به موجود آهن.

- انهن وقتن کان هوشيار رهو، جڏهن ٻارن کان تڪڙ ۾ ڪم ڪرائيندا آهيو: اها ڄاڻ ٻارن کي دٻاءُ سان منهن ڏيڻ ۾ مدد ڪرڻ لاءِ پهريون قدم آهي.
- هر ٻار تي دٻاءُ جي مختلف اثرن جو تجزيو ڪريو: مزاج، عمر،

نشوونماي سطح ۽ هر ٻار پاران دٻاءَ جو ادراڪ اهي سڀئي ڳالهون دٻاءَ جي پيدا ڪيل حالت تي اثر انداز ٿين ٿيون. ائين لڳندو آهي ته ڪجهه ٻارن کي بظاهر تمام ڏکين حالتن تي ضابطي (Control) جي ناقابل يقين صلاحيت هوندي آهي، جڏهن ته ڪجهه ٻار وري دٻاءَ جي تمام ننڍين سطحن کي به ڪاميابيءَ سان منهن نه ڏئي سگهندا آهن.

- جيترو ئي سگهي دٻاءُ پيدا ڪرندڙ حالتن کي ختم ڪريو: اها ڳالهه چوڻ سولي آهي، پر ڪرڻ ڏاڍي ڏکي آهي. انهيءَ هوندي به والدين ۽ استاد گڏجي دٻاءَ گهٽ ڪرڻ لاءِ ڪوششون ڪري سگهن ٿا. مثال طور، اهي هي قدم يقيني بڻائي سگهن ٿا ته ٻارن جي غذا صحيح هجي، آرام لاءِ ڪافي وقت هجي، پنهنجن مسئلن ۽ انديشن بابت ڳالهه ٻوله ڪري سگهن ۽ غير مناسب ٿي وي پروگرامن کان پري رهن.
- ٻارن سان ڪل پوڳ ڪرڻ جو وقت ڪيو: جڏهن استاد ۽ وڏا ڪنهن وقت ٻارن سان گڏ ماني ڪائي يا ڪڏهن ڪڏهن انهن سان ڪا راندروند ڪري انهن کي صحيح نموني سمجهڻ جي ڪوشش ڪن ٿا ته انهن جي وچ ۾ لاڳاپا مضبوط ٿين ٿا ۽ ٻار آئيندي پيش ايندڙ دٻاءَ کي منهن ڏيڻ لاءِ پڻ بهتر نموني تيار هجن ٿا.
- ٻارن سان باعزت نموني پيش اچو: ٻارن جي عزت ڪرڻ، انهن کي اهو ٻڌائڻ جو هڪ سڌو ۽ سادو طريقو آهي ته اسين انهن جو قدر ڪريون ٿا. فقط اها ڄاڻ ئي دٻاءَ وارن ٻارن لاءِ مددگار ثابت ٿئي ٿي.
- ٻاروٽ جي راند کي همٿايو: راند حقيقت ۾ ٻارن توڙي وڏن لاءِ دٻاءَ کي منهن ڏيڻ جو هڪ فطرتي انداز آهي. ٻار جن مسئلن بابت منجهيل هوندا آهن، انهن کي ٻار ٻار راند ۾ اٿي انهن مان ڪو مطلب ڪڍي انهن کي آهستي آهستي هڪ پاسي ڪري ڇڏيندا آهن.


والدين ۽ ڪٽنبن سان لاڳاپا

Connecting with Parents and Families

والدين ۽ ڪٽنب سماجي ۽ جذباتي قابليت (Competence) جي

نشوونگائي وڌو اثر وجهن ٿا. والدين طرفان پنهنجن ٻارن تي ماڊل طور اثر وجهڻ سان گڏوگڏ ڪٽنبي زندگي ٻارن کي پنهنجين نشوونگائي مهارتن جي مشق ڪرڻ جا به ڪيترائي موقعا فراهم ڪري ٿي. استادن کي گهر سان سهڪار ڪري ٻنهي ماحولن ۾ يڪسانيت جي امڪانن کي وڌائڻ لاءِ ڪم ڪرڻ گهرجي. انهيءَ ڪوشش جا ٽي جزا آهن:

- والدين جي تعليم: اڪثر گهرن ۾ والدين ۽ ڪٽنبن کي ٻارن جي سماجي ۽ جذباتي نشوونما ۾ مدد ڪرڻ لاءِ مناسب طريقن جي ڳولها لاءِ مدد جي ضرورت هوندي آهي: اهڙا نيوز ليٽر جن ۾ سماجي مهارتن جي نشوونما بابت هڪ باقاعدي ڪالم هجي ۽ عزت نفس جي تعبير بابت بحث مباحثي لاءِ والدين سان گڏجاڻيون ۽ والدين جا سپورٽ گروپ (Support Group) انهن سڀني طريقن سان والدين کي ٻارن بابت گهربل معلومات ڏئي سگهجي ٿي.
- ابلاغ ۽ تعاون: سماجي ۽ جذباتي نشوونما جي مقصدن ۽ استاد پاران ٻارن جي مدد جي طريقن کان والدين کي آگاهي ڏيڻ سان والدين نصاب جي انهيءَ رخ کي لاڳو ڪرڻ ۾ اسڪول جي مدد ڪري سگهن ٿا.
- ساڳيءَ طرح جڏهن والدين پنهنجين ڳالهين/ طريقن کان استاد کي واقف ڪن ٿا ته گهر ۽ اسڪول طرفان ٻار جي سماجي ۽ جذباتي نشوونما جي ڪوششن ۾ هڪ ٻئي سان سهڪار جي صورت پيدا ٿئي ٿي.
- استاد، هڪ وسيلو (Resource): ڪيترين ئي حالتن ۾ ٻارن ۽ ڪٽنبن کي پيش ايندڙ مسئلا ايترا ته منجهيل هوندا آهن، جو استاد انهن کي حل نه ڪري سگهندو آهي. مثال طور، ڪٽنب جي ڪنهن فرد جي شديد بيماريءَ سبب چئن سالن جو ٻار چڪ هڻڻ جي عادت اختيار ڪري سگهي ٿو. انهيءَ صورت ۾ اسڪول کان ٻاهرين ڪنهن ذريعي جي مدد جي ضرورت ٿي سگهي ٿي. استاد ڪنهن مناسب اداري جو ڏس ڏئي Resource جو ڪم ڏئي سگهن ٿا.



رياضي، سائنس ۽ سماجي اڀياس جي سکيا

ذهني نشوونما دنيا ۽ ان جي سڀني شين بابت سکيا جو هڪ لاڳيتو انداز آهي. ننڍا ٻار حقيقي دنيا جي شين کي اٽلائي پٽلائي ۽ حقيقت، تصورن ۽ لاڳاپن جي کوجنا جي ذريعي پنهنجي ماحول بابت سٺي نموني آگاهي حاصل ڪندا آهن. اها ذهني واڌ ويجه شروعاتي سالن ۾ جيتوڻيڪ تمام گهڻي ٿيندي آهي، پر صحتمند ماڻهن ۾ سکيا جو عمل هميشه جاري رهندو آهي.

ذهني نصاب جا مقصد

Goals of Cognitive Curriculum

تعليم جي پيشي جو هڪ سڀ کان اهم ڪردار شاگردن جي ذهني فهم ۾ سهوليت پيدا ڪرڻ آهي. رياضي، سائنس ۽ سماجي اڀياس لاءِ تياري ۽ اهي علم پڙهائڻ هر سطح جي تعليم جا مرڪزي حصا هوندا آهن. تنهن ڪري استادن کي اها ڳالهه صحيح نموني ذهن نشين ٿيل هئڻ گهرجي ته شروعاتي ٻاروتڻ جي ڪلاس ۾ نصاب جي انهيءَ حصي جي تعليم ڪيئن ڏيڻي آهي.

حقيقتن جي سکيا (Learning Facts):

پنهنجي ايليمينٽري اسڪول جي دور ۽ رياضي، سائنس ۽ سماجي اڀياس جي تعليم بابت سوچيو. جيڪڏهن توهان جو تجربو بلڪل غيررواجي (Unusual) قسم جو آهي ته ٻي ڳالهه آهي، نه ته توهان جي

وقت جو وڏو حصو حقيقتن جي سکيا ۾ گذريو هوندو. رياضيءَ ۾ انگي حقيقتن جهڙوڪ ڪوڙن تي زور ڏنو ويو هوندو. سائنس ۾ شايد ڪنهن گل جي حصن جي اڀياس جهڙا ڪم شامل هوندا ۽ سماجي اڀياس ذريعي اهم واقعن ۽ شخصيتن سان لاڳاپيل نالا ۽ تاريخون ياد ڪرڻ جا موقعا مليا هوندا!

انهن مان ڪيتري معلومات توهان کي اڄ تائين ياد بڻبي آهي؟ اڪثر ماڻهن کي ياد ڪيل حقيقتن جو فقط ٿورو حصو ذهن ۾ موجود هوندو. جيتوڻيڪ تعليم جو انداز انهيءَ وقت دلچسپ ۽ اڪسائيندڙ محسوس ٿيندو هجي، پر حقيقتن جي وسري وڃڻ مان توهان اهڙي ڪنهن ذهني نصاب جي اهميت بابت ڪو اندازو قائم ڪري سگهو ٿا، جنهن ۾ حقيقتن جي سکيا تي گهڻو زور ڏنل هوندو آهي؟ متان ڪا غلطي ڪري ويهو. حقيقتن جي ڄاڻ جي اڪثر ڪري پنهنجي هڪ اهميت هوندي آهي، ڇا توهان جوڙ ۽ ڪٽ جي حقيقتن جي هڪي ٽڪي ڄاڻ کان سواءِ پنهنجو چيڪ بڪ صحيح حالت ۾ رکي سگهو ٿا؟ هر بالغ کي سماج جو هڪ پيداواري فرد ٿي ڪم ڪرڻ لاءِ ڪافي بنيادي ڄاڻ جي ضرورت پوي ٿي. بهرحال جڏهن فقط حقيقتون ئي سکيا جي عمل جو بنيادي نڪتو ٿي پون ته ٻار جي نشوونما متاثر ٿي سگهي ٿي.

تنقيدي سوچ (Critical Thinking):

جيڪڏهن شروعاتي ٻاروڻن جي ذهني نصاب ۾ حقيقتن جي سکيا مرڪزي نڪتو نه هجي ته آخر ٻي ڪهڙي شيءِ هجي؟ تعليم ڪارنن ٿن مقصدن تي زور ڏنو آهي:

- 1- تنقيدي سوچ کي پروان چڙهائڻ.
 - 2- مسئلا حل ڪرڻ جي همت افزائي ڪرڻ.
 - 3- سڄي زندگيءَ تي حاوي سکيا جي عمل جي تصور کي عام ڪرڻ.
- شروعاتي ٻاروڻن جي ڪلاس ۾ استاد لاءِ ٻارن ۾ تنقيدي سوچ جي اهميت کي محسوس ڪرڻ ضروري هوندو آهي. موجوده دور ۾ ماڻهن تي ايترو ته مختلف ذريعن کان معلومات جو ايترو مينهن ٿو وسايو وڃي جو وڏن لاءِ به انهيءَ مان ڪو مطلب ڪيڏو ڏاڍو ڏکيو ڪم

ٿي پوي ٿو. استادن کي ٻارن ۾ انگن اکرن جو تنقيدي جائزو وٺڻ ۽ خاص نتيجا ڪڍڻ ۾ فائديمند صلاحيت جي نشوونما ۾ مدد ڪرڻ جي ضرورت آهي.

مسئلا حل ڪرڻ (Problem Solving):

ذهني نصاب جو هڪ ٻيو اهم مقصد ٻارن کي ڪامياب مسئلا حل ڪندڙ ٿيڻ ۾ مدد ڪرڻ آهي. اسان مان هر هڪ کي روزانو اهڙا مسئلا پيش اچن ٿا، جن جو تجربو ڪرڻو ۽ انهن کي منهن ڏيڻو پوي ٿو. ٻارن کي اهڙيون مهارتون پيدا ڪرڻ جي ضرورت هوندي آهي، جن جي آڌار تي هو اڳ ۾ پاڻ کي درپيش مسئلي کي سمجهي پوءِ ان کي حل ڪري سگهن. مسئلن ۾ اعتماد سان هٿ وجهڻ، انهن کي منهن ڏيڻ لاءِ ممڪن حڪمت عمليون جوڙڻ ۽ پوءِ انهن کي ڪاميابيءَ سان حل ڪرڻ جي صلاحيت لاءِ چڱي ذهني مهارت جي ضرورت پوي ٿي. شروعاتي ٻاروتڻ جي ڪلاس ۾ مسئلا حل ڪرڻ لاءِ همٿائڻ جو اوزار تخليقي راند جو هڪ تجربو آهي. ٻار جڏهن راند کيڏندا آهن ته انهن کي ڪيترائي مسئلا درپيش ايندا آهن. جن کي فوري طور حل ڪرڻ ضروري هوندو آهي ۽ جيئن ته راند ۾ ڪي صحيح يا غلط جواب نه هوندا آهن، تنهنڪري ٻارن کي تجربا ۽ کوجنائون ڪرڻ ۽ مسئلا حل ڪرڻ جي آزادي هوندي آهي.

سڄي زندگي هلندڙ تعليمي عمل (Life Long Learning):

ذهني نصاب جو ٽيون اهم مقصد اهو آهي ته ٻارن ۾ علم جي اهڙي محبت پيدا ڪئي وڃي جنهن جي آڌار تي هو پنهنجي سڄي زندگيءَ ۾ عقلي طور واڌ ويجه ڪندا رهن. ننڍا ٻار ته قدرتي طور پنهنجي آسپاس جي دنيا بابت پُر تجسس هوندا آهن، پر اسڪولن تي عام طور اهو الزام هنيو ويندو آهي ته اهي علم جي لاءِ گرمجوشي کي مانو ۽ سرد ڪري ٿا ڇڏين. البرٽ آئين اسٽائن (1949ع) تعليم بابت هي لفظ چيا آهن:

”اها ڳالهه حقيقت ۾ ڪنهن معجزِي کان گهٽ نه آهي، ته

تعليم جي جديد طريقن تفتيش جي مقدس تجسس جو روح اڃان

مڪمل طور گهٽي نه ڇڏيو آهي. اهو سمجھڻ هڪ وڏي غلطي هوندي ته ڏسڻ وائسڻ ۽ ڳولها ڳولها مان ملندڙ لطف کي ڏاڍ ۽ فرض جي احساس ذريعي پروان چڙهائي سگهجي ٿو.“

آئن اسٽائن جو مطلب اهو آهي ته جڏهن تعليم کوجنائن ذريعي سکيا تي مشتمل هجي ٿي ته ٻارن ۾ تجسس جو مادو وڌي ٿو ۽ کين پنهنجي دنيا بابت ڄاڻ حاصل ڪرڻ جو تحرڪ ملي ٿو. انهيءَ ڳالهه مان شروعاتي ٻاروڻ جي ڪلاس ۾ راند جي اهميت اڃان وڌيڪ پختي ٿئي ٿي. سکيا جو اهو راند روند وارو انداز سڄي زندگي هلندڙ سکيا جي عمل ڏانهن هاڪاري رويي کي تحرڪ ڏيڻ لاءِ لازمي آهي.

تعميري انداز The Constructivist Approach

مٿئين بحث مان اها ڳالهه واضح ٿي وڃڻ گهرجي ته تعليم جا روايتي طريقا جن ۾ استاد جامد ۽ ساڪت وينل شاگردن ۾ علم جي ورهاست پيو ڪندو آهي، ذهني نصاب جي بيان ڪيل مقصدن سان ٺهڪي نه ٿا اچن. هڪ وڌيڪ ڪارگر ۽ نشوونماي لحاظ کان مناسب طريقي کي ”تعميري تعليم“ (Constructivist Education) چيو وڃي ٿو. انهيءَ جو بنياد جان پياڄي ۽ ليواوئگوتسڪي جي نشوونماي نظرين تي رکيل آهي. شروعاتي تعليم بابت هي انداز فڪر اهو نظريو عام ٿو ڪري ته ٻار ذاتي دلچسپين تي ٻڌل سرگرمين ذريعي دنيا بابت پنهنجي ڄاڻ پاڻ ٺاهين يا تعمير ڪن ٿا.

ڪيلي ۽ برٽن (Chaille & Britain 1997) ٻارن جون چار اهڙيون خصوصيتون بيان ڪيون آهن، جن جي سبب تعميري انداز شروعاتي سکيا لاءِ بهترين آهي:

- 1- ننڍا ٻار نظريا ساز هوندا آهن. تعميري فڪر مطابق ٻار جڏهن شين جي ڪم ڪرڻ جي طريقن بابت تعليم تي ٻڌل اندازا هڻن ٿا ۽ پوءِ سندن نظرين جي حقيقي دنيا ۾ چڪاس ڪن ٿا ته انهيءَ عمل ۾ ٻارن پاران علم يا ڄاڻ جي تعمير ٿئي ٿي. ٻار اهو ڪم وڌن جي طرفان ڪنهن تحرڪ کان سواءِ پاڻ ڪن ٿا.
- 2- سمجھڻ لاءِ طبعي (Physical) علم جي بنياد جي ضرورت پوي ٿي:

ٻارن کي پنهنجي آسپاس طبعي دنيا کي سمجھڻ جو فطري طور تحرڪ ملي ٿو. شين جي ڪم ڪرڻ جي انداز بابت اها ڄاڻ پوءِ جي مجرد حقيقتن جي ڄاڻ لاءِ بنياد جو ڪم ڏئي ٿي.

3- ٻار وڌندڙ خودمختياري ۽ خودانحصاري حاصل ڪن ٿا: ننڍا ٻار سمجھ ۾ پختا ٿيندا وڃن ٿا ته پنهنجين ضرورتن لاءِ وڏن تي ڀاڙڻ بجاءِ آهستي آهستي آزاد نموني ڪم ڪرڻ لڳن ٿا. صحتمند ٻارن کي تجربا ڪرڻ، دريافت ۽ کوجنا ڪرڻ جي سخت ضرورت هوندي آهي.

4- ننڍا ٻار جسماني حيوان هوندا آهن. ٻار فطري طور ميل جول رکندڙ هوندا آهن ۽ ٻين سان بين عمل ڪرڻ لاءِ چڱي ڪوشش ڪندا آهن. اهي هڪٻئي سان متاثر ٿي جا عمل سکيا جي عمل جو اهم حصو هوندا آهن.

رياضي ۽ ننڍا ٻار Mathematics & Young Children

جڏهن اسين پنهنجن شروعاتي رياضياتي تجربن کي ذهن ۾ آڻيون ٿا ته رتي ياد ڪيل ڳالهين جون يادگيريون جن جو حقيقي دنيا سان ڪو واسطو نه هوندو آهي ۽ ٻين ڳالهين تي حاوي نظر اچن ٿيون. پر رياضي کوجنا لاءِ هڪ شوق ڌياريون ۽ دلچسپ مضمون آهي. تعميري انداز ۾ ننڍا ٻار دريافتن ذريعي تمام گهڻا عنوان سکي سگهن ٿا ۽ دنيا جي حقيقي مسئلن سان رياضي جا تعلق قائم ڪري سگهن ٿا.

درجي بندي (Classification):

شروعاتي ٻاروتڻ دوران ٻار ڪيترن اهڙن رياضياتي تصورن بابت ڄاڻ حاصل ڪن ٿا، جيڪي انهيءَ مضمون ۾ اڳتي هلي واڌ ويجه لاءِ ڏاڍا ضروري هوندا آهن. ساڳين خصوصيتن وارين شين يا خيالن کي گروپن ۾ رکڻ سان درجي بندي جي قابليت جو اظهار ٿئي ٿو. اها ذهني صلاحيت اسان وڏن کي جيتوڻيڪ سولي ڏسڻ ۾ اچي ٿي، پر ٻارن کي اها سمجھڻ لاءِ چڱي مشق ۽ وقت جي ضرورت هوندي آهي. درجي بنديءَ جون مهارتون ڪيترن ئي رياضياتي تصورن لاءِ بنيادي اهميت رکن ٿيون. مثال طور 43 جو انگ لکڻ لاءِ ايڪن ۽

ڏهاڪن جي مختلف گروپن ۾ جاءِ بابت خبر هئڻ ضروري آهي. انهيءَ سان گڏوگڏ الجبرائي عملن جي اڀياس ۾ درجي بندي جي صلاحيت تي تمام گهڻو زور ڏنل هوندو آهي. مثال طور:

”فرض ڪريو ته N پٿريءَ کان وڌن سڀني صحيح عددن جو سيٽ آهي.“

ترتيب ڏيڻ (Seriation):

شين کي سڀ کان ننڍي کان سڀ کان وڏي تائين ترتيب ۾ رکڻ کي Seriation چئبو آهي. ترتيب جو بنياد اوچائي، وزن، انگ يا ڪنهن ٻي خصوصيت تي ٿي سگهي ٿو. ننڍن ٻارن لاءِ هن ذهني ڪم تي مهارت حاصل ڪرڻ ڏاڍو ضروري آهي. اها مهارت عددي نظام کي سمجهڻ لاءِ به ضروري آهي.

ٻارن پاران ترتيب کي صحيح نموني سمجهڻ لاءِ ضروري آهي ته، انهن کي ان جي مشق لاءِ چڱا موقعا ڏنا وڃن. انهيءَ ذهني سمجه جا ڪجهه حصا ته ٻارن ۾ تن يا چئن سالن جي عمر ۾ ئي ڏسڻ ۾ اچن ٿا، پر مڪمل تصوراتي نشوونما اٺن يا نون سالن جي عمر ۾ حاصل ٿئي ٿي.

ٻارن لاءِ سيريشن جي مشق لاءِ ڪيترائي سٺا تجارتي اوزار پڻ موجود آهن. انهن مان سڀ کان مشهور مانتيسوري جو سلينڊر بلاڪ آهي، جنهن جو ذڪر ٽئين باب ۾ اچي چڪو آهي.

نمونن ۾ رڪڻ (Patterning):

ٻڌڻ وارن، ڏسڻ وارن، مڪاني ۽ انگي نمونا (Patterns) ٺاهڻ ۽ انهن کي سمجهڻ جي صلاحيت هئڻ هڪ اهم رياضياتي ڄاڻ آهي. رياضيات جو مضمون منطقي آهي ۽ ان جو بنياد مختلف قسمن جي نمونن تي آهي. مثال طور، ڏه انگي عددي نظام ۾ اهڙا واضح نمونا آهن، جن کان ٻارن کي واقف ٿيڻ ان جي پيچيدگين کي صحيح نموني سمجهڻ لاءِ نهايت ضروري آهي. شاگردن کي انگي حساب، الجبرا ۽ جاميٽري جي نمونن تي به مهارت حاصل ڪرڻ ضروري آهي.

عددي تصور (Number Concepts):

شروعاتي ٻاروڻن جي دوران ٻارن جي عددي تصورن جي نشوونما تيزيءَ سان ٿئي ٿي. ٽن سالن جو ٻار اها ڳالهه سمجهي سگهندو آهي ته هڪ (One) ننڍو انگ آهي ۽ ٻيا ان کان وڏا آهن. پر پنجن سالن جا ٻار عام طور نون تائين عددي تصور سمجهي ويندا آهن. شروعاتي سالن دوران ٻارن ۾ هڪ کان سو تائين سبٽا، سو کان هڪ تائين ابتا ۽ انگن ۾ مقرر وقفا ڪري ڳڻڻ (ٻه انگ ڇڏي ڳڻڻ، پنج انگ ڇڏي ڳڻڻ) جي صلاحيت پيدا ٿي ويندي آهي ۽ اهي سون تائين انگ سکي ويندا آهن.

ڳڻپ (Counting): پري اسڪول ٻار جي انگن بابت گهڻي ڄاڻ جو ذريعو ڳڻپ جا تجربا هوندا آهن. ڪيترائي گيت ۽ آڱرين تي ڪيڏڻ واريون رانديون ٻارن کي انگ ياد ڪرڻ جا دلچسپ موقعا فراهم ڪن ٿيون. اڄ ڪلهه جي ڪلاس ۽ گهر جي زندگيءَ ۾ ٻارن کي ڳڻپ ۽ عدد سمجهڻ جا ڪيترائي سٺا موقعا ملن ٿا. گروپ ٺاهڻ دوران ڪلينڊر بابت ڳالهه، پليٽ ۾ موجود نمڪ پارا ڳڻڻ ۽ ڏسڻ ته ميدان تان ڪيترا پوپٽ هٿ آيا، اهي سڀئي ڳڻپ جي فطري موقعن جا مثال آهن.

اها ڳالهه ذهن ۾ رکڻ ضروري آهي ته پرائمري اسڪول جا ٻار ڳڻپ کي اڪثر جوڙ ۽ ڪٽ جا حساب ڪرڻ ۾ هڪ مدد طور ڪتب آڻين ٿا. جيتوڻيڪ اهو طريقو اڳتي هلي ڏکيو ۽ گهٽ رفتار وارو ٿي پوي ٿو، پر اهو ڪيترن ٻارن کي وڌيڪ پختين انگي حساب جي مهارتن ڏانهن وڌڻ ۾ مدد ڏئي ٿو.

انگي حسابن جون مهارتون (Arithmetic Skills): پرائمري جي سالن دوران ٻارن ۾ جوڙ، ڪٽ ۽ ضرب کي سمجهڻ جي صلاحيت پيدا ٿي ويندي آهي. بهرحال انهن مهارتن جي تعليم جي روايتي طريقي جو هڪ مسئلو هي آهي ته جڏهن استاد پڙهائڻ شروع ڪندو آهي ته سڀئي ٻار ذهني طور تيار نه هوندا آهن. ڪجهه ٻارن کي اڳ ۾ ڳڻپ جي وڌيڪ تجربن جي ضرورت ٿي سگهي ٿي. جڏهن ته ٻين ٻارن کي بنيادي عددي تصورن جي نشوونما لاءِ وڌيڪ وقت ڪم آڻڻ گهرجي. جڏهن استاد تعميري انداز ڪم آڻي ٿو ۽ ٻارن کي شيون ڪم آڻي ۽ حقيقي

دنيا جي تجربن ذريعي انگي حسابن جي ڄاڻ دريافت ڪرائي ٿو. ته ٻار پنهنجو دڳ پاڻ مقرر ڪري انهيءَ ڪم تي سوڀ ماڻڻ جي لائق ٿي ويندا آهن.

ماپ (Measurement):

شروعاتي سالن دوران شين جو مقدار ڪرڻ جي رياضياتي ڄاڻ تي پڻ زور ڏيڻو آهي. شين جي اوچائي، وزن، مقدار ۽ طرف لهڻ ماپ جا مثال آهن. پياجي جي ڪم مان اسان کي خبر پوي ٿي ته ٻار جيستائين Concrete Operations (ستن کان اٺن سالن تائين عمر) جي دور تائين نه ٿا پهچن، تيستائين انهن کي انچن، ڪلوگرامن ۽ ليٽرن جهڙن مقرر يونٽن (Standardised) سان ماپ لهڻ ۾ ڏکيائي پيش اچي ٿي. ننڍن ٻارن کي غير معياري يونٽس (Non Standardised) سان ماپ لهڻ جو موقعو ڏنو وڃي ته اهي گهڻو سڪن ٿا.

جاميٽري (Geometry):

ٻه يا ٽه طرفي شين ۽ انهن جي هڪ ٻئي سان لاڳاپي جي اڀياس کي جاميٽري چيو وڃي ٿو. هن عنوان کي جيتوڻيڪ هاءِ اسڪول جي رياضيءَ جو هڪ حصو سمجهيو ويندو آهي، پر اهو شروعاتي ٻاروٽ جي ڪلاس ۾ تمام سٺي نموني لاڳو ٿي سگهي ٿو. ننڍي ٻار جي دنيا ڪيترين ئي اهڙين دلچسپ شين سان ڀريل هوندي آهي، جن کي سمجهڻ ۽ کوجنا لاءِ ڪم آڻي سگهجي ٿو.

ننڍا ٻار مختلف شين سان راندرونڊ ذريعي جاميٽريءَ جي بنيادي ڄاڻ حاصل ڪن ٿا. انهيءَ سان گڏوگڏ استاد پڻ ڪلاس ۽ ميدان ۾ موجود ڪيترين ئي شڪلين (Shapes) کي سمجهڻ ۾ مدد ڏئي سگهن ٿا.

سائنس جي سکيا Science Learning

جهڙيءَ طرح رياضياتي تصور شروعاتي سالن جو هڪ اهم حصو هوندا آهن، اهڙيءَ ريت سائنس جو نصاب ننڍن ٻارن جي روزاني زندگيءَ ۾ موجود شين جي چوڌاري پيو گردش ڪندو آهي. پاڻي ۾

ڪجهه شين جي ترڻ ۽ ڪن جي ٻڌي وڃڻ جو سبب ڇا آهي؟ گل ڪيئن ٿو ڦٽي؟ ماکوڙي ڇا کائيندي آهي؟ ماڻهو وڏي ڪيئن ٿو؟ مڇي ساڻ ڪيئن ٿي ڪٿي؟ چقمق ڇو ڪجهه شين کي پاڻ ڏانهن ڇڪي ٿو ۽ ڪجهه شين کي نه ٿو ڇڪي؟ جڏهن استاد اهڙو ماحول تيار ڪري ٿو، جنهن ۾ ٻار انهن ۽ اهڙن ٻين اهم سوالن جا جواب دريافت ڪن ٿا ته سائنس جو نصاب هڪ وڏي ڪاميابيءَ سان هم ڪنار ٿئي ٿو.

سائنس جا اهم جزا ٿي آهن:

(i) مواد Content

(ii) طريقه کار Process

(iii) رويآ Attitudes

سائنسدانن پاران وڏي عرصي دوران پيدا ڪيل علم جي حقيقي ذخيري کي مواد چيو وڃي ٿو. سائنسي طريقه کار انهن طريقن کي چيو وڃي ٿو، جيڪي سائنسدان معلومات گڏ ڪرڻ ۽ مسئلا حل ڪرڻ لاءِ ڪتب آڻين ٿا. انهيءَ پس منظر ۾ ڏسو ته رويآ (Attitudes) ڪنهن شخص پاران پنهنجي سائنسي مسئلي کي ڏسڻ جو انداز آهي. انهن مان هر هڪ جز کي هيٺ ڪجهه وڌيڪ تفصيل سان بيان ڪجي ٿو.

سائنسي مواد (Scientific Content):

تصويراتي طور سائنسي مواد کي عام طور طبعي سائنس (Physical Sciences) (جنهن ۾ فزڪس، ڪيمسٽري، جيا لاجي ۽ فلڪيات اچي وڃن ٿا) ۽ حياتياتي سائنس (Biological Sciences) (حياتيات، حيوانيات، نباتات) ۾ ورهايو وڃي ٿو. پهرئين نظر ۾ اهي مضمون شايد شروعاتي ٻاروڻن بچاءَ هاءِ اسڪول جي نصاب لاءِ وڌيڪ مناسب ڏسڻ ۾ اچن. انهيءَ هوندي به استادن کي ننڍن ٻارن سان ڪم دوران نشوونما جي لحاظ کان مناسب سائنس جو مواد ٺاهڻ جا ڪيترائي موقعا هٿ اچي سگهن ٿا. اها ڳالهه هيٺين مثالن مان واضح ٿي سگهي ٿي:

- لاهيءَ جا تجربا (Ramp Experiments): اهڙيون شيون موجود ڪري رکو جن کي ٻار پنهنجين ٺاهيل لاهين تان ترڪائين. انهيءَ سان ٻار لهواري سطح (Inclined Plane) بابت ڄاڻ حاصل ڪندا.

- پاڻيءَ جا تجربا: ٻارن کي اهڙيون شيون ڏيو، جن سان اهي پاڻي جون خاصيتون دريافت ڪن. مثال طور مختلف سائيزن جي ڪيفن (funnels) سان ٻار اهي تجربا ڪندا ته پاڻي مختلف قطر (Diameters) مان مختلف رفتار سان وهي ٿو.
- شين سان هٿ چراند ڪرڻ جا تجربا: ٻارن کي مختلف شين سان هٿ چراند ڪري اهو سکڻ جو موقعو ڏيو ته اهي ڪيئن ٿيون ڪم ڪن.
- شروعاتي ڪيمسٽريءَ جا تجربا: ڪيمسٽريءَ جي وصف هي ٿي سگهي ٿي: مادن (Substances) ۽ انهن جي هڪ ٻئي سان گڏجڻ ۽ هڪ ٻئي سان لاڳاپي ۾ اچڻ دوران پيدا ٿيل نتيجن جو اڀياس.
- ننڍن ٻارن لاءِ ڪيمسٽري جي سرگرمين جا ڪجهه مثال هيٺ پيش ڪجن ٿا:
- رڌ پچاءَ جون سرگرميون: مختلف جزا پاڻ ۾ ملائڻ ۽ کاڌا پچائڻ وقت استاد ۽ ٻار ڪتب آندل شين ۾ پيدا ٿيندڙ تبديلين تي بحث ڪري سگهن ٿا.
- جدا جدا گهٽائين (Viscosities) وارا پائيا پاڻ ۾ ملائڻ: مثال طور ڪارن آئل ۽ پاڻي پاڻ ۾ ملايو ۽ نتيجا ڏسو. ماحوليات بابت عنصر شامل ڪرڻ لاءِ موٽر آئل ۽ پاڻي پاڻ ۾ ملايو ۽ پوءِ انهن ٻنهي پاڻيائن کي هڪ ٻئي کان ڌار ڪرڻ جي طريقن بابت سوچيو.
- پاڻيءَ مان ڦوٽا (Bubbles) ٺاهڻ جي سرگرمين ۾ بهرو وٺو: ڦوٽن ٺاهڻ وارو ماحول تيار ڪرڻ هڪ دلچسپ تجربو ٿي سگهي ٿو.
- شروعاتي حيوانيات جا تجربا: حيوانيات جانورن جي اڀياس کي چئبو آهي. ٻار هر قسم جي جانورن کي هٿن سان ڪارائڻ، هٿن ۾ جهلڻ ۽ انهن بابت وڌيڪ ڄاڻڻ ۾ دلچسپي رکندا آهن. استاد حيوانيات جي نصاب جي هڪ حصي جي اڀياس لاءِ ڪلاس ۾ سيٽر، ڪوئا، ڏيڏر، نوربٽر ۽ ڪميون آئي سگهن ٿا. مقامي راڻي

باغ (Zoo) جو سير يا فيلڊ ٽرپ به جانورن بابت ڄاڻ حاصل ڪرڻ جا موقعا فراهم ڪري ٿي.

هتي ڏنل مثالن مان اها ڳالهه واضح ٿي ويندي ته سائنسي مواد ٻارن لاءِ پراسرار ۽ نامانوس شيءِ نه هئڻ گهرجي. استاد ننڍن ٻارن کي جيالاجي، فلڪيات ۽ نباتات پڙهائڻ لاءِ به اهڙي قسم جا نمونا تيار ڪري سگهن ٿا.

سائنسي طريقو ڪار (The Scientific Method):

سائنس جي مشاهدن جا طريقا سائنس جي مواد کان گهڻو وڌيڪ اهم آهن. شروعاتي ٻاروتڻ جي مهارتن لاءِ اهڙن طريقن کي عام ڪرڻ ضروري آهي، جيڪي سائنسدان پنهنجين کوجنائن ۾ ڪتب آڻين ٿا. طريقو ڪار ۾ هيٺيان قدم شامل آهن:

1- کوجنا لاءِ هڪ مسئلو کڻو: سائنسدانن کي سڀ کان اڳ اهو سمجهڻ گهرجي ته ڪهڙي صورتحال جو اڀياس يا مشاهدو ڪرڻو آهي. استاد به سادن سوالن يا بيانن ذريعي ٻارن کي مسئلي جي شناخت ۾ مدد ڪري سگهن ٿا. مثال طور: ”عباد! خبر اٿئي ڪوريٽڙا ڇا کائيندا آهن؟“

2- انگ اکر گڏ ڪريو: جڏهن مسئلو هٿ ۾ اچي ويو ته سائنسدان مسئلي جي حل لاءِ ڪارائتي معلومات گڏ ڪرڻ نڪري پوندو آهي. ننڍن ٻارن لاءِ مشاهدي جي سٺن طريقن تي عمل ڪرڻ معلومات گڏ ڪرڻ جو بنيادي طريقو آهي.

3- مسئلن جا ممڪن حل ڪڍو: سائنسدان انگ اکر گڏ ڪرڻ کان پوءِ درپيش مسئلن لاءِ ڪيترائي مفروضا (Hypotheses) جوڙيندو آهي. راند جون حالتون به ٻارن کي درپيش مسئلن جا حل ڪڍڻ جا ڪيترائي موقعا ڏين ٿيون.

4- حلن کي ٽيسٽ ڪريو: ڪجهه ممڪن حل چڪاس جي مرحلي ۾ اڳتي نه هلي سگهندا، جڏهن ته ڪي وري جزوي طور ڪامياب ٿيندا. واحد حل اهو آهي ته، مڪمل ڪاميابي حاصل ڪرڻ تائين ڪوشش ڪندا رهو. وڏا ٻارن کي اها ڳالهه سمجهائڻ ۾ مدد ڪري سگهن

ٿا ته ڪو قابل عمل حل ڳولڻ کان اڳ ٻار ٻار ناڪام ٿيڻ هڪ عام رواجي ڳالهه آهي.

5- نتيجا ڪڍو ۽ انهن کان ٻين کي واقف ڪريو: جڏهن ٽيسٽون ٿي وينديون آهن ته سائنسدان حاصل تحقيق جو هڪ خلاصو ٺاهيندو آهي ۽ پنهنجين کوجنائن جي نتيجن کان ٻين کي واقف ڪندو آهي.

سائنسي رويو جوڙڻ (Developing Scientific Attitudes):

سائنسدان مسئلن کي اهڙن روين يا اهڙي انداز فڪر سان هٿ ڀر ڪندا آهن، جن سان انهن کي ڪاميابي حاصل ڪرڻ ۾ مدد ملندي آهي. اهي طريقا ننڍا ٻار سولائيءَ سان نه ٿا سگهي سگهن ۽ کين اهي طريقا ڪم آڻڻ لاءِ مدد جي ضرورت پوندي آهي. استاد (ٻارن پاران اهي طريقا پاڻ ڪتب آڻڻ لاءِ رهنمائي ڪندي) اهڙن روين جو پاڻ عملي نمونو پيش ڪري سگهن ٿا. وولفنجر (Wolferinger) سائنسي کوجنائن جي ڪاميابيءَ لاءِ ضروري پنجن خاصيتن جو ذڪر ڪيو آهي.

- **معروضيت (Objectivity):** انهيءَ رويي جو عملي نمونو پيش ڪرڻ شايد سڀ کان وڌيڪ مشڪل آهي. بنيادي طور معروضيت ڪوبه فيصلو ڪرڻ کان اڳ مسئلي جي سڀني رخن کي ڏسڻ جي صلاحيت جو نالو آهي. ڪيترائي بالغ معروضي (Objective) ٿيڻ جون ڪوششون پيا ڪندا آهن. شروعاتي سالن دوران ٻار جيئن ته انا مرڪزي (Egocentric) هوندا آهن، تنهنڪري انهن لاءِ معروضي ٿيڻ ڏاڍو ڏکيو هوندو آهي. وڏن کي ننڍن سان ڪم ڪرڻ دوران معروضيت جو عملي نمونو پيش ڪرڻ لاءِ وڏي محنت ڪرڻ گهرجي.

- **فيصلي کي مؤخر ڪرڻ تي آمادگي (Willingness to postpone judgement):** سائنسدان ڪوبه فيصلو ڪرڻ کان اڳ سڀئي ثبوت پهچڻ جو انتظار ڪندو آهي. استاد ۽ وڏي کي به انهيءَ خوبيءَ جو سٺي نموني عملي مظاهرو ڪرڻ لاءِ ضروري آهي ته هو ٻارن سان پيش آيل مسئلن ۾ فيصلي کي ڪجهه وقت لاءِ پٽي ڪري ڇڏي.

- **شڪ شبن جو اظهار (Skepticism):** هن لفظ مان اڪثر ناڪاري مطلب ڪڍيو ويندو آهي ۽ متشڪڪ (Skeptic) انهيءَ ماڻهو کي چيو ويندو آهي، جيڪو هر شيءِ بابت شڪ شبن ظاهر ڪري. ڪوبه سائنسدان ذهن ۾ سڀ کان اڳ ايندڙ خيال کي ماڻ مڃڻ ۾ قبول ڪرڻ بجاءِ ان بابت شڪ شبن ظاهر ڪندو آهي، وڌيڪ معلومات جي ڳولها ڪندو آهي ۽ موجود انگن اکرن جو تنقيدي جائزو وٺندو آهي. سائنسي سرگرمين دوران استاد ٻارن کي انهيءَ طريقه ڪار بابت رهنمائي مهيا ڪري سگهي ٿو.
- **ماحول جو لحاظ ۽ خيال (Respect for the Environment):** سائنسي ڪوجنا ذريعي قدرتي ماحول جي ڪنهن به حصي کي ڪو نقصان نه پهچڻ گهرجي. نيچر واک (Nature Walk) دوران وڻن تي بيٺل پن ڇاڻڻ بجاءِ هيٺ ڪريل پن چونڊي گڏ ڪرڻ گهرجن. تجربن ۽ مشاهدن لاءِ جيئن ڪي مارڻ بجاءِ انهن کي جيئرو رهڻ ڏجي ۽ باغيچي ۾ جيت ناس ڪرڻ لاءِ نامياتي (Organic) طريقا ڪم آڻڻ گهرجن.
- **ناڪاميءَ ڏانهن هاڪاري انداز (Positive approach to failure):** شاگرد مسئلن جي ڪجهه حلن بابت اڳڪٿي ڪندا ته انهن مان گهڻا غلط به ثابت ٿيندا. پر غلطيءَ مان به گهڻو ڪجهه حاصل ڪجي ٿو، اها مسئلي جي ڄاڻ کي واضح ڪرڻ ۾ مدد ڪري ٿي ۽ شايد اڳتي هلي ڪو حل ڪڍي ڏئي. وڏن ڀارن کي اها ڳالهه سمجهائڻ گهرجي ته اهڙيون اڳڪٿيون ڪرڻ ۾ ڪو عيب نه آهي، جيڪي اڳتي هلي غلط ثابت ٿين. ۽ ٻارن کي سندن غلط تصور مان ڪجهه سکڻ ۾ مدد ڪرڻ گهرجي.

فنياءِ ٻار ۽ سماجي اڀياس

Young Children and Social Studies

سماجي اڀياس جو مضمون ٻارن کي ماڻهن جي وچ ۾ لاڳاپن ۽ انهن جي زندگين تي اثر وجهندڙ ماحولياتي اثرن کي سمجھڻ ۾ مدد ڏئي ٿو. وڏن جي دنيا ۾ هن وسيع مضمون ۾ تاريخ، نفسيات،

اقتصاديات، سماجيات، بشریات (Anthropology)، جاگرافي ۽ سياست جا مضمون شامل هوندا آهن. ننڍا ٻار هميشه انساني لاڳاپن ۽ انهن تي اثر انداز ٿيندڙ شين بابت سکڻ جي عمل ۾ مصروف هوندا آهن.

نشوونجا جي لحاظ کان ٻار پنهنجين زندگين جي شروعات پنهنجن شروعاتي سار سنڀال لهندڙن سان تعلق ۾ اچي ڪن ٿا. روئڻ، کلڻ، هٿ لائڻ، گهورڻ ۽ ڪي آواز ڪڍڻ، والدين کي سمجهڻ ۽ انهن سان له وچڙ جون ابتدائي ڪوششون هونديون آهن. ٻار آهستي آهستي ماڻهن، لاڳاپن ۽ ماحول بابت پنهنجي سکيا جو دائرو وسيع ڪندا ويندا آهن. پاڻ ۽ ڪٽنب بابت ڄاڻ پيدا ڪرڻ، دوستن ۽ مٿن سان اٿڻ ويهڻ ۽ اسڪول ۾ تعلقات پيدا ڪرڻ سماجي اڀياس جي سکيا ۾ وڌندڙ دلچسپيءَ جا مثال آهن.

ٻارن جي سڃاڻپ (Understanding Self):

ننڍي ٻار جون سماجي اڀياس بابت دلچسپيون پاڻ سڃاڻپ سان شروع ٿين ٿيون. جيتوڻيڪ اهو اسان سڀني لاءِ سڄي زندگي هلندڙ عمل آهي، پر ٻار شروعاتي ٻاروتڻ جي سالن دوران پنهنجن طبعي، جذباتي ۽ ذهني شخصيت (Self) کان واقف ٿين ٿا ۽ اهو سمجهڻ شروع ڪن ٿا ته اهي ٻين کان ڪهڙين ڳالهين ۾ مختلف آهن ۽ انهن ۾ ڪهڙيون ڳالهيون ٻين جهڙيون آهن. پنهنجي ذات بابت انهيءَ معلومات جو وڏو حصو غير رسمي هوندو آهي ۽ والدين، استادن، هڪ جيترن ۽ ٻين ماڻهن سان ٻين عملن ذريعي حاصل ٿيندو آهي.

ٻين کي سڃاڻپ (Understanding others):

شروعاتي سالن جي سڄي عرصي دوران ٻار والدين، استادن، هم عمرن ۽ ٻين ماڻهن سان ٻين عملن ذريعي انساني لاڳاپن بابت پنهنجي معلومات کي وسيع ڀيا ڪندا آهن. خاندان ۾ لاڳاپن کي سمجهڻ انهيءَ وڌندڙ معلومات لاءِ هڪ اهم نقطو آڃاڙ آهي. خاندان ننڍي ٻار جي نشوونجا جي تقريباً هر رخ تي اثر وجهندا آهن ۽ ڪلاس ۾ به بحث مباحثي لاءِ چڱي دلچسپيءَ جو عنوان هوندا آهن. ڪٽنب يا خاندان جي اڀياس لاءِ ڪلاس ۾ ”ڪٽنب جو هفتو“ نالي سان هڪ سرگرمي

شروع ڪري سگهجي ٿي. جنهن ۾ ڪلاس جي هر ڪٽنب لاءِ هڪ هفتو مقرر ڪري انهن کي ڪلاس سان متعارف ڪرائي سگهجي ٿو. ڪٽنب جا ثقافتي بنياد به مختلف ٿي سگهن ٿا. انهن جي خاص ڌڻن يا موڪل وارن ڏينهن تي انهن وٽ وڃي انهن بابت ڄاڻ حاصل ڪري سگهجي ٿي.

ٻين بابت ڄاڻڻ جو ٻيو هڪ اهم طريقو هي آهي ته ڪميونٽي جي لاڳاپن جو اڀياس ڪيو وڃي. انهيءَ بابت شروعات اتان ڪري سگهجي ٿي ته ڪميونٽيءَ ۾ مختلف ڌنڌن سان لاڳاپيل ماڻهن کي ڪلاس ۾ گهرائي انهن کان معلومات وٺجي. پوليس وارو ڪهڙو ڪم ڪندو آهي؟ فائر فائٽر باه ۾ سڙندڙ ڪنهن عمارت کي ڪيئن بچائيندو آهي؟ ڊاڪٽر سيني تي اوزار رکي ڇا چيڪ ڪندو آهي؟ ٻار انهن ڳالهين ۾ ڏاڍي دلچسپي رکندا آهن.

ڪميونٽيءَ جي لاڳاپن جا ڪيترائي رخ ٻارن جي نظرن کان اوجھل هوندا آهن. گهڻين مان گند ڪچرو گادين ۾ ڀرجي ڪهڙي جاءِ تي وڃي ٿو؟ ڪرياني جو دڪان ڪيئن ٺوھلي؟ اسٽريٽ لائٽ خراب ٿي وڃي ٿي ته ان کي ڪير ٺاهي وڃي ٿو؟ ٻارن کي انهن ڳالهين بابت ڄاڻ حاصل ڪرڻ جو ڏاڍو تحسوس هوندو آهي. وڏن کي اهو خيال رکڻ گهرجي ته ٻاروڻن جي پروگرام ۾ ڪميونٽيءَ جي لاڳاپن جي پيچدگين کي سمجهڻ جا ڪافي موقعا موجود هئڻ گهرجن.



زبان ۽ لکڻ پڙهڻ جي صلاحيت جي سکيا

زبان ۽ لکڻ پڙهڻ جي صلاحيت انساني تجربتي جو روح آهي. ٻين سان رابطي ۽ له وچڙ جي صلاحيت سان اسين سکڻ ۽ واڌ ويجهه جي قابل ٿيون ٿا، پر انهيءَ سان گڏوگڏ اسان جون زندگيون به وڌيڪ تجربن سان مالا مال ٿين ٿيون. شروعاتي ٻاروتڻ جي سالن دوران ٻارن سان ڪم ڪار ڪندڙ بالغن لاءِ زبان ۽ لکڻ پڙهڻ جي چڱي ڄاڻ هئڻ ضروري آهي، جيئن اهي انهن اهم تجربن کي سولو بڻائي سگهن.

زبان ۽ لکڻ پڙهڻ جي صلاحيت جو پاڻ ۾ گهاتو تعلق آهي ۽ انهن ٻنهي کي هڪ ٻئي جا ڀرتو ڪندڙ عمل سمجهيو ويندو آهي. زبان يا ٻوليءَ جي وصف اها ٿي سگهي ٿي ته ٻن انسانن جي وچ ۾ لفظي (Oral) يا هٿ جي اشارن سان ٿيل رابطو، هر ڪلچر پنهنجي روءِ سوء آوازن کي ڪي معنائون ڏئي ڇڏيندو آهي. پوءِ انهيءَ ڪلچر جا فرد لفظ ۽ جملا ٺاهڻ لاءِ انهن بنيادي ايڪن جا ميٽر ڪتب آڻيندا آهن. آوازن مان لفظ ٺاهڻ ۽ لفظن کي ملائي جملا ٺاهڻ جو عمل ڪجهه قاعدن قانونن جي ماتحت ٿيندو آهي. انهيءَ زبان جا ڳالهائيندڙ پيدائشي طور (پر عام طور شعوري طرح) اهي قاعدا ۽ قانون سمجهي وٺندا آهن.

لکڻ پڙهڻ پڙهڻ جي صلاحيت (Literacy) جو زبان جي تحريري صورت سان تعلق آهي. لکيل پڙهيل ماڻهو اهي سڌبا آهن، جيڪي پنهنجي ڪلچر جي زبان لکي پڙهي سگهن. ثقافتون لکيل علامتن کي

پنهنجي مرضيءَ سان. ڪي معنائون ڏئي ڇڏينديون آهن ۽ انهن علامتن کي ڪاغذ تي ترتيب ڏيڻ لاءِ ڪي نظام جوڙينديون آهن. لکڻ پڙهڻ جي صلاحيت جو مطلب آهي، انهن علامتن ۾ لکيل پيغام جي ترجماني (Interprete) ڪرڻ (پڙهڻ) ۽ انهن کي ٻين تائين ڄاڻ پهچائڻ جي لاءِ ڪتب آڻڻ (لکڻ).

زبان جي سکيا Language Learning

زبان جي سکيا جي عمل لاءِ لڳي ٿو ته، ڪابه ڪوشش نه ورتي ويندي آهي، پر حقيقت ۾ ننڍن ٻارن لاءِ اهو هڪ تمام وڏو ڪم هوندو آهي. زبان جي حاصلات جو اڀياس ڪندڙن کي اها ڳالهه سمجهائڻ ۾ به چڱي ڏکيائي پيش اچي ٿي، هن سيڪشن مان توهان کي اها ڳالهه سمجهڻ ۾ مدد ملندي ته ٻار زبان ڪيئن ٿا سکڻ ۽ انهيءَ عمل ۾ وڏا ٻارن جي ڪهڙن طريقن سان مدد ڪن ٿا.

نظرياتي بحث (Theoretical Perspectives):

مفڪرن ٻارن جي زبان جي سکيا بابت ٽي مختلف نظريا پيش ڪيا آهن:

(i) ڪردارين جو نظريو Behaviorist

(ii) پختگيءَ جي حامين جو نظريو Maturationist

(iii) سلهاڙجيندڙن جو نظريو Interactionist

ڪردارين جي راءِ آهي ته ٻار زبان به انهن ساڳين محرڪ ۽ جواب عملن جي لاڳاپن (Stimulus- Response Connections) جي ذريعي سکي ٿو، جيڪي سکيا جي ٻين ميدانن تي به اثر انداز ٿين ٿا. ٻار والدين ۽ ٻين ٻارن ڳالهائڻ زبان ٻڌڻ ٿا ۽ انهيءَ گفتگو جي نقالي ڪن ٿا ته، کين پنهنجين ڪوششن جو ڦل ملي ٿو. اها هاڪاري موت انهن کي وڌيڪ رابطي ۽ له وچڙ ڪرڻ تي همٿائي ٿي.

ڪردارين جو نظريو زبان جي سکيا جي ڪجهه پهلون جي وضاحت ڪري ٿو ته ڪجهه ٻيا نظريا وري ٻارن ۾ لسانياتي صلاحيت پيدا ٿيڻ جي مسئلي تي وڌيڪ روشني وجهن ٿا.

پختگيءَ جي حامين (Maturationist) جي نظريي مطابق هر ٻار

کي زبان جي جينياتي قابليت ثقافت، ذهني صلاحيت يا سماجي اقتصادي حيثيت جي فرق کان سواءِ ورثي ۾ ملي ٿي. جڏهن ٻارن جو زبان سان واسطو پوي ٿو ته هو انهيءَ فطري صلاحيت (Language Acquisition Device) جي ذريعي آهستي آهستي ڪلامي (Oral) ابلاغ جي قاعدن قانونن کي سمجهي وٺن ٿا. چومسڪي (1965ع).

زبان جي سکيا بابت ٽيون نظريو ٻين عملين (Interactionists) جو آهي. هن نظريي جي حامين جي راءِ ۾ زبان جي حاصلات هڪ فطري صلاحيت کي ماحولياتي اثرن سان ملائي ڇڏيندي آهي. ٻارن جي زبان جي سکيا دوران اهي ٻئي سبب هڪٻئي سان پيچيدن طريقن ۾ سلهاڙيل عمل ڪن ٿا. پياچي ۽ واگوتسڪي جون تحريرون سلهاڙجيندڙن جي نظريي جي حمايت ڪن ٿيون.

زبان جي اؤسر (Language Development):

ٻارن ۾ زبان جي سکيا جي شرح مختلف هوندي آهي. پر اڳتي هلي تقريباً سڀ ٻار پنهنجي پيچيدي لسانياتي نظام تي مهارت حاصل ڪري وٺندا آهن. اهو عمل کير پياڪي (Infancy) جي دوران کان شروع ٿي شروعاتي ٻاروڻ جي سالن تائين جاري رهي ٿو.

کيرپياڪي (Infancy): نوان ڄاول کير پياڪ به ٻين سان ابلاغ (رابطي) جون ڪوششون ڪندا آهن ۽ پنهنجي لسانياتي نظام کي سمجهڻ جي شروعات ڪندا آهن. کير پياڪن جي ابلاغ جو سڀ کان شروعاتي قسم روئڻ آهي ۽ ٻار انهيءَ سادي اوزار ذريعي جيڪي پيغام ڏيندو آهي، والدين اهي فوراً سمجهي ويندا آهن. مثال طور: ”آءُ ڀسي ويو آهيان.“ ”مون کي ننڊ ٿي اچي.“ يا ”مون کي ڪارايو پياريو.“

ساڳئي وقت کيرپياڪ ٻين جي لفظي زبان تي به توجه ڏيڻ شروع ڪندا آهن. اهي آوازن، سُر ٽال ۽ ڌار (Intonation) ۾ تبديلين کي به سمجهي ويندا آهن. ٻار تقريباً ٽن يا چئن مهينن جي عمر ۾ ڳڻڪارون ڪرڻ لڳندا آهن. اهي آهستي آهستي زبان جا آواز سمجهڻ لڳندا آهن ۽ انهن کي ورجائڻ جي ڪوشش ڪندا آهن.

ٻار، زندگيءَ جي پهرئين سال ڌار ڌار لفظ ڳالهائڻ شروع ڪندا آهن ۽ پنهنجن والدين کي بي انتها خوشي ڏيندي سندن پهرين ڳالهائيل لفظ

اڪثر ڪري ”امان“ ۽ ”بابا“ هوندا آهن. اڪثر کيرپياڪ پنهنجي پهرئين سالگره تي پنهنجي لفظ پندار ۾ تقريباً هڪ ڌن لفظ آڻي چڪا هوندا آهن.

پنڌ سکندڙ (Toddlers): پنڌ سکندڙ پنهنجي زبان جي حاصلات ۾ تڪڙي ترقي ڪندا آهن. زندگيءَ جي ٻئين سال جي آخر تائين انهن جي لفظ پندار ۾ 50 تائين لفظ اچي چڪا هوندا آهن. انهن مان اڪثر لفظن ۾ انهن ساڳين لفظن کان وڌيڪ معنيٰ ۽ مطلب سمايل هوندو آهي، جيڪي وڏا ڪتب آڻيندا آهن. مثال طور ”گهڻو“ مان اهو مطلب نڪري سگهي ٿو ته: ”مون کي اڃا بڪ آهي، ٻيو به کير ڏيو.“ انهيءَ کي Holophrastic Speech چيو ويندو آهي.

پنڌ سکندڙ ٻارن جي سمجه جيئن پختي ٿيندي ويندي آهي ته اهي ٻن لفظن کي هڪ لڙهيءَ ۾ پوئي سادا جملا ٺاهڻ جي شروعات ڪندا آهن. مثال طور، پنڌ سکندڙ ٻارن کي جڏهن ڦوڪڻو گهرڻو هوندو آهي ته، چوندو: ”مون کي ڦوڪڻو.“ لفظن جي محدود استعمال سبب انهيءَ کي Telegraphic Speech چيو ويندو آهي.

پري اسڪول وارا سال (Pre school Years): پري اسڪول وارن سالن دوران ٻارن جي زبان جي سمجه تيزيءَ سان وڌندي ويندي آهي. لفظ پندار ۾ حيرت انگيز رفتار سان اضافو ٿئي ٿو ۽ تقريباً هر روز نوان لفظ ايندا وڃن ٿا. جملا به لفظي ميڙن کان وڌيڪ پيچيدن مرڪبن جي شڪل وٺندا وڃن ٿا. اهي ٻار هاڻي ٻين سان گفتگوءَ ۾ به مهارت حاصل ڪري وٺن ٿا.

پرائمري جماعتون (The Primary Grades): لفظ پندار ۽ جملن جي پيچيدگيءَ ۾ پرائمري جماعتن دوران اضافو ٿيندو رهي ٿو. هاڻي ٻار ڪلامي ابلاغ لاءِ گهربل گرامر جي اصولن تي به مهارت حاصل ڪري وٺن ٿا. اهي لسانيات جون لطيف باريڪيون به سمجهندا وڃن ٿا. مزاح کي سمجهي وٺن ٿا، لفظن ۽ فقرن جون هڪ کان وڌيڪ معنائون سمجهڻ لڳن ٿا ۽ ابلاغ ۾ ڌار يعني آواز جي لاهن چاڙهڻ جي اهميت کان پڻ واقف ٿي وڃن ٿا.

لسانياتي نظام Linguistic Systems

وڏن ڀاران زبان جي اڀياس کي عام طور پنجن اهم عنصرن ۾ ورهايو وڃي ٿو:

(i) صوتيات Phonology

(ii) علم صرف Morphology

(iii) معنويات Semantics

(iv) علم نحو Syntax

(v) عمليات Pragmatics

1- صوتيات (Phonology): ڪنهن زبان ۾ آوازن مان لفظ ٺاهڻ جي نظام کي صوتيات چيو وڃي ٿو. مختلف ثقافتون انهن آوازن کي پنهنجي مرضيءَ سان ڪي معنائون ڏئي ڇڏينديون آهن ۽ ڳالهائيندڙ انهن آوازن مان لفظ ٺاهڻ لاءِ ڪي مقرر اصول ڪم آڻيندا آهن. صوتيات ۾ لفظن جي مجموعن ۾ وڌيڪ معنيٰ جو اضافو ڪرڻ لاءِ آواز جي لاهن چاڙهڻ جو اڀياس به شامل آهي.

2- علم صرف (Morphology): زبان سکندڙن کي آوازن کي ملائي لفظ ٺاهڻ جي قاعدن کان ضرور واقف هئڻ گهرجي. جمع ٺاهڻ جا قاعدا ۽ زمان (Tenses) علم صرف جا مثال آهن.

3- معنويات (Semantics): هيءَ زبان جو ٽيون نظام آهي، جنهن تي مهارت حاصل ڪرڻ ٻارن لاءِ ضروري آهي. هن ۾ لفظن کي ڏنل معنائن جو اڀياس ڪيو ويندو آهي. مثال طور لفظ ”وڻو توڻي“ انهيءَ ۾ ته ڪو مسئلو نه آهي، ڇاڪاڻ ته ان جي هڪ ئي معنيٰ آهي. پر ٻيو لفظ آهي چوٽي: انهي لفظ جون هڪ کان وڌيڪ معنائون ٿي سگهن ٿيون. انهن جو اڀياس معنويات جي مدد سان ڪيو ويندو آهي.

4- علم نحو (Syntax): لفظ کي هڪ ٻئي سان ڳنڍي جملا ۽ فقر ٺاهڻ جي طريقن کي علم نحو چيو ويندو آهي.

5- عمليات (Pragmatics): زبان کي مختلف سماجي حالتن سان مطابقت ڏيارڻ جي ڄاڻ کي Pragmatics چيو وڃي ٿو. مثال طور، هڪ پنجن سالن جي عمر جي ٻار کي خبر هوندي آهي ته، ڪنهن ٻالڪ

(Baby) سان جنهن ريت گفتگو ڪجي ٿي، ڪنهن هر عمر سان انهيءَ نموني ڳالهه ٻوله نه ڪري سگهبي. مختلف سماجي بين عملن ۾ ”مهرباني“ ۽ ”پليز“ لفظن جي استعمال کان واقف ٿيڻ به Pragmatics جو هڪ رخ آهي. ننڍا ٻار بتدریج اها ڳالهه سمجهي وٺن ٿا ته، ڪهڙا لفظم فقرا ۽ ابلاغی اسلوب ڪهڙين حالتن لاءِ مناسب آهن.

زبان جي سکيا ۾ سهوليت پيدا ڪرڻ

Facilitating Language Learning

ماريا مانيسوري ٻار جي زندگيءَ ۾ حساسيت وارن دورن (Sensitive Periods) جي نظريي کي عام ڪيو. وقت جي انهن ٽڪرن ۾ ٻارن کي سندن نشوونما جي مخصوص رخن ۾ گهري دلچسپي هوندي آهي. شروعاتي ٻاروتڻ جي سالن کي عام طور زبان لاءِ حساسيت وارو (Sensitive) دؤر چيو ويندو آهي. تنهن ڪري وڏن کي انهيءَ دور ۾ هر ممڪن طريقي سان لسانياتي قابليت جي نشوونما ۾ ٻارن جي مدد ڪرڻ گهرجي.

غير رسمي گفتگو Informal conversations: شروعاتي ٻاروتڻ جي سالن دوران ابلاغی صلاحیت پيدا ڪرڻ ۾ مدد ڏيڻ جو هڪ طريقو غير رسمي گفتگو آهي. اها ڏي وٺ ضروري نه آهي ته تفصيلي هجي يا ان لاءِ اڳ ۾ ڪا رٿابندي ڪيل هجي. پر استاد جڏهن عام رواجي بين عملن ۾ حصو وٺن ٿا ته ٻار انهيءَ مان زبان ۽ دنيا جي ٻين معاملن بابت تمام گهڻو سکڻ ٿا.

راند (Play): ٻاروتڻ جي راند زبان جي سکيا جا انيڪ موقعا ڏئي ٿي. ٻار جڏهن لفظ اچارين ٿا ته کين خبر پوي ٿي ته آوازن کي ڪيئن ملائجي ۽ پوءِ جملا ۽ فقرا ڪيئن ٺاهجن.

زبان راند جي تجربن جو هڪ اهم حصو آهي. ٻار راند جي ترتيب لاءِ Meta Communication يعني فوق ابلاغ کان ڪم وٺن ٿا. ڪنهن شيءِ جون فرضي خاصيتون مقرر ڪرڻ (سائرم، هيءَ ڊي واشينگ مشين هوندي)، ڪنهن لاءِ ڪردار مقرر ڪرڻ (تون امي ٿينديءَ آءُ ڪڪو

ٿي ٿيان)، آکاڻيءَ جي ترتيب ٺاهڻ (پهرين اسين ماني پڇائينداسين، اسلم فروٽ وٺڻ ويندو، پوءِ ويهي ماني کائينداسين) اهي سڀ فوق ابلاغ جا قسم آهن.

لکڻ پڙهڻ جي سکيا Literacy Learning

جيئن اڳ ۾ بيان ٿي چڪو آهي ته، زبان (Language) ۽ لکڻ پڙهڻ (Literacy) جي سکيا ٻئي هڪ ٻئي سان لاڳاپيل ته آهن، پر اهي ٻئي ساڳيا عمل نه آهن. جيتوڻيڪ تقريباً سڀ ٻار ڪلامي زبان (Oral language) ته سکي وڃن ٿا، پر لکڻ ۽ پڙهڻ جو ڪم گهڻن کي ڏکيو لڳندو آهي. لکڻ پڙهڻ جي صلاحيت کان وانجهيل رهڻ هڪ اهڙو ٻار آهي، جنهن کي ڪجهه ماڻهو پنهنجي بدقسمتيءَ سبب سڃي ڄمار پنهنجي مٿي تي ڪٽي گهمندا رهن ٿا. ان جو عزت نفس ۽ روزگار جي ڳولها تي به اثر پوي ٿو.

ڪلامي زبان جي نشوونما وانگر، شروعاتي ٻاروڻن جا سال لکڻ ۽ پڙهڻ جي سکيا لاءِ به اهم آهن. استادن کي نشوونما جي انهن رخن جي پٺيان ڪارفرما نظريي کان واقف ٿيڻ گهرجي ۽ لکڻ پڙهڻ جي صلاحيت ۾ واڌ ويجه لاءِ ساز سامان ۽ سرگرمين جي تياريءَ لاءِ جاکوڙ ڪرڻ گهرجي.

لکڻ پڙهڻ جي صلاحيت جي نشوونما (Literacy Development):

ڳالهائڻ جي سگهه جي نشوونما سان گڏوگڏ لکڻ پڙهڻ کان واقفيت ۽ ان جي سکيا پڻ شروع ٿي وڃي ٿي. اٺن مهينن جو ٻار جيڪو پنهنجي پيءُ جي هنج ۾ ويهي تصويرن وارو ڪتاب پيو ڏسندو آهي، اهو شروعاتي لکڻ پڙهڻ جي ڄاڻ پيو حاصل ڪندو آهي. ارڙهن مهينن جو، ڪاغذ تي ليڪا ڪينڊڙ ٻار لکڻ جي تياري پيو ڪندو آهي. ننڍا ٻار انهن ۽ اهڙن ٻين تجربن جي ذريعي آهستي آهستي لکڻ پڙهڻ جا تصور سمجهڻ لڳندا آهن. اهي ڪتاب جا پٺا منڍ کان شروع ڪري آخر ڏانهن اٿلائيندا ويندا آهن. هر ست ساڄي کان کاٻي طرف پڙهندا آهن ۽ اها خبر هوندي اٿن ته، لکيل اکرن کي ضرور ڪا معنيٰ آهي.

روايتي نظريو (Traditional View): اهو هڪ نسبتاً نئون نظريو آهي ته، کيرپياڪ به لکڻ پڙهڻ جي بامعنيٰ سکيا ۾ مصروف هوندا آهن. روايتي نظريو اهو آهي ته زبان ۽ لکڻ پڙهڻ جي صلاحيت جي نشوونما هڪ ٻئي کان جدا ڪم آهن. انهيءَ راءِ جو بنياد هن مفروضي تي آهي ته، لکڻ ۽ پڙهڻ جي سکيا تقريباً ڇهن سالن جي عمر ۾ شروع ٿيڻ گهرجي، جڏهن ٻارن ۾ انهن ڪمن لاءِ گهربل ذهني ۽ جسماني پختگي اچي وڃي. هيءَ روايتي نظريو انهيءَ خيال کي عام ڪندو رهيو آهي ته، ٻارن کي لکڻ ۽ پڙهڻ بنيادي قاعدن، ورڪ شيٽن ۽ لکڻ جي مشق ڪرائڻ ذريعي سيکارجي.

وقتي حالتن مطابق ظهور پذير ٿيندڙ لکڻ پڙهڻ جي صلاحيت (Emergent Literacy): هن نظريي مطابق لکڻ پڙهڻ جي سکيا ۽ ڪلامي زبان جي نشوونما ۾ ڪيتريون ئي ڳالهائون هڪ جهڙيون آهن. هي نظريو هن ڳالهه جو حامي آهي ته، ٻار کيرپياڪي دوران ئي لکڻ پڙهڻ بابت سکڻ شروع ڪن ٿا ۽ مناسب سامان ۽ مددگار بالغن جي ذريعي تحرير بابت معلومات جوڙيندا وڃن ٿا ۽ آهستي آهستي لکڻ پڙهڻ جي قابل ٿيندا وڃن ٿا.

لکڻ پڙهڻ جي رسمي سکيا: پرائمري جماعتن دوران ٻار جيتوڻيڪ لکڻ پڙهڻ بابت پنهنجي معلومات جي جوڙجڪ ڪندا رهن ٿا، پر ڪلاس جي استاد کي به لکڻ پڙهڻ جي رسمي سکيا ڏيڻ گهرجي. گذريل ڪيترن ڏهاڪن کان ماهر Whole Language ۽ Phonics Instruction جي خوين بابت بحث مباحثا ڪري رهيا آهن. اڃا ويجهڙائيءَ واري دور ۾ ڪجهه محققن ۽ ليکڪن اها راءِ ظاهر ڪئي آهي ته، پڙهڻ جي سکيا ۾ ڪاميابيءَ لاءِ ٻنهي طريقن کي گڏ ڪم آڻڻ گهرجي.

ڪلامي ۽ تحريري زبان ۾ ڳانڍاپو پيدا ڪرڻ: نئين ٻارن کي ڪلامي ۽ تحريري زبان ۾ ڳانڍاپن کي سمجهڻ لاءِ بامعنيٰ موقعن جي ضرورت هوندي آهي. انهيءَ ڳالهه جي سمجهه پيدا ڪرڻ ته جيڪو ڪجهه ڳالهائجي ٿو، ان کي لکت ۾ به آڻي سگهجي ٿو ۽ لکت کي پڙهي به سگهجي ٿو. اهي ٻئي قدم شروعاتي ٻاروتڻ جي سالن دوران اهميت

رڪن ٿا.

شروعاتي ٻاروڻن جا استاد ٻارن کي اهي ٻئي ڳانڍاپا سمجھائڻ لاءِ هڪ طريقو ڪم آڻيندا آهن، جنهن کي Language Experience چيو وڃي ٿو. ٻار پنهنجا شخصي تجربا بيان ڪندا وڃن ٿا ۽ وڏو اهي ڳالهيون لکندو وڃي ٿو ۽ پوءِ اهو وڏو ٻارن کي سندن ڳالهيون پڙهي ٻڌائي ٿو. ائين ڪرڻ سان اهي پنهنجن ڳالهائيل لفظن کي پڙهڻ جي مشق تي آماده ٿين ٿا.

ٻارن جا ڪتاب:

شروعاتي ٻاروڻن جي هر ڪلاس ۾ ڪتابن جو هڪ سٺو ذخيرو هئڻ گهرجي. انٽرنيشنل ريڊنگ ائسوسيئيشن مطابق ايليمينٽري ڪلاس جي لائبريريءَ ۾ هر ٻار لاءِ گهٽ ۾ گهٽ پنج ڪتاب هئڻ گهرجن. انهن مان ڪجهه ڪتاب لائبريريءَ ۾ سڄو سال موجود رهڻ گهرجن ۽ ڪجهه ڪتاب باقاعدي سان واري ڦيري سان ڪڏهن لائبريريءَ ۾ ته ڪڏهن لائبريري کان ٻاهر رکڻ گهرجن.

ڪتابن جي چونڊ: ننڍن ٻارن لاءِ ڪتابن جي چونڊ جا ڪيترائي معيار ٿي سگهن ٿا. سڀ کان اڳ ڪتاب اهڙو هجي جيڪو ٻارن جي توجه جي عرصي (Attention Span)، ٻارن جي ذهني پختگيءَ ۽ دلچسپين سان ٺهڪندڙ هجي. اهڙا ڪتاب چونڊڻ گهرجن جيڪي ٻارن ۾ ادبي ۽ فني ذوق کي پروان چڙهائين. ليکڪ جو اسلوب به اهڙو هجي جنهن ۾ ٻارن جي دلچسپي پيدا ٿئي. لفظ پنڊار (Vocabulary) ۽ مواد (Content) به ٻارن جي عمر مطابق ڪم آندل هجي. لفظن، عملن ۽ گيتن جي ورجاء سان به ڪتاب وڌيڪ دلچسپ ٿي پوي ٿو. ٻارن جي سمجهه مطابق مزاح به تحرير ۾ دلچسپي پيدا ڪري ٿي.

ڪتابن جي چونڊ وقت انهن جي تعليمي اهميت کي به نظر ۾ رکي سگهجي ٿو. ڪتاب جو مواد ٻار جي معلومات ۾ اضافو ڪندو؟ اهڙن ڪتابن کي ذهن ۾ رکيو وڃي، جيڪي ٻارن جي دلچسپيءَ واري ميدان جي لفظ پنڊار ۾ اضافو ڪن.



نشوونما ۽ سکيا ۾ مدد لاءِ ٽيڪنالاجيءَ جو استعمال

استاد ۽ والدين کي ننڍن ٻارن لاءِ ڪمپيوٽر جي اهميت سمجھ ۾ ايندي پئي وڃي ۽ پڻ ڪمپيوٽر جي باقاعدي استعمال جا موقعا وڌندا پيا وڃن. اڄڪلهه ٻار ڪمپيوٽر کي کوجنا، سکيا ۽ راند جي هڪ مؤثر اوزار طور وڏي جوش ۽ خروش سان ڪتب آڻي رهيا آهن.

ڪجهه وقت اڳ تائين ڪيترا بالغ ڪمپيوٽر جي شروعاتي ٻاروٽڻ جي ڪلاس ۾ اهميت بابت شڪ شهجي جو اظهار ڪندا هئا. اڳتي هلي 1980ع وارن سالن دوران جڏهن ٻارن کي عام جام ڪمپيوٽر ملڻ لڳا ته ڪجهه تعليم ڪارن ننڍن ٻارن پاران ڪمپيوٽر جي ڪتب آڻڻ سان لاڳاپيل مسئلن جهڙوڪ: نشوونماي تياري، سماجي سلاھڙيل عملن جي ڪوٽ ۽ حقيقي دنيا جي ٺوس شين کان پري ٿي وڃڻ بابت پنهنجن خدشن جو اظهار ڪرڻ شروع ڪيو.

هاڻي 1990ع کان اڄ تائين تحقيقن ۽ تحريرن جي ذريعي عام طور ننڍن ٻار پاران ڪمپيوٽر جي استعمال جي حمايت ڪئي پئي وڃي. سماجيئ (Socialization) جي مسئلن، نشوونما جي لحاظ کان مناسب ۽ سافٽ ويئر جي چونڊ بابت خدشن جو به گهڻن شروعاتي تعليم ڪارن جي تسلي جي حد تائين ازالو ڪيو ويو آهي.

هن باب ۾ ٽئين سال کان شروع ٿيندڙ شروعاتي ٻاروٽڻ جي ڪلاس ۾ سکيا جي اوزار طور ڪمپيوٽر ۽ ٻين ٽيڪنالاجيءَ جي ذريعن جي مناسب هئڻ جي وضاحت ڪئي وئي آهي. جيتوڻيڪ

کيريپاڪن ۽ پنڌ سڪندڙن لاءِ به ڪيترن ئي قسمن جون ٽيڪنالاجيون تيار ٿي گهرن تائين پهچي رهيون آهن، پر شروعاتي ٻاروتڻ جا ڪيترائي ماهر انهن طريقن کي نشوونما جي لحاظ کان غير مناسب سمجهن ٿا.

انهيءَ اوزار جو وڏن ٻارن جي صورت ۾ جيتوڻيڪ غلط استعمال ٿي سگهي ٿو، پر سٺي چونڊ ۽ رٿا جي ذريعي ٽيڪنالاجي ڪم آڻيندڙ سرگرميون ننڍن ٻارن جي ٻين روايتي سرگرمين جو ڪاميابيءَ سان پورائو ڪري سگهن ٿيون.

ٽي وي ۽ ننڍا ٻار Television and Young Children

ٽي وي ٽيڪنالاجيءَ جو هڪ اهڙو قسم آهي، جيڪو ڪيترن ئي سالن کان والدين ۽ استادن کي دستياب آهي. ننڍن ٻارن پاران انهيءَ ٽيڪنالاجيءَ سان ٻين عمل ذريعي پيدا ٿيندڙ مسئلن بابت گهڻو ڪجهه لکجي چڪو آهي. ٽي وي ڏسڻ جو وقت، پروگرامن جو مواد ۽ اشتغاري مسئلا، انهن سڀني بابت خدشن جو اظهار ٿي چڪو آهي. انهن بچا طور ٿيندڙ تنقيدن باوجود شروعاتي ٻاروتڻ جي ڪلاس ۾ ٽي وي جيڪڏهن محدود وقت لاءِ ڏني وڃي ته فائديمند ٿي سگهي ٿي. هن سيعشن ۾ اسين ٽي وي ڏسڻ جي امڪاني فائدن ۽ نقصانن جو جائزو وٺنداسين.

ٽي وي ڏسڻ لاءِ ڪم آندل وقت Time Spent Viewing

ٽي ويءَ جي استعمال بابت سڀ کان وڏي ڳڻتي ان کي ڏسڻ لاءِ ڪم آندل تمام گهڻي وقت بابت ڏيکاري ويندي آهي. نوجوان چوڪرا هاءِ اسڪول مان فارغ ٿيڻ وقت سمجهڻ کان پوءِ ٻي هر سرگرميءَ کان وڌيڪ وقت ٽي وي ڏسڻ تي خرچ ڪندا آهن. (Cohen 1994). جيڪڏهن فرض ڪجي ته ٻار جيڪي به پروگرام ڏسن ٿا، اهي سڀ بهترين قسم جا هوندا ته به ٽي وي آڏو گذاريل ايتري وقت سبب ٻار لاءِ ٻين ڪيترن ئي قيمتي تجربن جا موقعا گهٽجي وڃن ٿا. شروعاتي ٻاروتڻ دوران جيڪڏهن ٽي وي نه هوندي ته وڏي حد تائين ان جي جاءِ راندروند والاريندي. ٽي وي ٻين ماڻهن سان ميل جول ۽ راندروند جي موقعن کي ڌڪي ٻاهر ڪڍي ڇڏيو آهي.

جنس، تشدد ۽ اشتھار Sex, Violence & Advertising

پرائم ٽائيم دوران ٿي وي پروگرامن جي غور سان تجزيي مان اها ڳالهه ظاهر ٿي ته مواد جو هڪ وڏو حصو ننڍن ٻارن لاءِ غير مناسب هو. جنسي تصورن ۽ تشدد جي واقعن کي اڪثر حالتن ۾ مسئلا (Problems) سمجهيو وڃي ٿو. اڄڪلهه جا ٻار هر روز وڏن لاءِ تيار ٿيل جنسي منظر ۽ تشدد وارا واقعا ڏسي رهيا آهن. ٻارن لاءِ انهن واقعن مان ڪو مطلب ڪيڏن جي صلاحيت محدود هوندي آهي ۽ پڻ انهيءَ جي ذريعي ٻارن ۾ چڱو مونجهارو ۽ غلط فهميون پيدا ٿين ٿيون. جيڪڏهن ٿي ويءَ تي ڪا شيءِ چئي وڃي ٿي ته ڇا ان جو مطلب اهو آهي ته اها شيءِ حقيقي زندگيءَ ۾ به قابل قبول هوندي؟ ننڍا ٻار حقيقت (Reality) ۽ افساني (Fantasy) ۾ فرق ڪرڻ جي معاملي ۾ ڏاڍا منجهيل هوندا آهن، پر بدقسمتيءَ سان ٿي وي انهيءَ اڳي ئي اڻ چٽي فرق کي گهٽائي ٿي ڇڏي. ان جا نتيجا ننڍن ٻارن جي غير مناسب ڪردارن جي صورت ۾ ظاهر آهن.

ٿي وي سان لاڳاپيل هڪ ٻيو اهم مسئلو اشتھارن جو آهي. تحقيق ڪندڙن اندازو هنيو آهي ته هڪ سال ۾ سراسري طور هر ٻار جي نظر ۾ 20,000 اشتھار گذرن ٿا، انهن مان گهڻن ۾ خاص طور ٻارن کي صارف يا گراهڪ (Consumer) طور تارگيت بڻايو ويندو آهي. ننڍن ٻارن جي اڪثر اشتھاري ڪاڌن ۾ ڪنڊ جو مقدار وڌيڪ هوندو آهي.

نقصان گهٽائيندڙ پهلو؟ Redeeming Aspects?

مٿئين بحث مان ظاهر ٿئي ٿو ته ٿي وي ڏسڻ سان ننڍن ٻارن جي زندگين تي وڏا ناڪاري اثر پون ٿا. تحقيق مان جيتوڻيڪ انهيءَ نقطهءَ نظر جي حمايت ٿئي ٿي، پر ڪجهه ٻين ثابتين مان ظاهر ٿئي ٿو ته ٻار سٺن پروگرامن مان فائدو به وٺي سگهن ٿا.

والدين لاءِ رهنما اصول Guidelines for Parents

گهرن ۾ سڀ کان وڌيڪ ڪم ايندڙ ٽيڪنالاجيءَ جي ايجاد شايد ٿي وي آهي. اهڙو ڪو گهر ورلي ڀيندو جنهن ۾ ٿي وي سٽ نه هجي، پر اڪثر گهرن ۾ ننڍن ٻارن کي ٿي وي ڏسڻ بابت ڪا رهنمائي نه ٿي ملي. ٿي وي کي مؤثر نموني ڪتب آڻڻ لاءِ هيٺيون

- ڳالهيون والدين کي مدد ڏئي سگهن ٿيون:
- اهڙا مضمون پڙهو جن ۾ ٽي وي ڏسڻ جي فائدين ۽ مسئلن بابت معلومات ڏنل هجي.
 - والدين کي همٿايو ته اهي ٽي وي ڏسڻ جو وقت گهٽائين ۽ انهن کي اهڙا متبادل ٻڌايو، جيڪي ٻارن جي مجموعي نشوونما لاءِ صحتمند هجن. والدين کي جذبن راند جي سڀني تجربن بابت آگاهي ڏني ويندي ته اهي ٻارن جي فارغ وقت جي ڪجهه حصي دوران ٽي وي بند ڪرڻ جو ذڪيو قدم کڻي سگهن ٿا.
 - والدين کي اها تجويز ڏيو ته جيتري حد تائين ٽي وي سگهي، اهي ٻارن سان گڏ ٽي وي ڏسن ۽ پيش ٿيندڙ ڳالهين جا ناڪاري پهلو بحث هيٺ آڻين.
 - ٽي وي اهڙي ڪمري ۾ رکڻ، جيڪو ڪٽنبني زندگيءَ جو مرڪز نه هجي، انهيءَ سان ٻين ڪارائتئين سرگرمين کي هٿي ملندي.

ويڊيو گيم جو مونجهارو The Video Game Dilemma

اڪثر ٻار ويڊيو گيم جي ذريعي وڏي جوش جذبي ۾ اچي وڃن ٿا ۽ هاڻي اڪثر گهرن ۾ ٽي وي سان گڏوگڏ ٻارن کي ويڊيو گيم به دستياب ڪري ڏنيون وڃن ٿيون. پر انهيءَ سان گڏوگڏ ان جي فائدين ۽ نقصانن بابت هڪ بحث به شروع ٿي ويو آهي.

ڪارائتائي هنن بابت بحث سبب The Debate over Value

ٻار جيتوڻيڪ ويڊيو گيمن تي ٽي وي کان گهٽ وقت خرچ ڪن ٿا ته به گهڻا بالغ فرد ويڊيو گيم جي استعمال بابت فڪرمند ڏسڻ ۾ اچن ٿا. خيالي دنيا، تشدد ۽ سهڪار بجاءِ آزاد عمل کي ويڊيو گيم جي مسئلن طور پيش ڪيو وڃي ٿو. ڪجهه ٻارن پاران اهي رانديون ڪيڏن تي تمام گهڻو وقت ڪم آڻڻ به هڪ مسئلو آهي. انهيءَ عمل سان به تخليقي راند ۽ سخت جسماني سرگرمين جھڙن اهم ڪمن لاءِ وقت گهٽ پجي ٿو.

ڪجهه وڏا سمجهن ٿا ته ٽي وي جي ڀيٽ ۾ ويڊيو گيمن ۾ ڪجهه فائدا به آهن، ٽي وي ڏسڻ هڪ ساڪت (Passive) سرگرمي

آهي، پر وڊيو گيمن ٻار جي هٿ ۽ اک جي رابطي کي وڌائين ٿيون ۽ تمام ننڍين شين تي توجهه مرکوز ڪرڻ سيکاري ٿيون. ڪجهه ٻين ماڻهن جو رايو آهي ته، وڊيو گيم ٻارن کي ڪمپيوٽر سان متعارف ڪرائڻ جو هڪ پرامن طريقو آهي.

سيمور پپرٽ (Symour Papert 1993) لکي ٿو ته، والدين ۽ استادن کي اها ڳالهه سمجهڻ جي ڪوشش ڪرڻ گهرجي ته وڊيو گيم ٻارن جو توجهه ڇو پاڻ ڏانهن ڇڪي وٺن ٿيون. جيڪو بالغ سمجهي ٿو ته، وڊيو گيم سوليون آهن. اهو هڪ دفعو ويهي ڪنهن هڪ راند تي مهارت حاصل ڪرڻ جي ڪوشش ته ڪري ڏسي. انهن مان اڪثر رانديون ڏاڍيون ڏکيون هونديون آهن، جن جي پيچيڊي ڄاڻ ۽ طريقي تي مهارت حاصل ڪرڻ ڏاڍو ڏکيو ڪم هوندو آهي. پپرٽ جي راءِ ۾ وڊيو گيمن جي ذريعي ٻار اک ۾ ڀري ٿيل قانونن وارين حالتن ۾ تجربا ۽ کوجنا ڪرڻ جي قابل ٿين ٿا ۽ انهن تجربن مان تمام گهڻو سکڻ ٿا.

والدين جي ڪردار Parental roles

وڊيو گيمن بابت والدين کي پيش ايندڙ مسئلا ٽي وي ڏسڻ جي مسئلن جهڙا ئي آهن. سڀ کان وڌيڪ فڪر جي ڳالهه وڊيو گيم تي گهڻي وقت جو استعمال آهي. والدين کي گهرجي ته ٻارن کي ٻين سرگرمين لاءِ پڻ همٿائين. ٻيو اهم مسئلو ڪجهه وڊيو گيمن ۾ پيش ٿيندڙ تشدد آهي. اڪثر ٻارن تي ڏنل تشدد جو اثر ناڪاري انداز ۾ ٿئي ٿو.

هيٺ تشدد سان لاڳاپيل مسئلا پيش ڪجن ٿا؛

- جيڪي ٻار تشدد ڏسن ٿا، انهن ۾ تشدد کي ٽڪراءُ حل ڪرڻ جو هڪ قابل قبول طريقو سمجهڻ جو لاڙو پيدا ٿئي ٿو.
 - اهي ٻين جي تڪليفن جو گهڻو احساس ٿا رکن.
 - ڪجهه ٻارن ۾ فڪر ۽ پریشاني جي سطح وڌي وڃي ٿي.
- وڊيو گيمن جي چونڊ، راندين جي مواد جو بغور جائزو وٺڻ کان پوءِ ڪرڻ گهرجي.

ڇا ڪمپيوٽر نشوونما جي لحاظ کان مناسب طريقن ۾ ڪتب آڻي سگهجن ٿا؟

Can Computers be used in Developmentally appropriate ways?

جڏهن NAEYC سان 1987ع ۾ پهريون دفعو نشوونما جي لحاظ کان مناسب عمل بابت بيان چڙايو ته ان ۾ ڪمپيوٽر جو ڪو ذڪر ئي نه

هو. انهيءَ وقت تمام ٿورا ڪمپيوٽر ننڍن ٻارن جي استعمال هيٺ هئا ۽ پڻ تعليمي ميدان جي سرڪردن شخصن ۾ انهيءَ جي مناسب هئڻ بابت ڪافي اختلاف هئا. گهڻي بحث مباحثي کانپوءِ NAEYC شروعاتي ٻاروتڻ جي ڪلاس ۾ ٽيڪنالاجيءَ جي مؤثر هئڻ بابت هڪ بيان جاري ڪيو. انهيءَ دستاويز ۾ هيٺين ڳالهين تي زور ڏنل هو:

- استاد کي انهيءَ ڳالهه جي خاطري ڪرڻ لاءِ پيشورانه سمجهه جو استعمال ڪرڻ گهرجي ته ڪمپيوٽر ڪم آڻڻ جو هر موقعو عمر سان مناسب رکي ٿو ۽ انفرادي طور به مناسب آهي ۽ ان ۾ ثقافتي گوناگونيءَ جو به خيال رکيو ويو آهي.
- جڏهن ٽيڪنالاجي کي مناسب نموني لاڳو ڪيو وڃي ته اها ٻارن جي ذهني ۽ سماجي مهارتن کي تحرڪ ڏئي سگهي.
- اسڪول جي سڀني ٻارن کي ڪمپيوٽر استعمال ڪرڻ جا برابر موقعا ملڻ گهرجن.

ڪمپيوٽر ۽ راند Computers & Play

جيئن پنجن باب ۾ بحث ڪيو ويو آهي ته، نشوونما جي لحاظ کان مناسب عمل جو هڪ اهم جزو اهو آهي ته ٻارن کي ماحول ۾ موجود شين ۽ فردن سان راند روند ۾ ٻين عمل ڪرڻ جي اجازت هجي. شروعاتي ٻاروتڻ جي ڪلاس ۾ سکيا جو بنيادي ذريعو راند هوندي آهي. جيڪڏهن ڪمپيوٽر کي ننڍن ٻارن لاءِ اهم شيءِ ٿيڻو آهي ته انهيءَ کي لازماً راند روند وارن ڪردارن جي هٿ افزائي ڪرڻ گهرجي.

ڪمپيوٽر جي راند روند جي استعمال جو هڪ اهم عنصر ٻارن لاءِ دستياب سافٽ ويئر آهي. شروعاتي ٻاروتڻ جي سالن لاءِ ڪيتريون ئي ڪمپنيون سافٽ ويئر تيار ڪن ٿيون. انهن هزارين قسم جي سافٽ ويئر مان ڪجهه بهترين شين جي چونڊ ڪري سگهجي ٿي. ٻئي طرف وري جيڪو ڪجهه پيش ٿي رهيو آهي، ان جي راند روند واري اهميت محدود آهي. تنهن ڪري استادن کي هر سافٽ ويئر جي تمام غور سان چڪاس ڪرڻ کانپوءِ ٻارن جي استعمال ۾ ڏيڻ گهرجي.

سماجي ٻين عمل Social Interactions

ڪمپيوٽر بابت سڀ کان اڳ ۾ اها ڳڻتي ظاهر ڪئي وئي هئي ته اهي ٻارن کي اڪيلو ڪري ڇڏيندا ۽ اهڙيءَ طرح نشوونما لاءِ ضروري

سماجي تجربن جي حوصلو شڪني ٿيندي. جڏهن اسين وڏن کي ڪمپيوٽر تي ڪم ڪندي ڏسون ٿا ته اسان کي اها ڳڻتي صحيح محسوس ٿئي ٿي. ڪمپيوٽر تي ڪوبه ڪم ڪرڻ کان اڳ وڏن کي به ٻين سڀني ڳالهين کان پاڻ کي آزاد ڪرائڻو پوي ٿو ۽ پنهنجين توانائين کي ڪي بورڊ ۽ مائوس تي مرڪوز ڪرڻو پوي ٿو. تنهن هوندي به انهيءَ مسئلي کي ٻارن ۾ سولائيءَ سان منهن ڏئي سگهجي ٿو. فقط هر ڪمپيوٽر تي هڪ کان وڌيڪ ڪرسيون رکڻ ۽ ٻارن کي مختلف سافٽ ويئر ڪم آڻڻ وقت ٻين ٻارن جي مدد تي اڀارڻ سان به استاد سماجي ڌي وٺ جي عمل کي چڱي حد تائين وڌائي سگهن ٿا. تحقيق مان ظاهر ٿئي ٿو ته گهٽ ۾ گهٽ ڪجهه مثالن ۾ ننڍن ٻارن جي ٻين رواجي سرگرمين کان ڪمپيوٽر وڌيڪ سماجي ڪردار پيدا ڪندڙ ٿي سگهي ٿو.

نشوونما ڪرڻ جون صلاحيتون Developmental Abilities

ننڍن ٻارن ۽ ڪمپيوٽر بابت جنهن بي ڳڻتيءَ جو اڪثر اظهار ڪيو ويندو آهي، اها آهي نشوونما جي تياري جو مسئلو. ڇا ٻارن کي ڪمپيوٽر کي سمجهڻ ۽ صحيح نموني ڪم آڻڻ لاءِ گهربل ذهني مهارتون حاصل هونديون آهن؟ شروعات وارا ڪمپيوٽر تي نڪتہ چيني ڪندڙ چوندا هئا ته ٻارن کي اهي صلاحيتون حاصل نه آهن. بارنيس ۽ هل (Barness & Hill 1993) جي خيال ۾ ٻارن کي ڪمپيوٽر جي استعمال لاءِ تيار هئڻ لاءِ پياڃي واري Concrete Operations (تقريباً ۱۱ سالن جي عمر) ۾ هئڻ گهرجي. انهن جي خيال ۾ هن عمر ۾ ٻار ڪمپيوٽر جي علامتي دنيا کي مؤثر نموني هلائي سگهن ٿا. ڪفارو (Cuffaro 1984) کي اها ڳڻتي هئي ته پري اسڪول جي ٻارن کي تحريري ۽ علامتي شين تي ٻڌل ڪمپيوٽر بجاءِ نوس ۽ حقيقي دنيا جون شيون ڪتب آڻڻ گهرجن.

خاص ضرورتن وارا ٻار The Child with Special needs

ڪمپيوٽر ۽ ٽيڪنالاجي خاص ضرورتن وارن ٻارن جي مدد جا طاقتور اوزار آهن. مثال طور جن ٻارن کي توجه جي کوٽ جي مسئلو آهي، انهن کي ڪمپيوٽر توجه هڪ جاءِ تي رکڻ ۾ مدد ڏئي سگهي ٿو. گهٽ رابطي ۽ گهٽ ميل جول وارا لاڙا رکندڙ ٻار به ٻين سان گڏ

ڪمپيوٽر ڪم آڻي پنهنجي هم عمرن سان بين عمل ۾ بهتر آڻي سگهن ٿا. استاد خاص ٻارن جي ضرورتن مطابق هارڊ ويئر ۽ سافٽ ويئر جي خريداريءَ لاءِ ماهرن سان مشورو ڪري سگهن ٿا.

ڪجهه ٻارن کي ڪمپيوٽر مان فائونڊ ونل لاءِ خاص نموني تي ٺهيل هارڊ ويئر جي ضرورت ٿيندي آهي. خاص ٻارن لاءِ ڪمپيوٽر کي سولو بناڻ لاءِ ڪمپيوٽر ۾ ٽچ اسڪرين (Touch Screen)، ٽريڪ بال ۽ سولا ڪي بورڊ دستياب ٿي سگهن ٿا. استاد جڏهن اهڙي قسم جي هارڊ ويئر سان مناسب سافٽ ويئر هٿائيندا ته ٻار ٻين تي انحصار واري سکيا کان آزاد ۽ پنهنجي سر سکيا تي اچي ويندا.

ڪمپيوٽر ۽ سافٽ ويئر پروگرام جي چونڊ

Selecting computers & Software programmes.

ڪلاس ۾ ڪمپيوٽر ٽيڪنالاجي ڪم آڻيندڙ تعليم ڪارن کي مناسب هارڊ ويئر ۽ سافٽ ويئر جي چونڊ جو مسئلو اڪثر درپيش هوندو آهي. مارڪيٽ ۾ نين شين جي اچڻ جي رفتار ايتري ته تيز آهي جو ماهرن لاءِ پڻ سڀني ڳالهين کي ذهن ۾ رکڻ هڪ ڏکي ڳالهه ٿي پوي ٿي. بيشمار قسم جي مانيٽرن، هارڊ ڊرائيو، ملتي ميڊيا آپشن سي ڊي - ROM ۽ DVD ڊرائيو، پرنٽرن ۽ هزارين قسم جي سافٽ ويئرز جي موجودگي ۾ گهڻن ماڻهن لاءِ چونڊ هڪ مٿو ڦيرائيندڙ مسئلو ٿي سگهي ٿي. اهي فيصلا جيتوڻيڪ ذاتي نوعيت جا آهن، پر ڪجهه رهڻا اصولن جي روشني ۾ اهو ڪم ڪجهه سولو ٿي سگهي ٿو.

هارڊ ويئر جا زهونا Hardware Options

سڀ کان اڳ ڳالهه ته ڪمپيوٽر جي مؤثر استعمال لاءِ جديد ترين (Latest) هارڊ ويئر ضروري نه آهي، پري اسڪول جا ٻار سڀ کان پراڻي مونو ڪروم ڪمپيوٽر ۽ تمام گهٽ سافٽ ويئر مان به چڱو فائدو وٺي سگهن ٿا. انهيءَ عمر ۾ ڪمپيوٽر تي بنا هٻڪ جي ۽ آرام سان ويهڻ ٽائپ ۽ پرنٽ ڪري سگهڻ ئي ڪارائتا تجربا هوندا آهن.

ڪلاس ۾ بنيادي هارڊ ويئر بابت هيٺيون ڳالهيون ذهن ۾ رکڻ ضروري آهن:

- ڪلر مانيٽر: رنگ جي سبب ڪيترائي سافٽ ويئر پروگرام جاندار

- ٽي پون ٿا ۽ نئين ٻارن کي وڌيڪ کوجنا لاءِ اپاريندا.
- هارڊ ڊرائيو: هارڊ ڊرائيو جي استعمال سان ڪمپيوٽر فلاپي ڊسڪ کان سواءِ به ڪم اچي سگهي ٿو، ٻارن لاءِ سافٽ ويئر تي پهچڻ جو اهو هڪ سولو ۽ تڪڙو ذريعو آهي.
- آواز: آواز جيتوڻيڪ رخو پيدا ڪري سگهي ٿو، پر انهيءَ مان ڪمپيوٽر جي استعمال ۾ هڪ نئين رخ جو اضافو ٿئي ٿو. انهيءَ ڪري آواز کي شامل ڪرڻ گهرجي. جڏهن آواز رخو پيدا ڪري ته ان کي بند ڪري سگهجي ٿو.
- سي ڊي رومر يا ڊي وي ڊي ڊرائيو: انهيءَ سان سافٽ ويئر جي استعمال ۾ تمام گهڻي وسعت اچي وڃي ٿي.
- ڪلر پرنٽر: ڪلر پرنٽر جي ذريعي ٻار ڪمپيوٽر تي تصويرون ۽ آکاڻيون ٺاهي انهن جا پرنٽ ڪري سگهن ٿا.

سافٽ ويئر جي چونڊ Selecting Computer software

ڪوبه سافٽ ويئر ڪلاس ۾ ڪم آڻڻ کان اڳ ۾ ان ۾ هيٺيون ڳالهون ڏسڻ گهرجن:

- وڏن طرفان رهنمائي ۽ دخل ڏيڻ جي ضرورت گهٽ ۾ گهٽ هجي: شروعاتي ٻاروڻن جي ڪلاس جي هيءَ مشترڪ خصوصيت هوندي آهي ته انهن کي وڏن طرفان گهٽ ۾ گهٽ رهنمائي سان ڪم آڻي سگهيو آهي. سٺي سافٽ ويئر ۾ هيءَ خصوصيت ضرور هئڻ گهرجي.
- سنن پروگرامن ۾ اها خوبي هئڻ گهرجي: جو ٻار ان ۾ ٻين جي مدد کان سواءِ وڃي ۽ نڪري سگهن: انهن بظاهر ننڍي خوبيءَ سان ٻار ان کي وڌيڪ سولائيءَ ۽ گهڻي سهوليت سان ڪم آڻيندا.
- ڪلامي هدايتون: جيئن ته شروعاتي ٻاروڻن جا اڪثر ٻار اڃان پڙهڻ جي شروعات ۾ هوندا آهن ته ڪجهه ٻارن کي اڃان پڙهڻ به نه ايندو آهي. تنهن ڪري سافٽ ويئر لاءِ ضروري هدايتون تحريري هئڻ بجاءِ تصويري ۽ ڪلامي (Oral) هئڻ گهرجن.
- تصور ۽ تخليقيت (Creativity) کي محرڪ ڏئي: ٻار راند ۾ تصور گهڻا ڪم آڻيندا آهن. سٺي سافٽ ويئر ۾ تصور ۽ تخليقيت کي همٿائڻ جي خوبي هئڻ گهرجي.

سافٽ ويئر هيٺين قسمن ۾ ورهائي سگهجن ٿا:

- اسٽوري بورڊ سافٽ ويئر: انهن پروگرامن ۾ ٻار اڳ ۾ ڪو پس منظر چونڊي پوءِ ان ۾ پنهنجي پسند جون شيون ۽ ماڻهو وجهي هڪ آکاڻي ٺاهين ٿا.
- ڊرا/ پينٽ پروگرام: هي پروگرام اليڪٽرانڪ ايزل جو ڪم ڏئي ٿو. هن پروگرام سان ٻار تصويرون ٺاهڻ ۽ رنگ ڀرڻ سان گڏوگڏ ٻيا به ڪيترائي ڪم ڪري سگهن ٿا.
- اليڪٽرانڪ بُڪ: هاڻي ڪيتريون ئي آکاڻيون ڪمپيوٽر تي اچي ويون آهن، جن ۾ تصوير توڙي آواز بهترين آهن، ڪمپيوٽر ننڍن ٻارن کي آکاڻيون سٺي انداز ۾ ٻڌائي سگهي ٿو.
- رائٽنگ/ پبلشنگ سافٽ ويئر: ننڍن ٻارن جي لاءِ اهڙا ڪيترائي سافٽ ويئر موجود آهن، جن سان هو پنهنجون ڪهاڻيون لکي ۽ انهن ۾ تصويرون ٺاهي سگهن ٿا.

ڪلاس ۾ ڪمپيوٽر Computers in the classroom

- جيڪڏهن ٻارن کي نشوونما سان مناسب طريقن ۾ ڪمپيوٽر ڪتب آڻڻو آهي ته استاد لاءِ ضروري آهي ته ڪمپيوٽر کي ڪلاس جي ماحول ۾ شامل ڪري ڇڏي. انهيءَ سلسلي ۾ استاد کي هيٺيون ڳالهون ذهن ۾ رکڻ گهرجن:
- اهڙو ڪمپيوٽر سينٽر قائم ڪجي جتي اسڪول جي وقت دوران مقرر وقت تي هر ٻار ڪمپيوٽر تي ويهي سگهي.
 - اسڪرين ۽ ڪي بورڊ ٻارن جي قد مطابق جاءِ تي رکيل هجن.
 - هر ڪمپيوٽر تي گهٽ ۾ گهٽ ٻه ڪرسيون رکيل هجن، جيئن هڪ وقت ٻه ٻار ڪمپيوٽر ڪتب آڻي سگهن.
 - استاد اهڙي جاءِ تي ويٺو هجي جتان هو سڀني کي سولائيءَ سان ڏسي سگهي ۽ ضرورت پوڻ تي انهن جي مدد لاءِ اچي سگهي.
 - استاد اهڙيون سرگرميون ۽ سبق تيار ڪري جن جي آڌار تي ٻارن پاران ڪمپيوٽر جي استعمال جا امڪان وڌي وڃن.

ڪتاب جو ليکڪ

مائيڪل ايل هينيگر، ويسٽرن واشنگٽن يونيورسٽي آمريڪا جو استاد آهي ۽ ابتدائي ٻاراڻي تعليم جي حوالي سان ڪيترن ئي ڪتابن جو مصنف آهي.

هن ڪتاب جي تياريءَ ۾ سائوٿ ايسٽ ميسوري اسٽيٽ يونيورسٽي جي استاد ايلينرڊف، نارٿ ويسٽ اسٽيٽ ڪميونٽي ڪاليج جي استاد پيٽ هوفبيوئر اينٽلاٽڪ ڪيپ ڪميونٽي ڪاليج جي استاديائي لن ليزي، ميامي ڊيڊ ڪميونٽي ڪاليج جي استاديائي سماليوزر ۽ سائوٿ ڪيرولينا يونيورسٽيءَ جي استاديائي ڪيون جي سوڪ سائس سهڪار ڪيو آهي.

ڪتاب جو سنڌيڪار

محمد احمد منصور عباسي، گورنمينٽ ڪاليج شڪارپور ۾ انگريزي شعبي جو ليڪچرار آهي. ”تمڙين جي عالمي تاريخ“ ۽ ”روح رتي ڪاميابي“ ڪتاب پڻ ترجمو ڪيا اٿائين.

Sindhica
سنڌيڪا

پڙهندڙ نسل . پ ن

The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻُڪ ”لڙهندڙ نسل“ نالي ڪتاب لکي پنهنجي دورَ جي عڪاسي ڪرڻَ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:
انڌي ماءُ جڻيندي آهي اونڌا سونڌا ٻارَ
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لڙهندڙ، ڪڙهندڙ، ڪڙهندڙ، ٻرندڙ، چُرندڙ، ڪِرندڙ، اوسيئڙو ڪندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سَگهجي ٿو، پَر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻَ، ويجهڻَ ۽ هِڪَ ٻئي کي ڳولي سَهڪاري تحريڪ جي رستي تي آڻڻَ جي آسَ رکون ٿا.

پڙهندڙ نسل . پ ن The Reading Generation

پڙهندڙ نسل (پڻ) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪ ڄاڻو ته اهو ڪوڙو آهي. نه ئي وري پڻ جي نالي ڪي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

جهڙيءَ طرح وڻن جا پڻ ساوا، گاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پڻ به مختلف آهن ۽ هوندا. اهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پڻ ڪا خصوصي ۽ تالي لڳل Exclusive Club نه آهي.

ڪوشش اها هوندي ته پڻ جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پڻ پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غير تجارتي non-commercial رهندا. پڻن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پڻن سان اُن جو ڪو به لاڳاپو نه هوندو.

پڙهندڙ نسل . پڻ The Reading Generation

پُنن کي کليل اکرن ۾ صلاح ڏجي ٿي ته هو وس پٽاندڙ وڌ
 کان وڌ ڪتاب خريد ڪري ڪتابن جي ليکڪن، ڇپائيندڙن ۽
 ڇاپيندڙن کي همٿائن. پر ساڳئي وقت علم حاصل ڪرڻ ۽ ڄاڻ
 کي ڦهلائڻ جي ڪوشش دوران ڪنهن به رڪاوٽ کي نه مڃن.
 شيخ اياز علم، ڄاڻ، سمجھ ۽ ڏاهپ کي گيت، بيت، سٺ،
 پُڪار سان تشبيه ڏيندي انهن سڀني کي بمن، گولين ۽ بارود
 جي مد مقابل بيهاريو آهي. اياز چوي ٿو ته:
 گيت به ڄڻ گوريلا آهن، جي ويريءَ تي وار ڪرڻ ٿا.

... ..

ڄڻ ڄڻ ڄاڙ وڌي ٿي جڳ ۾، هو ٻوليءَ جي آڙ ڇپن ٿا،
 ريتيءَ تي راتاها ڪن ٿا، موٽي منجهه پهتاڙ ڇپن ٿا،

... ..

ڪالهه هيا جي **سُرخ گلن** جيئن، اڄڪلهه **نيلا پيلا** آهن؛
 گيت به ڄڻ گوريلا آهن.....

... ..

هي بيت اٿي، هي بم- گولو،

جيڪي به ڪٿين، جيڪي به ڪٿين!

مون لاءِ ٻنهي ۾ فرق نه آ، هي بيت به بم جو ساٿي آ،
 جنهن رڻ ۾ رات ڪيا راڙا، تنهن هڏ ۽ چم جو ساٿي آ -
 ان حساب سان اڻڄاڻائي کي پاڻ تي اهو سوچي مڙهڻ ته
 ”هاڻي ويڙهه ۽ عمل جو دور آهي، اُن ڪري پڙهڻ تي وقت نه
 وڃايو“ نادانيءَ جي نشاني آهي.

پڙهندڙ نسل . پ ن The Reading Generation

پَنَ جو پڙهڻ عام ڪتابي ڪيڙن وانگر رڳو نصابي ڪتابن تائين محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج ۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي پاليسيون policies اڻڄاڻن ۽ نادانن جي هٿن ۾ رهنديون. پَنَ نصابي ڪتابن سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل جا پَنَ سڀني کي **ڇو، ڇا، ۽ ڪيئن** جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اڻٽر گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ
پهتو منهنجي من ۾ تنهنجي پَنَ جو پڙلاءُ.“
- اياز (ڪلهي پاتم ڪينرو)

پڙهندڙ نسل . پَنَ The Reading Generation

سنڌ سلامت

www.sindhsalamat.com

سنڌ سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سنڌ سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سنڌ سلامت ڪتاب گهر“ ذريعي ئي ممڪن ٿي سگهيو. اميد ته سنڌ سلامت ڪتاب گهر ذريعي سموري دنيا ۾ موجود سنڌي نه صرف پرپور لاڀ حاصل ڪندا پر سنڌ سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhsalamat.com

سنڌ سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>